


અહો! શ્રતજ્ઞાનમ્

ગ્રંથ જર્ણોક્તરે



-: સંયોજક :-

શ્રી આશાપૂરણ પાર્શ્વનાથ જૈન જ્ઞાનભંડાર

શા. વિમળાબેન સરેમલ જવેરચંદ્રજી બેડાવાળા ભવન
હીરાજૈન સોસાયટી, સાબરમતી, અમદાવાદ-૩૮૦૦૦૫.

મો. ૯૪૨૬૫ ૮૫૯૦૪ (ઓ.) ૦૭૯-૨૨૧૩૨૫૪૩

“અહો શ્રુતજ્ઞાનમ્” ગ્રંથ જીર્ણોધ્ધાર ૯૨

સ્થાદ્વાદ રત્નાકર ભાગ-૨

: દ્રવ્ય સહાયક :

પ.પૂ. આગમોદ્ધારક આનંદસાગરસૂરીશ્વરજી મ.સા.ના સમુદાયના

પૂજ્ય સાધ્વીજી શ્રી જીતેન્દ્રશ્રીજી મ.સા.ના શિષ્યા

પૂજ્ય સાધ્વીજી શ્રી ઇન્દ્રિયદમાશ્રીજી મ.સા.ના શિષ્યા

પૂજ્ય સાધ્વીજી શ્રી આત્મજયાશ્રીજી મ.સા.,

પૂજ્ય સાધ્વીજી શ્રી મુક્તિરત્નાશ્રીજી મ.સા.,

પૂજ્ય સાધ્વીજી શ્રી વિરાગરત્નાશ્રીજી મ.સા.,

પૂજ્ય સાધ્વીજી શ્રી ભક્તિરત્નાશ્રીજી મ.સા.

આદિ ઠાણા-૪ ની પ્રેરણાથી

શ્રી હીરાલાલ મણીલાલના, બંગલામાં, ગીરધરનગર, શાહીબાગ

આરાધના કરતી શ્રાવિકાઓની જ્ઞાનખાતાની ઉપજમાંથી

: સંયોજક :

શાહ બાબુલાલ સરેમલ બેડાવાળા

શ્રી આશાપૂરણ પાર્શ્વનાથ જૈન જ્ઞાનભંડાર

શા. વીમળાબેન સરેમલ જવેરચંદજી બેડાવાળા ભવન

હીરાજૈન સોસાયટી, સાબરમતી, અમદાવાદ-૩૮૦૦૦૫

(મો.) 9426585904 (ઓ.) 22132543

સંવત ૨૦૬૭

ઈ.સ. ૨૦૧૧

અહીં શ્રુતજ્ઞાનમ્ ગ્રંથ જીર્ણોદ્ધાર – સંવત ૨૦૬૫ (ઈ. ૨૦૦૯)– સેટ નં-૧

ક્રમાંક	પુસ્તકનું નામ	કર્તા-ટીકાકાર-સંપાદક	પૃષ્ઠ
001	શ્રી નંદીસૂત્ર અવચૂરી	પૂ. વિક્રમસૂરિજીમ.સા.	238
002	શ્રી ઉત્તરાધ્યયન સૂત્ર ચૂર્ણી	પૂ. જિનદાસગણિચૂર્ણીકાર	286
003	શ્રી અર્હદ્રીતા-ભગવદ્રીતા	પૂ. મેઘવિજયજી ગણિમ.સા.	84
004	શ્રી અર્હચ્છામણિસારસટીક:	પૂ. ભદ્રબાહુસ્વામીમ.સા.	18
005	શ્રી યૂક્તિ પ્રકાશસૂત્રં	પૂ. પદ્મસાગરજી ગણિમ.સા.	48
006	શ્રી માનતુલ્કશાસ્ત્રમ્	પૂ. માનતુલ્કગણિમ.સા.	54
007	અપરાજિતપૃચ્છા	શ્રી બી. ભટ્ટાચાર્ય	810
008	શિલ્પસ્મૃતિ વાસ્તુ વિદ્યાયામ્	શ્રી નંદલાલ ચુનિલાલસોમપુરા	850
009	શિલ્પરત્નમ્-ભાગ-૧	શ્રીકુમાર કે. સભાત્સવશાસ્ત્રી	322
010	શિલ્પરત્નમ્-ભાગ-૨	શ્રીકુમાર કે. સભાત્સવશાસ્ત્રી	280
011	પ્રાસાદતિલક	શ્રી પ્રભાશંકર ઓઘડભાઈ	162
012	કાશ્યશિલ્પમ્	શ્રી વિનાયક ગણેશ આપટે	302
013	પ્રાસાદમન્જરી	શ્રી પ્રભાશંકર ઓઘડભાઈ	156
014	રાજવલ્લભ યાને શિલ્પશાસ્ત્ર	શ્રી નારાયણ ભારતીગોંસાઈ	352
015	શિલ્પદીપક	શ્રી ગંગાધરજી પ્રણીત	120
016	વાસ્તુસાર	શ્રી પ્રભાશંકર ઓઘડભાઈ	88
017	દીપાર્ણવઉત્તરાર્થ	શ્રી પ્રભાશંકર ઓઘડભાઈ	110
018	જિનપ્રાસાદમાર્તણ્ડ	શ્રી નંદલાલ ચુનિલાલસોમપુરા	498
019	જૈન ગ્રંથાવલી	શ્રી જૈન શ્વેતામ્બરકોન્ફ્રન્સ	502
020	હીરકલશ જૈનજ્યોતિષ	શ્રી હિમ્મતરામમહાશંકર જાની	454
021	ન્યાયપ્રવેશ: ભાગ-૧	શ્રી આનંદશંકર બી.ધ્રુવ	226
022	દીપાર્ણવપૂર્વાર્થ	શ્રી પ્રભાશંકર ઓઘડભાઈ	640
023	અનેકાન્તજયપતાકાખ્યં ભાગ-૧	પૂ. મુનિચંદ્રસૂરિજીમ.સા.	452
024	અનેકાન્તજયપતાકાખ્યં ભાગ-૨	શ્રી એચ. આર. કાપડીઆ	500
025	પ્રાકૃત વ્યાકરણભાષાંતર સહ	શ્રી બેચરદાસ જીવરાજદોશી	454
026	તત્ત્વોપપ્લવસિંહ:	શ્રી જયરાશી ભટ્ટ બી. ભટ્ટાચાર્ય	188
027	શક્તિવાદાદર્શ:	શ્રી સુદર્શનાચાર્યશાસ્ત્રી	214

028	ક્ષીરાર્ણવ	શ્રી પ્રભાશંકર ઓઘડભાઈ	414
029	વેધવાસ્તુ પ્રભાકર	શ્રી પ્રભાશંકર ઓઘડભાઈ	192
030	શિલ્પરત્નાકર	શ્રી નર્મદાશંકર શાસ્ત્રી	824
031	પ્રાસાદ મંડન	પં. ભગવાનદાસ જૈન	288
032	શ્રી સિદ્ધહેમ બૃહદ્વત્તિ બૃહન્ન્યાસ અધ્યાય૧	પૂ. લાવણ્યસૂરિજીમ.સા.	520
033	શ્રી સિદ્ધહેમ બૃહદ્વત્તિ બૃહન્ન્યાસ અધ્યાય૨	પૂ. લાવણ્યસૂરિજીમ.સા.	578
034	શ્રી સિદ્ધહેમ બૃહદ્વત્તિ બૃહન્ન્યાસ અધ્યાય૩ (૧)	પૂ. લાવણ્યસૂરિજીમ.સા.	278
035	શ્રી સિદ્ધહેમ બૃહદ્વત્તિ બૃહન્ન્યાસ અધ્યાય૩ (૨) (૩)	પૂ. લાવણ્યસૂરિજીમ.સા.	252
036	શ્રી સિદ્ધહેમ બૃહદ્વત્તિ બૃહન્ન્યાસ અધ્યાય૪	પૂ. લાવણ્યસૂરિજીમ.સા.	324
037	વાસ્તુનિઘંટુ	પ્રભાશંકર ઓઘડભાઈ સોમપુરા	302
038	તિલકમંજરી ભાગ-૧	પૂ. લાવણ્યસૂરિજી	196
039	તિલકમંજરી ભાગ-૨	પૂ. લાવણ્યસૂરિજી	190
040	તિલકમંજરી ભાગ-૩	પૂ. લાવણ્યસૂરિજી	202
041	સપ્તસન્ધાન મહાકાવ્યમ્	પૂ. વિજયઅમૃતસૂરિશ્વરજી	480
042	સપ્તભજીમિમાંસા	પૂ. પં. શિવાનન્દવિજયજી	228
043	ન્યાયાવતાર	સતિષચંદ્ર વિદ્યાભૂષણ	60
044	વ્યુત્પત્તિવાદ ગુઢાર્થતત્ત્વાલોક	શ્રી ધર્મદત્તસૂરિ (બચ્છા ઝા)	218
045	સામાન્યનિર્યુક્તિ ગુઢાર્થતત્ત્વાલોક	શ્રી ધર્મદત્તસૂરિ (બચ્છા ઝા)	190
046	સપ્તભજીનયપ્રદીપ બાલબોધિનીવિવૃત્તિ:	પૂ. લાવણ્યસૂરિજી	138
047	વ્યુત્પત્તિવાદ શાસ્ત્રાર્થકલા ટીકા	શ્રીવેણીમાધવ શાસ્ત્રી	296
048	નયોપદેશ ભાગ-૧ તરજિણીતરણી	પૂ. લાવણ્યસૂરિજી	210
049	નયોપદેશ ભાગ-૨ તરજિણીતરણી	પૂ. લાવણ્યસૂરિજી	274
050	ન્યાયસમુચ્ચય	પૂ. લાવણ્યસૂરિજી	286
051	સ્યાદ્યાર્થપ્રકાશ:	પૂ. લાવણ્યસૂરિજી	216
052	દિન શુદ્ધિ પ્રકરણ	પૂ. દર્શનવિજયજી	532
053	બૃહદ્ ધારણા યંત્ર	પૂ. દર્શનવિજયજી	113
054	જ્યોતિર્મહોદય	સં. પૂ. અક્ષયવિજયજી	112

અહો શ્રુતજ્ઞાનમ્ ગ્રંથ જીર્ણોદ્ધાર – સંવત ૨૦૬૬ (ઈ. ૨૦૧૦)– સેટ નં-૨

ક્રમ	પુસ્તકનું નામ	ભાષા	કર્તા-ટીકાકાર-સંપાદક	પૃષ્ઠ
055	શ્રી સિદ્ધહેમ બૃહદ્વતિ ક્લુદ્ન્યાસ અધ્યાય-૬	સં	પૂ. લાવણ્યસૂરિજીમ.સા.	296
056	વિવિધ તીર્થ કલ્પ	સં	પૂ. જિનવિજયજી મ.સા.	160
057	ભારતીય જૈન શ્રમણ સંસ્કૃતિ અને લેખનકળા	ગુજ.	પૂ. પૂણ્યવિજયજી મ.સા.	164
058	સિદ્ધાન્તલક્ષણગૂઢાર્થ તત્ત્વલોક:	સં	શ્રી ધર્મદત્તસૂરિ	202
059	વ્યાસિ પચ્ચક વિવૃત્તિ ટીકા	સં	શ્રી ધર્મદત્તસૂરિ	48
060	જૈન સંગીત રાગમાળા	ગુ.	શ્રી માંગરોઠ જૈન સંગીત મંડળી	306
061	ચતુર્વિંશતીપ્રબન્ધ (પ્રબંધ કોશ)	સં	શ્રી રસિકલાલ ઇચ. કાપડીઆ	322
062	વ્યુત્પત્તિવાદ આદર્શ વ્યાખ્યયા સંપૂર્ણ ૬ અધ્યાય	સં	શ્રી સુદર્શનાચાર્ય	668
063	ચન્દ્રપ્રભા હેમકૌમુદી	સં	પૂ. મેઘવિજયજી ગણિ	516
064	વિવેક વિલાસ	સં/ગુ.	શ્રી દામોદર ગોવિંદાચાર્ય	268
065	પચ્ચશતી પ્રબોધ પ્રબંધ	સં	પૂ. મૃગેન્દ્રવિજયજી મ.સા.	456
066	સન્મતિતત્ત્વસોપાનમ્	સં	પૂ. લલ્લિસૂરિજી મ.સા.	420
067	ઉપદેશમાલા દોઘટ્ટી ટીકા ગુર્જરાનુવાદ	ગુજ.	પૂ. હેમસાગરસૂરિજી મ.સા.	638
068	મોહરાજાપરાજયમ્	સં	પૂ. ચતુરવિજયજી મ.સા.	192
069	ક્રિયાકોશ	સં/હિં	શ્રી મોહનલાલ બાંઠિયા	428
070	કાલિકાચાર્યકથાસંગ્રહ	સં/ગુ.	શ્રી અંબાલાલ પ્રેમચંદ	406
071	સામાન્યનિરુક્તિ ચંદ્રકલા કલાવિલાસ ટીકા	સં.	શ્રી વામાચરણ ભટ્ટાચાર્ય	308
072	જન્મસમુદ્રજાતક	સં/હિં	શ્રી ભગવાનદાસ જૈન	128
073	મેઘમહોદય વર્ષપ્રબોધ	સં/હિં	શ્રી ભગવાનદાસ જૈન	532
074	જૈન સામુદ્રિકનાં પાંચ ગ્રંથો	ગુજ.	શ્રી હિમ્મતરામ મહાશંકર જાની	376
075	જૈન ચિત્ર કલ્પદ્રૂમ ભાગ-૧	ગુજ.	શ્રી સારાભાઈ નવાબ	374

076	જૈન ચિત્ર કલ્પદ્રુમ ભાગ-૨	ગુજ.	શ્રી સારાભાઈ નવાબ	238
077	સંગીત નાટ્ય રૂપાવલી	ગુજ.	શ્રી વિદ્યા સારાભાઈ નવાબ	194
078	ભારતનાં જૈન તીર્થો અને તેનું શિલ્પસ્થાપત્ય	ગુજ.	શ્રી સારાભાઈ નવાબ	192
079	શિલ્પ ચિન્તામણિ ભાગ-૧	ગુજ.	શ્રી મનસુખલાલ ભુદરમલ	254
080	બૃહદ્ શિલ્પ શાસ્ત્ર ભાગ-૧	ગુજ.	શ્રી જગન્નાથ અંબારામ	260
081	બૃહદ્ શિલ્પ શાસ્ત્ર ભાગ-૨	ગુજ.	શ્રી જગન્નાથ અંબારામ	238
082	બૃહદ્ શિલ્પ શાસ્ત્ર ભાગ-૩	ગુજ.	શ્રી જગન્નાથ અંબારામ	260
083	આયુર્વેદના અનુભૂત પ્રયોગો ભાગ-૧	ગુજ.	પૂ. કાન્તિસાગરજી	114
084	કલ્યાણ કારક	ગુજ.	શ્રી વર્ધમાન પાર્શ્વનાથ શાસ્ત્રી	910
085	વિશ્વલોચન કોશ	સં./હિં	શ્રી નંદલાલ શર્મા	436
086	કથા રત્ન કોશ ભાગ-૧	ગુજ.	શ્રી બેચરદાસ જીવરાજ દોશી	336
087	કથા રત્ન કોશ ભાગ-૨	ગુજ.	શ્રી બેચરદાસ જીવરાજ દોશી	230
088	હસ્તસંસ્કૃતિ	સં.	પૂ. મેઘવિજયજીગણિ	322
089	એન્દ્રયતુર્વિંશતિકા	સં.	પૂ. યશોવિજયજી, પૂ. પુણ્યવિજયજી	114
090	સમ્મતિ તર્ક મહાર્ણવાવતારિકા	સં.	આચાર્ય શ્રી વિજયદર્શનસૂરિજી	560

श्री आशापूरण पार्श्वनाथ जैन ज्ञानभंडार

संयोजक – शाह बाबुलाल सरेमल - (मो.) 9426585904 (ओ.) 22132543 - ahoshrut.bs@gmail.com

शाह वीमळाबेन सरेमल जवेरचंदजी बेडावाळा भवन
हीराजैन सोसायटी, रामनगर, साबरमती, अमदावाद-05.

अहो श्रुतज्ञानम् ग्रंथ जीर्णोद्धार – संवत् २०६७ (ई. 2011) सेट नं.-३

प्रायः अप्राप्य प्राचीन पुस्तकों की स्केन डीवीडी बनाई उसकी सूची। यह पुस्तके www.jainelibrary.org वेबसाइट से भी डाउनलोड कर सकते हैं।

क्रम	पुस्तक नाम	कर्त्ता/टीकाकार	भाषा	संपादक / प्रकाशक	पृष्ठ
91	स्याद्वाद रत्नाकर भाग-१	वादिदेवसूरिजी	सं.	मोतीलाल लाघाजी पुना	272
92	स्याद्वाद रत्नाकर भाग-२	वादिदेवसूरिजी	सं.	मोतीलाल लाघाजी पुना	240
93	स्याद्वाद रत्नाकर भाग-३	वादिदेवसूरिजी	सं.	मोतीलाल लाघाजी पुना	254
94	स्याद्वाद रत्नाकर भाग-४	वादिदेवसूरिजी	सं.	मोतीलाल लाघाजी पुना	282
95	स्याद्वाद रत्नाकर भाग-५	वादिदेवसूरिजी	सं.	मोतीलाल लाघाजी पुना	118
96	पवित्र कल्पसूत्र	पुण्यविजयजी	सं./अं	साराभाई नवाब	466
97	समराङ्गण सूत्रधार भाग-१	भोजदेव	सं.	टी. गणपति शास्त्री	342
98	समराङ्गण सूत्रधार भाग-२	भोजदेव	सं.	टी. गणपति शास्त्री	362
99	भुवनदीपक	पद्मप्रभसूरिजी	सं.	वेंकटेश प्रेस	134
100	गाथासहस्रत्री	समयसुंदरजी	सं.	सुखलालजी	70
101	भारतीय प्राचीन लिपीमाला	गौरीशंकर ओझा	हिन्दी	मुन्शीराम मनोहरराम	316
102	शब्दरत्नाकर	साधुसुन्दरजी	सं.	हरगोविन्ददास बेचरदास	224
103	सुबोधवाणी प्रकाश	न्यायविजयजी	सं./गु	हेमचंद्राचार्य जैन सभा	612
104	लघु प्रबंध संग्रह	जयंत पी. ठाकर	सं.	ओरीएन्ट इस्टी. बरोडा	307
105	जैन स्तोत्र संचय-१-२-३	माणिक्यसागरसूरिजी	सं.	आगमोद्धारक सभा	250
106	सन्मतितर्क प्रकरण भाग-१,२,३	सिद्धसेन दिवाकर	सं.	सुखलाल संघवी	514
107	सन्मतितर्क प्रकरण भाग-४,५	सिद्धसेन दिवाकर	सं.	सुखलाल संघवी	454
108	न्यायसार - न्यायतात्पर्यदीपिका	सतिषचंद्र विद्याभूषण	सं.	एसियाटीक सोसायटी	354

109	जैन लेख संग्रह भाग-१	पुरणचंद्र नाहर	सं./हि	पुरणचंद्र नाहर	337
110	जैन लेख संग्रह भाग-२	पुरणचंद्र नाहर	सं./हि	पुरणचंद्र नाहर	354
111	जैन लेख संग्रह भाग-३	पुरणचंद्र नाहर	सं./हि	पुरणचंद्र नाहर	372
112	जैन धातु प्रतिमा लेख भाग-१	कांतिसागरजी	सं./हि	जिनदत्तसूरि ज्ञानभंडार	142
113	जैन प्रतिमा लेख संग्रह	दौलतसिंह लोढा	सं./हि	अरविन्द धामणिया	336
114	राधनपुर प्रतिमा लेख संदोह	विशालविजयजी	सं./गु	यशोविजयजी ग्रंथमाळा	364
115	प्राचिन लेख संग्रह-१	विजयधर्मसूरिजी	सं./गु	यशोविजयजी ग्रंथमाळा	218
116	बीकानेर जैन लेख संग्रह	अगरचंद नाहटा	सं./हि	नाहटा ब्रधर्स	656
117	प्राचीन जैन लेख संग्रह भाग-१	जिनविजयजी	सं./हि	जैन आत्मानंद सभा	122
118	प्राचिन जैन लेख संग्रह भाग-२	जिनविजयजी	सं./हि	जैन आत्मानंद सभा	764
119	गुजरातना ऐतिहासिक लेखो-१	गिरजाशंकर शास्त्री	सं./गु	फार्बस गुजराती सभा	404
120	गुजरातना ऐतिहासिक लेखो-२	गिरजाशंकर शास्त्री	सं./गु	फार्बस गुजराती सभा	404
121	गुजरातना ऐतिहासिक लेखो-३	गिरजाशंकर शास्त्री	सं./गु	फार्बस गुजराती सभा	540
122	ऑपरेशन इन सर्च ऑफ संस्कृत मेन्यु. इन मुंबई सर्कल-१	पी. पीटरसन	अं.	रॉयल एशियाटीक जर्नल	274
123	ऑपरेशन इन सर्च ऑफ संस्कृत मेन्यु. इन मुंबई सर्कल-४	पी. पीटरसन	अं.	रॉयल एशियाटीक जर्नल	414
124	ऑपरेशन इन सर्च ऑफ संस्कृत मेन्यु. इन मुंबई सर्कल-५	पी. पीटरसन	अं.	रॉयल एशियाटीक जर्नल	400
125	कलेक्शन ऑफ प्राकृत एन्ड संस्कृत इन्स्ट्रक्शन्स	पी. पीटरसन	अं.	भावनगर आर्चीऑलॉजीकल डिपार्टमेन्ट, भावनगर	320
126	विजयदेव माहात्म्यम्	जिनविजयजी	सं.	जैन सत्य संशोधक	148

अहितमतप्रभाकरस्य
चतुर्थो मयूखः

श्रीमद्वादिदेवगृगिरचितः
प्रमाणनयतत्त्वालोकालङ्कारः
तद्याख्या च
स्याद्वादरत्नाकरः

पुण्यपत्तनस्थ
औसवालवंशजश्रेष्ठिलाधाजीतगुप्तमोतीलाल इत्येतैः टिप्पणी-
भिरुपोद्घातेन च परिष्कृत्य संशोधितः ।

वीरसंवत् २४५३

प्रथमोपमङ्गलानुवृत्तिः ।

25.00

इदं पुस्तकं ' मोतीलाल लाधाजी ' इत्येतैः पुण्यपत्तने (१९६ भवानी
पेठ) प्रकाशितम् । (अस्य सर्वेऽधिकाराः प्रकाशकेन स्वायत्तीकृताः)

तच्च,

पुण्यपत्तने सदाशिवश्रेण्यां ' लक्ष्मण भाऊराव कोकाटे ' इत्यनेन
स्वकीये ' हनुमान प्रिंटिंग प्रेस ' मुद्रणालये मुद्रितम् ।

॥ अथ द्वितीयः परिच्छेदः ॥

॥ नमः श्रीगुरुपादपङ्कजेभ्यः ॥

प्रत्यक्षेण यदेकतानमनसः साक्षात्पुरोवर्त्तिनं

नासावंशनिवेशनिश्चलदृशः पश्यन्ति यं योगिनः ।।

यं चाद्यापि परोक्षमानवशतो निश्चिन्वते मादृशा—

स्तं सर्वज्ञमुपास्महे प्रतिकलं कल्याणसम्पत्तये ॥ २६५ ॥

प्रतिपादितं प्रमाणस्य स्वरूपमथ तत्संख्यामाह—

५

तत् द्विभेदं प्रत्यक्षं च परोक्षं चेति ॥ १ ॥

यत् स्वपरव्यवसायीत्यादि लक्षणतः स्वरूपेण प्रतिपन्नं प्रमाणं तद्विभेदं द्विप्रकारम् । तद्विभेदं प्रत्यक्षानुमानप्रकारेणापि भावोधीत्यभिमतं समग्रप्रमाणभेदसङ्ग्रहपरं संख्याप्रकारं स्पष्टयन्नाह प्रत्यक्षं च परोक्षं चेति ॥ अक्षमिन्द्रियं प्रति गतं कार्यत्वेनाश्रितं प्रत्यक्षं १०

“ कुंगतिप्रादयः ” इति तत्पुरुषः । ततश्च “ द्विगुप्राप्तपन्नालं पूर्वगतेसमासेषु ” परवल्लिङ्गताप्रतिषेधादभिधेयवल्लिङ्गतायां त्रिलिङ्गः

प्रत्यक्षशब्दः सिद्धः । एवं च प्रत्यक्षं ज्ञानं प्रत्यक्षो बोधः प्रत्यक्षा बुद्धिरित्यादयो व्यपदेशाः प्रवर्तन्ते । अक्षमक्षं प्रति वर्त्तत इति प्रत्यक्षमिति त्वव्ययीभावे “अव्ययीभावश्च” इत्यनेन सदा नपुंसकत्वं स्यात् । १५

१ ‘ गुरुपादुकाभ्यः ’ इति भ. प. पुस्तकयोः पाठः । २ ‘ अष्टादश निमेषास्तु काष्ठा त्रिशतं ताः कलाः ’ इत्यमरः १-४-११, ‘ कला स्यात्कालशिल्पयोः ’ इत्यनेकार्थः २-४-६५. ३ पाणिनिः सू. २-२-१८. ४. ‘ अक्षि प्रति प्रत्यक्षं इति अव्ययीभावः ’ इति पाणिनिः ५-४-१०७. ५ ‘ द्विगुप्राप्तापन्नालं पूर्वगतेसमासेषु प्रतिषेधो वाच्यः ’ इति कात्यायनवार्तिकम् २-४-२६. ६ पा. सू. २ । ४ । १८.

- नन्वेवं प्रत्यक्षशब्दस्य व्युत्पत्तौ कथमिन्द्रियानाश्रितस्य मानसस्यावै-
 ध्यादेश्च प्रत्यक्षव्यपदेशः स्यादिति चेत् । उच्यते ।
 मानसप्रत्यक्षे प्रवृत्तिनिमित्त-
 तद्वारा प्रत्यक्षव्यप- प्रवृत्तिनिमित्तस्य तत्रापि सद्भावात् । अक्षाश्रितत्वं
 देशोपपादनम् । हि प्रत्यक्षशब्दस्य व्युत्पत्तिनिमित्तं गतिक्रियेव गो-
 ५ शब्दस्य । प्रवृत्तिनिमित्तं त्वेकार्थसमवायिनाऽक्षाश्रितत्वेनोपलक्षितमर्थसा-
 क्षात्कारत्वं गतिक्रिययोपलक्षितं गोत्वमिव गोशब्दस्य । अन्यद्धि शब्दस्य
 व्युत्पत्तिनिमित्तमन्यच्च प्रवृत्तिनिमित्तम् । इतरथा गच्छेव गौर्गौ-
 रिति व्यपदिश्येत नापरो व्युत्पत्तिनिमित्ताभावात् । जात्यन्तरविशिष्टं च
 तुरगादिकं गतिक्रियापरिणतं व्युत्पत्तिनिमित्तसद्भावाद्गोशब्दामिधेयं
 १० स्यात् ।

- तथाऽक्षेभ्यः परतो वर्तत इति परोक्षमिति निपातनात् सिद्धिः ।
 अक्षव्यापारनिरपेक्षं मनोव्यापारेणासाक्षादर्थपरि-
 परोक्षशब्दस्य व्युत्पत्तिः ।
 च्छेदकं यज्ज्ञानं तत्परोक्षमित्यर्थः । चशब्दौ
 प्रत्यक्षपरोक्षयोस्तुल्यकक्षतां लक्षयतः । द्वयोरपि तयोः स्वपरव्यवसायि-
 १५ ज्ञानत्वेन प्रामाण्यं प्रति विशेषाभावात् । तेन यदेकं व्याकुर्वन्ति प्रत्यक्षं
 सकलप्रमाणज्येष्ठमिति । तत्प्रत्यादिष्टं भवति ।

- अथोच्यते प्रत्यक्षं ज्येष्ठं प्रमाणं स्वार्थनिर्णीतावन्यानपेक्षत्वादिति ।
 तर्ह्यनुमानमपि ज्येष्ठमस्तु तत एव । न हि
 प्रत्यक्षं सकलप्रमाण-
 ज्येष्ठमिति मतस्य तदपि तस्यामन्यापेक्षम् । स्वोत्पत्तौ तदन्यापेक्ष-
 २० खण्डनम् । मिति चेत् । प्रत्यक्षमपि स्वोत्पत्तावन्यानपेक्षमेव ।

तत्स्वनिमित्तमक्षादिकं तत्रापेक्षते न पुनः प्रमाणमन्यदिति चेत् ।
 अनुमानमपि तथैव । न हि तदपि निश्चितं लिङ्गं हेतुमपेक्ष्य जाय-
 मानमन्यत्प्रमाणमपेक्षते । यत्तु लिङ्गस्वरूपग्राहिप्रमाणं तदनुमानोत्प-
 तिकारणमेव न भवति । लिङ्गपरिच्छित्तावेव चरितार्थत्वात् । अथ

१ अवधिमनःपर्यवकेवलानि मानसज्ञानानि । लक्षणानि अग्रे २१-२२-२३
 सूत्रेषु द्रष्टव्यानि । २ 'परोक्षे लिट्' पा. सू. ३-२-११५ इति निपातनात् ।

प्रत्यक्षपूर्वकं प्रमाणान्तरं प्रवर्तते इति प्रत्यक्षं ज्येष्ठम् । मैवम् । कस्यचि-
त्प्रत्यक्षस्यापि प्रमाणान्तरपूर्वकत्वात् । तथा हि । वयस्य विलोक्य
भयादतितरलतारकः कुरङ्गपोतकोऽयं तरसा धरित्रीतलमाक्रामतीत्याद्या-
सशब्दात् कुरङ्गपोतकगोचरं तथा स्मृत्यादेः कुतूहलाकुलितस्य प्रति-
पत्तुर्वनदेवकुलादिपदार्थविषयं प्रत्यक्षं शब्दपूर्वकं स्मृत्यादिपूर्वकं च ५
प्रवर्तमानं दृष्टमिति । अथ प्रत्यक्षपूर्वकमेव प्रमाणान्तरं प्रवर्तते ।
प्रत्यक्षं तु प्रमाणान्तरपूर्वकमन्यथापीति तदेव ज्येष्ठम् । नैतदपि साधिष्ठम् ।
अवधारणस्यासिद्धेः । अनुमानस्य तर्कपूर्वकत्वेन व्यवस्थितेः । अथ तर्क-
स्यापि प्रत्यक्षपूर्वकत्वात्तत्पूर्वकस्यानुमानस्यापि परम्परया प्रत्यक्षपूर्वक-
त्वमिति चेत् । मैवम् । अनुमाने तर्कस्य प्रत्यक्षपूर्वकत्वासम्भवात् । १०
अथ विशब्दावभासित्वात् प्रत्यक्षं ज्येष्ठम् । तर्हि द्विचन्द्राद्यवभासि-
संवेदनस्यापि ज्येष्ठत्वापत्तिरिति ।

प्रत्यक्षमेवैकं प्रमाण-
मिति चार्वाकमत-
स्योपपादनपूर्वकं
खण्डनम् ।

चार्वाकचर्चाचतुरोऽथ कश्चि-

देवं ब्रवीति स्फुरिताभिमानः ॥

प्रत्यक्षमेकं घटते प्रमाणं

१५

निरूप्यमाणं न पुनः परोक्षम् ॥२६६॥

तथाहि नानुमानं तावत्प्रमाणं गौणत्वात् । पक्षधर्मत्वं हि तज्जनकस्य हेतोः
स्वरूपम् । पक्षश्च धर्मधर्मिसमुदायात्मा । तदनिश्चये कथं तद्धर्मताया
हेतौ निश्चयः । तन्निश्चये वानुमानवैफल्यम् । ततोऽवश्यं पक्षधर्मव्यवहार-
सिद्धये धर्मधर्मिसमुदाये रूढोऽपि पक्षशब्दस्तदेकदेशे धर्मिण्युपचरणीयः । २०
तस्मादित्थं पक्षस्य गौणत्वम् । तद्वौणत्वे च हेतोरपि गौणता ।
तद्धर्मत्वलक्षणत्वात्तस्य । तस्माद्वौणकारणजन्यत्वेन गौणमनुमानम् ।
गौणत्वाच्च न प्रमाणम् । अपि चार्थव्यवसाये हेतुः प्रमाणं भवतीति
सकलहृदयप्रतीतम् । अनुमानाच्चार्थव्यवसायो दुःशकः । तथा हि प्रतीय-
मानादर्शोदर्थान्तरप्रतीतिरनुमानम् । प्रतीयमानश्चार्थोऽर्थान्तरेण सम्बद्ध- २५

१ व्यवसायो-निश्चयः ।

- स्तस्य गमको भवेदसम्बद्धो वा । न तावदसंबद्धः । अतिप्रसक्तेः ।
 अथ सम्बद्धः । ननु कुतस्तस्य तेन सम्बन्धासिद्धिः प्रत्यक्षादनुमानाद्वा ।
 न तावत्प्रत्यक्षात् । अस्य प्रतिनियतदेशकालाकारगोचरचारितया
 सार्वत्रिकतत्सम्बन्धग्रहणशक्तेरभावात् । नाप्यनुमानात् । अनवस्था-
 ५ प्रसक्तेः । तदपि संबन्धग्रहणे सति यतः प्रवर्तते सम्बन्धग्रहश्च
 तत्राप्यनुमानान्तरादिति । किं चावस्थादेशकालभेदाद्विचशक्तित्वेन
 भिन्नार्थक्रियाकारिणां भावानां सामस्येन स्वभावप्रतिबन्धः केनापि न
 निश्चेतुं शक्यः । शतशोऽप्यामलक्यादिफलानां कषायरसे स्वाद्यमाने
 क्षीरादेरवसेकेन माधुर्योपलम्भात् । तदुक्तम् । “अवस्थादेशकालानां
 १० भेदाद्विन्नासु शक्तिषु । भावानामनुमानेन प्रतीतिरतिदुर्लभा ॥ १ ॥”
 इति । न च साध्ये सत्येव साधनस्योपलम्भादसति चानुपलम्भादेव साध्य-
 साधनसंबन्धसिद्धिरिति वाच्यम् । साधनानुपलम्भस्य साधनसद्भावे
 साधनाभावे च सम्भवात् । यत्र ह्यनग्नौ धूमो न दृश्यते तत्र प्रमातुः
 शक्त्यभावः करणस्य सामर्थ्यविरहो धूमस्याभावो वानुपलम्भे कारण-
 १५ मिति । अपि चानुमानस्य धर्मी धर्मस्तत्समुदायो वा साध्यः स्यात् ।
 तत्राद्यपक्षोऽनुपपन्नः । धर्मिणः प्रसिद्धत्वेन साधनवैफल्यसंसक्तेः ।
 हेतोरनवयत्वानुषङ्गाच्च । न खलु यत्र यत्र धूमस्तत्र तत्र पर्वतनितम्ब
 इत्यन्वयः सम्भवति । द्वितीयपक्षेऽपि धर्मः सामान्यरूपो विशेषरूपो वा
 साध्यः स्यात् । तत्र सामान्यरूपे सिद्धसाधनम् । न च तन्मात्रप्रतीतौ
 २० किञ्चित्फलमुपलभामहे । न हि वह्निर्वं दाहपाकादावुपयुज्यमानं
 प्रतीतम् । किं च सामान्यात्प्रतीतात्प्रवर्तमानः प्रतिपत्ता कथं नियत-
 दिग्भिमुखमेव प्रवर्तते । न हि सामान्यं नियतदिक्कम् । सकलव्याक्ति-
 व्यापित्वाभावप्रसक्तेः । अथ सामान्यस्य व्यक्तं विनानुपपत्तेः प्रतीते
 तस्मिन्नन्यथानुपपत्त्या व्यक्तिप्रतीतेर्नियमेन प्रवृत्तिरित्युच्यते । ननु सामा-

न्यमभिमतया व्यक्तया विना नोपपद्येत व्यक्तिमात्रेण वा । न तावदभि-
मतया, व्यक्त्यन्तरेऽप्यस्य सम्भवात् । द्वितीयपक्षे तु व्यक्तिमात्रप्रती-
तावप्यभिमतव्यक्तिप्रतीत्यर्थं पुनर्यत्नान्तरमास्थेयमिति । विशेषरूपस्य च
धर्मस्य साध्यत्वे नान्वयहेतुर्भवेत् । न ह्यत्रत्येदानीतनेन खादिरादिस्व-
भावेन वह्निना वह्निमान्पर्वतनितम्ब इत्यत्र विशेषे सान्वयः सङ्गच्छते । ५
महानसादौ दृष्टान्ते तथाविधसाध्येन समं धूमस्य व्याप्यप्रतीतिः । तत्र
धर्मोऽपि साध्यः । नापि तत्समुदायः । तस्याप्यन्यत्रानन्वयात् । न हि यत्र
यत्र धूमस्तत्र तत्र वह्निमान्पर्वतनितम्ब इत्यन्वयः प्रतीतिधुरामधिरोहति ।
मूलानुमानविषयापहारिणोऽनुमानविरोधस्य विशेषविरुद्धापराभिधान-
स्येष्टविधातकृतः सन्देहहेतोर्विरुद्धाव्यभिचारिणो वा सर्वत्रानुमाने सम्भा- १०
व्यमानत्वाच्च दुष्प्रार्थं प्रामाण्यम् । तदुक्तम् ।

“ विशेषेऽनुगमाभावात्सामान्ये सिद्धसाधनात् ।

तद्वतोऽनुपपन्नत्वादनुमानकथा कुतः ॥ १ ॥

अनुमानविरोधो वा यदि वेष्टविधातकृत् ।

विरुद्धाव्यभिचारस्तु सर्वत्र सुलभोदयः ॥ २ ॥ ” १५

इति । किंच ।

देशकालदशाभेद—विचित्रात्मसु वस्तुषु ॥

अविनाभावनियमो न शक्यो लब्धुमञ्जसा ॥ २६७ ॥

भवन्नप्यविनाभावः परिच्छेत्तुं न शक्यते ॥

जगत्रयगतशेषपदार्थालोचनाद्विना ॥ २६८ ॥ २०

न चाध्यक्षीकृता यावद्भूमाग्निव्यक्तयोऽखिलाः ।

तावत्स्यादपि धूमोऽसौ योऽनमेरिति शक्यते ॥ २६९ ॥

ये तु प्रत्यक्षतो विश्वं पश्यन्ति हि भवादृशाः ।

किं दिव्यचक्षुषां तेषामनुमाने प्रयोजनम् ॥ २७० ॥

१ अविनाभावो—व्याप्तिः । २ ‘ प्रत्यक्षीकृता ’ इति १. पुस्तके पाठः ।

- सामान्यद्वारकोऽप्यस्ति नाविनाभावनिश्चयः ।
 वास्तवं हि न सामान्यं नाम किञ्चन विद्यते ॥ २७१ ॥
 भूयोदर्शनगम्यापि न व्याप्तिरवकल्पते ।
 सहस्रशोऽपि न दृष्टौ व्यभिचारावधारणात् ॥ २७२ ॥
- ५ बहुकृत्वोऽपि वैस्वात्मा तथेति परिनिश्चितः ।
 देशकालादिभेदेन दृश्यते पुनरन्यथा ॥ २७३ ॥
 भूयोदृष्ट्या च धूमोऽग्निसहचारीति गम्यताम् ।
 अनभौ तु स नास्तीति न भूयोदर्शनाद्गतिः ॥ २७४ ॥
 न चौप्यदृष्टिमात्रेण गमकः सहचारिणः ।
- १० तत्रैव नियतत्वं हि तदन्याभावपूर्वकम् ॥ २७५ ॥
 नियमस्यानुमागत्यं गृहीत्वा प्रतिपद्यते ।
 ग्रहणं चास्य नान्यत्र नास्तितानिश्चयं विना ॥ २७६ ॥
 दर्शनादर्शनाभ्यां तु नियमग्रहणं यदि ।
 तदप्यसदनसौ हि धूमस्येष्टमदर्शनम् ॥ २७७ ॥
- १५ अनाग्निं च क्रिया सर्वं जगज्ज्वलनवर्जितम् ।
 तत्र धूमस्य नास्तित्वं नैव पश्यन्ति योगिनः ॥ २७८ ॥
 तदेवं नियमाभावात्सत्यपि ज्ञप्यसम्भवात् ।
 अनुमानप्रमाणत्वदुराशा परिमुच्यताम् ॥ २७९ ॥
 स्मृत्यादिकेऽपि विज्ञाने प्रमाणत्वमनोरथः ।
- २० त्यज्यतां येन संवादः स्वार्थे तस्यातिदुर्लभः ॥ २८० ॥
 एवं चाध्यक्षमेकं कलयति जगतीमण्डले मानमुद्रा-
 मन्यत्स्वर्गापवर्गप्रकटननिपुणं नैव किञ्चित् प्रमाणम् ॥
 तस्मात्स्वान्तानुकूलं कवलयत सदा दत्त वित्तं प्रियेभ्यो
 मा मा धूर्तोपदेशैर्बत कुरुत वृथा वञ्चनीं स्वस्य मुग्धाः ॥ २८१ ॥

१ 'हि दृष्टो' इति म. पुस्तके पाठः । २ 'च स्वात्मा' इति म. पुस्तके पाठः ।
 ३ 'नान्य' इति म. पुस्तके पाठः । ४ 'पश्यन्त्ययोगिनः' इति प. पुस्तके पाठः ।

चार्वाकतत्स्कर किमित्थमेरे निकामं

निर्लज्ज गर्ज्जसि विसर्प्यदनल्पदर्पात् ।

किं नैव पश्यसि पुरः पततः परोक्ष-

प्रामाण्यसाधकसुयुक्तिदृढप्रहारान् ॥ २८२ ॥

तथा हि यत्तावदूचे प्रत्यक्षमेकं घटते प्रमाणमिति । तत्र सुषटम् । ५
यतः स्वपरव्यवसायिज्ञानत्वं प्रमाणस्य स्वरूपं तस्य च परोक्षेऽप्यनु-
मानादौ विद्यमानत्वात्कथं प्रत्यक्षमेकं प्रमाणमिति नियमः साधीयान् ।
तथा हि अनुमानादिकं प्रमाणं स्वपरव्यवसायित्वात्प्रत्यक्षवदिति युक्ति-
माकलयन् कः सचेताः प्रामाण्यमनुमानादेर्निह्वीत । यच्चोक्तं
नानुमानं तावत्प्रमाणं गौणत्वादित्यादि । तत्र यदि नाम संक्षिप्ता- १०
क्षिप्तचेतोभिः शास्त्रकारैर्धर्मधर्मिसमुदाये संकेतितोऽपि पक्षशब्दस्तदैक-
देशे धर्मिण्युपचारेण प्रयुक्तो भवेन्नैतावता शास्त्रे पक्षशब्दात्प्रतिपत्तौ
धर्मिणो गौणता । अनुमानसमये पुनः प्राकृतैरिव तार्किकैरप्यप्रयुक्तपक्ष-
शब्दैरेव धर्मिणः प्रत्यक्षतः प्रतीयमानत्वे कथं गौणता । तदगौणतायां
च तदधिकरणस्य हेतोरप्यगौणत्वात्कथं तज्जन्यस्यानुमानस्य गौणत्वं १५
गदितुमैनुगुणम् । यच्चोक्तं तत्त्ववृत्तावुद्भूतेन “लक्षणकारिणा
लाघविकत्वेनैव शब्दविरचनव्यवस्था, न चैतावताऽनुमानस्य
गौणता, यदि च साध्यैकदेशधर्मिधर्मत्वं हेतो रूपं ब्रूयुस्ते, तदा
न काचिल्लक्षणेऽपि गौणी वृत्तिः” इति । यत्तु तेनैव परमलोकायत-
म्भन्येन लोकव्यवहारैकपक्षपातिना लोकप्रसिद्धधर्माद्यनुमानानि पुर- २०
स्कृत्य शास्त्रीयस्वर्गादिसाधकानुमानानि निराचिकीर्षता “प्रमाणस्य
गौणत्वादनुमानादर्थनिश्चयो दुर्लभः” इति पौरैन्दरं सूत्रं पूर्वाचार्य-
व्याख्यानतिरस्कारेण व्याख्यानयता इदमभिहितं “हेतोः स्वसाध्य-
नियमग्रहणे प्रकारत्रयमिष्टं दर्शनाभ्यामविशिष्टाभ्यां दर्शनेन

१ अनुगुणं-सदृशम् । २ ‘लक्षणकारिणां’ इति म. पुस्तके पाठः । ३ पुरन्दर-
रनामकः कश्चित् ग्रन्थकारः ।

विशिष्टानुपलब्धिसहितेन भूयोदर्शनप्रवृत्त्या च लोकव्यवहारपतितया, तत्राद्येन ग्रहणोपायेन ये हेतोर्गमकत्वमिच्छन्ति तान् प्रतीदं सत्रं लोकप्रसिद्धेष्वपि हेतुषु व्यभिचारादर्शनमस्ति तन्त्रसिद्धेष्वपि तेन व्यभिचारादर्शनलक्षणगुणसाधर्म्यतः तन्त्रसिद्धहेतूनां

- ५ तथाभावो व्यवस्थाप्यत इति गौणत्वमनुमानस्य । अव्यभिचारावगमो हि लौकिकहेतूनामनुमेयावगमे निमित्तं स नास्ति तन्त्रसिद्धेष्विति न तेभ्यः परोक्षार्थावगमो न्याय्योत इदमुक्तमनुमानादर्थनिश्चयो दुर्लभ इति ” इति । तदेतत्तस्य वचनं दर्शनादर्शनमात्रेण हेतुव्याप्तिग्रहणवादिनो जैमिनीयान्दुनोति न पुनस्तर्कास्थ-
- १० सुदृढप्रमाणेन सर्वत्र साधनसंबन्धबोधाभिधायिनो जैनान् । यथैव हि तर्कप्रमाणेन लौकिकहेतूनामव्यभिचारनिश्चयः कर्तुं शक्यस्तथा तन्त्रप्रसिद्धहेतूनामपीति कथं न तेभ्योऽपि स्वसाध्यप्रतिपत्तिः । न वाऽवश्यं बौद्धैरिवास्माभिरपि पक्षधर्मत्वं हेतोः स्वरूपमिष्यते । येन गौणहेतोर्जायमानमनुमानमपि गौणं स्यात् । अन्यथानुपपत्तेरेव तत्स्वरूप-
- १५ पत्वेन स्वीकरणात् । तत्र गौणत्वादानुमानस्याप्रामाण्यं वक्तुं युक्तमिति । अथास्पष्टस्वरूपत्वात्, स्वार्थनिश्चये परापेक्षत्वात्, प्रत्यक्षपूर्वकत्वात्, अर्थादनुपजायमानत्वात्, अवस्तुविषयत्वात्, बाध्यमानत्वात्, साध्यसाधनयोः प्रतिबन्धसाधकप्रमाणाभावाद्वा तस्याप्रामाण्यमुच्यते । तदप्यनुचितम् । यतो न तावदस्पष्टस्वरूपत्वादप्रामाण्यमनुमानस्य
- २० घटते । यदि हि स्पष्टत्वं प्रमाणलक्षणं भवेत्तदिदानीमनुमानान्निवर्त्तमानं प्रामाण्यमादाय निवर्त्तत इत्यप्रामाण्यमस्योपपन्नं स्यात् । न चैतत्प्रमाणलक्षणलक्षणम् । द्विचन्द्रादिज्ञाने स्पष्टत्वस्य सद्भावेऽपि प्रामाण्यासम्भवात् । स्वार्थनिश्चये परापेक्षत्वमप्यनुमानस्य नावश्यंभावि । प्रत्यक्षवृत्तस्य तन्निश्चयेऽभ्यासावस्थायां परनिरपेक्षत्वात् ।
- २५ अनभ्यासावस्थायां तु स्वार्थनिश्चये परापेक्षत्वं प्रत्यक्षस्यापि विद्यते ।

१ तत्स्वरूपत्वेन-हेतुस्वरूपत्वेन । २ ‘लक्षण’ इति नास्ति प. म. पुस्तकयोः ।

प्रत्यक्षपूर्वकत्वं चानुमानस्यासिद्धम् । तर्काख्यप्रमाणपूर्वकत्वेन तस्या-
 मिधास्यमानत्वात् । अस्तु वा प्रत्यक्षादेवानुमानस्य जन्म तथापि
 नाप्रामाण्यम् । प्रत्यक्षं ह्यनुमानस्य जन्मनि निमित्तम् । स्वसामग्रीत-
 श्चोपजायमानस्य तस्याप्रामाण्ये प्रत्यक्षस्यापि तत एवाप्रामाण्यापत्तिः ।
 किं च प्रत्यक्षपूर्वकत्वेनानुमानस्याप्रामाण्ये प्रत्यक्षस्यापि कस्यचिदनु- ५
 मानपूर्वकत्वेनाप्रामाण्यानुषङ्गः । दृश्यते हि सामर्थ्यमनुमानान्निश्चित्य
 प्रवर्तमानस्य प्रमातुरनुमानपूर्विका प्रत्यक्षप्रवृत्तिः । अर्थादनुपजायमा-
 नत्वमप्यनुमानस्याघटमानम् । प्रत्यक्षवत्तस्याप्यर्थदुत्पत्तेरनुभूयमान-
 त्वात् । अवस्तुविषयत्वं चास्यासिद्धम् । प्रत्यक्षवत्सामान्यविशेषात्म-
 कार्थगोचरत्वात्तस्य । न ह्यवस्तुभूतापोहगोचरमनुमानं सौगतवज्रै- १०
 रिष्टम् । तत्र तद्गोचरत्वस्य निराकरिष्यमाणत्वात् । बाध्यमानत्वं च
 सम्यगनुमानस्यानुमानाभासस्य वा । प्रथमपक्षोऽनुपपन्नः । सत्यधूमा-
 दिसाधनादभ्याद्यनुमाने बाध्यमानत्वस्यासम्भवात् । अनुमानाभासस्य
 तु तत्सम्भवे तस्यैवाप्रामाण्यं युक्तं न सम्यगनुमानस्य । अन्यथा प्रत्य-
 क्षाभासस्य बाध्यमानत्वेनाप्रामाण्योपलम्भात्सम्बन्धप्रत्यक्षस्याप्यप्रामाण्या- १५
 पत्तिः । साध्यसाधनयोः प्रतिबन्धग्राहकप्रमाणाभावश्चासिद्धः । तर्का-
 ख्यप्रमाणस्य तद्ग्राहकस्य सद्भावात् । तथा च सति ननु कुतस्तस्य
 तेन सम्बन्धसिद्धिः प्रत्यक्षादनुमानद्वेत्यादि प्रागुद्दिष्टं प्रत्यादिष्टम् ।
 सार्वत्रिकसम्बन्धप्रतीतौ च यथा तर्कस्य सामर्थ्यं तथा कथ-
 विप्यत इति । २०

तस्माद्बृहस्पतिमतोपनिषाश्रियेण

प्रोक्ता प्रमाविमुखताऽनुमिताविर्यं या ।

इत्थं विकल्पपरशुप्रबलप्रहारैः

सा चिच्छिदे सपदि मूलत एव सभ्याः ॥ २८३ ॥

किं च यथार्थं प्रमाणं नायथार्थमिति यदा परः प्रतिपाद्यते त्वया । २५

तदा काश्चिदयथार्थाः प्रामाण्यव्यक्तीः परित्यज्य यथार्थाश्चाभ्युपगम्य

- यदीदृशं तत्प्रमाणं नान्यादृशमिति तं प्रति प्रतिपादनीयम् । एतच्चा-
नुमानाद्विना न प्रतिपादयितुं शक्यम् । न खलु पुरोवर्तिवर्तमान-
प्रतिनियतरूपत्वादिविषयोपारूढेन प्रत्यक्षेणैतत्प्रतिपादयितुं पार्यते ।
परश्च बुद्धिमत्त्वेन स्तम्भादिभ्यो विलक्षणः प्रतिपाद्यमानार्थग्रहणसमर्थो
५ निश्चितः सन् प्रतिपाद्यो भवति । न च तन्निश्चयेऽनुमानादन्यस्य
सामर्थ्यम् । प्रत्यक्षस्य रूपादिविषयप्रतिपत्तावेव सामर्थ्यात् । कथं
चानुमानानभ्युपगमे स्वस्याप्यवस्थापितप्रमाणप्रमेयव्यतिरिक्तप्रमाण-
प्रमेयस्य निषेधः । प्रत्यक्षस्यात्रासामर्थ्यात् । तदुक्तं कीर्त्तिना,
“ प्रमाणेतरसामान्यस्थितेरन्यधियो गतेः । प्रमाणान्तरसद्भावः
१० प्रतिषेधाच्च कस्यचित् ॥ १ ॥ ” इति । अस्यार्थः । अवश्यमयं
चार्वाकोऽनुमानमपवदमानः प्रमाणाप्रमाणयोः स्थितिं स्थापयितुमनु-
मानं मन्येत । तदपवादे सैव तयोः स्थितिर्न घटते । तदा हि न घटेत्
यदि न सामान्येन क्रियते । सामान्येन च कर्तव्या । अनुभूताननुभूत-
स्वपरसन्तानवर्त्तिप्रमाणाप्रमाणव्यक्तिव्याप्त्या क्रियते यतः । तादृशी च
१५ प्रत्यक्षमात्रप्रमाणवादिनः शक्यक्रियाप्रमाणेतरलक्षणयोगिनीनां विज्ञान-
व्यक्तीनां सर्वासामप्रत्यक्षत्वात् । प्रत्यक्षाणां च परेभ्योऽनुपदेश्यत्वात् ।
अत उक्तम् । प्रमाणेतरसामान्यस्थितेः प्रमाणान्तरसद्भाव इति
तथाऽन्यधियो गतेः परचित्तज्ञानात् । अन्यदीया हि धीः काय-
वाग्व्यापारव्यवहाराभ्यां कार्यलिङ्गाभ्यामनुमीयते न प्रत्यक्षेणैक्ष्यते ।
२० कस्यचिच्च प्रतिषेधात् । न ह्यनुपलब्धिलिङ्गमनुमानमन्तरेण कचित्
किञ्चित्प्रतिषेद्धुं शक्यते । तदनेन सूत्रेण त्रिविधत्रिरूपस्वभावकार्यानु-
पलब्धिलिङ्गानुमानसद्भावः परेणाप्यभ्युपगतोऽन्यथा व्यवहारविशेषप्र-
संगादित्युक्तमिति । किं चानुमानस्यापह्नवस्तत्स्वरूपाभावाभिरवघतल-
क्षणाभावाद्वा स्यात् । न तावत्तत्स्वरूपाभावात् । तत्स्वरूपस्य सकल-
२५ जनप्रतीतत्वात् । न चेदमसिद्धम्, यतः

१ धर्मकीर्त्तिना । २ परेण-चार्वाकेन ।

गोपालोऽपि प्रबलविगलद्वाप्पबिन्दुप्रबन्धे ।

नेत्रे कर्तुर्मेधुरमधुयुग्मञ्जरीभ्रान्तिहेतोः ॥

धूमोत्पीडात्काचिदपि समालोक्यमानात्प्रदेशे ।

जानात्येव ज्वलनमाश्लिषितशङ्कावकाशः ॥ २८४ ॥

कथं चानुमानस्वरूपापलपे प्रत्यक्षमेव प्रमाणमगौणत्वादित्यनु- ५
मानमुद्रया परम्प्रतिपादयतस्तव स्ववचनविरोधो न स्यात् । तथा च ।

सद्भावमस्यति सदाऽनुमितिर्मेतस्य

स्वीयस्य सिद्धिमनयैव च सन्तनोति ॥

आभात्यलौकिकममुष्य मनीषिलोके

लोकायतस्य सकलं चरितं तदेतत् ॥ २८५ ॥

१०

निरवद्यतल्लक्षणाभावादित्यप्ययुक्तम् । हेतुग्रहणसम्बन्धस्मरणकार-
णकं साध्यविज्ञानमित्यादेर्निरवद्यतल्लक्षणस्याग्रे वक्ष्यमाणत्वात् । यद-
प्यवस्थादेशकालभेदादित्याद्यमिहितम् । तदप्यभिधानमात्रम् । तर्का-
ख्यप्रमाणमाहात्म्यतः सम्यगवगतायां व्याप्तौ लिङ्गस्य स्वसाध्ये व्यभि-
चाराभावात् । यत्र तु व्यभिचारस्तत्र प्रमातुरेवापराधो नानुमानस्य । १५
तदाहुः । “ प्रमातुरपराधोऽयं विशेषं यो न पश्यति । नानुमानस्य
दोषोऽस्ति प्रमेयाव्यभिचारिणः ॥१॥ ” यदप्युक्तं तत्र प्रमातुः शक्य-
भावः करणस्य सामर्थ्यविरहो धूमस्याभावो वानुपलम्भे कारणमिति ।
तदप्यसत् । प्रमातुः करणस्य च सामर्थ्यसद्भावनिश्चये यो धुमानुप-
लम्भस्तस्य धूमाभावेनैव प्रयुक्तत्वादधूमाभावस्य चाभ्यभावप्रयुक्तत्वेन २०
निर्णयात्साध्यसाधनसंबन्धसिद्धिः । यच्चान्यज्जलिपतं अनुमानस्य धर्मी
धर्मस्तत्समुदायो वा साध्यः स्यादित्यादि । तदपि न युक्तिमास्कन्दति ।
प्रयोगकालापेक्षया साध्यस्य भेदात् । व्याप्तौ हि साध्यं धर्मसामान्यं
प्रयोगकाले तु तद्विशिष्टो धर्मीति वक्ष्यति । ततः कथं सिद्धसाधनं

१ ‘ असूचं क्षेपणे अस्यति क्षिपति । ’ हैमधा. पा. ४-७८. २ ‘ तदा ’ इति
म. पुस्तके पाठः । ३ ‘ सिद्धेः ’ इति प. पुस्तके पाठः ।

हेतोरनन्वयो वा भवेत् । यदपि मूलानुमानविषयापहारिण इत्यादि प्रत्यपादि । तदपि न चतुरस्रम् । सम्यक्साधने प्रयुक्तेऽनुमानविरोधादिपां-
सुप्रकरपातानामसम्भवात् । उक्तं च तन्त्रवृत्तौ भट्टोद्भटेन “ सर्वश्च
दूषणोपनिपातोऽप्रयोजकहेतुमाक्रामतीत्यप्रयोजकविषया विरुद्धानु-
५ मानविरोधविरुद्धव्यभिचारिण ” इति । एवं च देशकालदशभेदे-
त्यादिकारिकाकदम्बकमपि विडम्बितमवबोद्धव्यम् । यदप्युक्तं स्मृत्या-
दिकेऽपीत्यादि । तदप्यनुपपन्नम् । स्वार्थे संवादस्य स्मृत्यादिकेऽपि
प्रमाणे समर्थयिष्यमाणत्वात् ।

एवं स्वर्गापवर्गप्रकटनविहितौ बद्धकक्षे परोक्षे

१० सम्प्राप्ते मानभावं शटिति विधटितो नास्तिकस्याभिसन्धिः ॥

तस्मादास्तिक्यमेकं मनसि शुभलतोऽल्लासजीमूतकल्पं

मत्वा सद्धर्मकर्म प्रतनुत सततं स्वेष्टसिद्धयै विदग्धाः ॥२८६॥ ”

अत्राह सौगतः । “ प्रत्यक्षं च परोक्षं च द्वित्वमेवं न युज्यते ।

प्रत्यक्षमनुमानं चेत्येतत्तु घटतेतराम् ॥ १ ॥

१५ प्रत्यक्षमनुमानमिति द्वय-
मेव प्रमाणमिति सौगतम-
आः कुमते मैवं वोचः । यतः स्वलक्षणसामान्या-
तत्त्वोपपादनपूर्वकं स्वप्रमेयद्वैविध्यात्प्रमाणद्वैध्यमित्याकृतं भवतः
खण्डनम् । तदनुचितम् । तथाविधप्रमेयद्वैविध्यस्यासम्भवात् ।

एक एव हि सामान्यविशेषात्माः प्रमेयः प्रमाणस्येति पुरस्तादुपपा-
दयिष्यते । यदि च प्रत्यक्षस्य स्वलक्षणमात्रविषयत्वमिष्यते । तदा

२० ततः स्थिरस्थूराद्याकाराध्यवसायेन प्रवृत्तिर्न स्यात् ।

विज्ञानमन्यगोचरमन्यत्रार्थे प्रवर्तकमितीदम् ॥

व्यक्तं भवता कैतवमभ्यस्तं सौगत कुतोऽपि ॥ २८७ ॥

भवतु वा प्रमेयद्वित्वं तथापि तत्प्रमाणद्वित्वस्य ज्ञातमज्ञातं वा
ज्ञापकं भवेत् । यद्यज्ञातम्, तर्हि तस्य सर्वत्राविशेषात्सर्वेषामप्यविशेषेण

२५ तत्प्रतिपत्तिप्रसङ्गतो विप्रतिपत्तिर्न स्यात् । ज्ञातं चेत्, कुतस्तस्य

१ ‘विशेषेण’ इति भ. पुस्तके पाठः ।

ज्ञप्तिः । प्रत्यक्षादनुमानाद्वा । न तावत्प्रत्यक्षात् । तेन सामान्यस्या-
ग्रहणात् । ग्रहणे वा तस्य सविकल्पकत्वप्रसक्तिर्विषयसंकरश्च प्रमाण-
द्वित्वविरोधी भवतः प्रसज्येत । नाप्यनुमानात्, तेन स्वलक्षणस्या-
ग्रहणात् । स्वलक्षणपराङ्मुखतया हि भवतानुमानमभ्युपगतम् । द्वाभ्यां
प्रमेयद्वित्वस्याज्ञानेऽन्यतरस्यापि प्रमाणाद्वित्वज्ञापकत्वायोगः । अन्यथा ५
देवदत्तयज्ञदत्ताभ्यां प्रतिपन्नाद्रूपद्वित्वात्तदन्यतरस्याग्निद्वित्वप्रतिपत्तिः
स्यात् । द्वैविध्यमिति द्विष्टो धर्मः । स च द्वयोर्ज्ञाने ज्ञायते नान्यथा ।
न ह्यज्ञातसह्यविन्ध्यस्य प्रतिपत्तुस्तद्वत्तद्वित्वप्रतिपत्तिरस्ति । प्रमाणाद्वित्वात्तु
प्रमेयद्वित्वज्ञप्तिस्वीकारे परस्पराश्रयदोषानुषङ्गः । सिद्धे हि प्रमेयद्वित्वेऽतः
प्रमाणाद्वित्वसिद्धिस्तस्याश्च प्रमेयद्वित्वसिद्धिरिति । अथान्यतः १०
प्रमाणाद्वित्वस्य सिद्धिः । व्यर्थस्तर्हि प्रमेयद्वित्वोपन्यासः । ननु
प्रत्यक्षानुमानयोः स्वसंवेदनप्रत्यक्षसिद्धत्वात्प्रत्यक्षसिद्धमेव प्रमाणाद्वित्वम् ।
केवलं यस्तथाप्रतिपद्यमानोऽपि न व्यवहरति स प्रासिद्धेन प्रमेयद्वै-
विध्यव्यवहारेण प्रवर्त्येत इति चेत् । तदप्यसारम् । प्रमेयद्वैविध्य-
स्यासिद्धत्वेनाभिहितत्वात् । ननु मा सिध्यतु प्रमेयद्वैविध्यं तथापि न १५
प्रमाणाद्वित्वं व्यवहरति रागादीनामनुमानादनर्थान्तरत्वात् । शब्दादिकं
हि परोक्षेणार्थेन सह सम्बद्धमसम्बद्धं वा तस्य गमकम् । न तावद-
सम्बद्धम् । अतिप्रसङ्गात् । सम्बद्धं चेत्, तर्हि तल्लिङ्गमेव । तज्जनितं
च ज्ञानमनुमानमेवेति चेत् । तदप्यनुचितम् । प्रत्यक्षस्याप्येवमनु-
मानत्वप्रसङ्गात् । तदपि स्वविषयेण सम्बद्धं सत्तस्य गमकं नान्यथा । २०
सर्वस्य प्रमातुः सर्वार्थप्रत्यक्षत्वापत्तेः । अथ स्वविषयसम्बद्धत्वाविशे-
षेऽपि प्रत्यक्षानुमानयोः सामर्थ्यादिभेदात्प्रमाणान्तरत्वम् ।

शाब्दस्य मीमांसकमतेन
प्रत्यक्षादनुमानाच्च
पृथक्त्वव्यवस्था-
पनम् ।

भिक्षो तदानीं बत दुर्विदग्धाः

शाब्दोपमादेरपि जैमिनीयाः ॥

प्रमान्तरत्वं प्रतिपादयन्तः

२५.

कथं त्वयैते प्रतिषेधनीयाः ॥ २८८ ॥

१ 'हि' इत्यधिकं प. पुस्तके । २ 'व्याहृत्यते आगमादीनां' इति
प. भ. पुस्तकयोः पाठः ।

तथा हि ते सञ्जिरन्ते शाब्दं तावच्छब्दसामग्रीतः प्रभवति न चास्य प्रत्यक्षता । सविकल्पकस्वभावत्वात् । नाप्यनुमानता, त्रिरूपालिङ्गा-
प्रभवत्वात् अनुमानगोचरार्थाविषयत्वाच्च । तदुक्तम् ।

“ तस्मादननुमानत्वं शाब्दे प्रत्यक्षवद्भवेत् ।

५ त्रैरूप्यरहितत्वेन तादृग्विषयवर्जनात् ॥ १ ॥ ”

इति । यादृशो धूमादिलिङ्गजस्यानुमानस्य विषयो धर्मविशिष्टो धर्मी
तादृशेन विषयेण रहितत्वं शाब्दे सामान्यमात्रविषये सुप्रसिद्धं
त्रैरूप्यरहितत्वं च । तथा हि न शब्दस्य पक्षधर्मत्वम् । धर्मिणोऽस-
म्भवात् । न वाऽर्थस्थ धर्मित्वम् । तेन तस्य सम्बन्धासिद्धेः । न
१० वाप्रतीतेऽर्थे तद्धर्मतया शब्दस्य प्रतीतिः सम्भविनी । प्रतीते
वाऽर्थे तद्धर्मतया शब्दस्य प्रतीतिर्नोपयोगिनी । तामन्तरेणाप्यर्थस्य
प्रागेव प्रतीतेः । अथ शब्दो धर्मी अर्थवानिति साध्यो धर्मः शब्द
एव च हेतुरिति चेत्, न । प्रतिज्ञार्थैकदेशत्वप्राप्तेः । शब्दो हि
धर्मितयोपात्तः स एव हेतुरिति । अथ शब्दत्वं हेतुरिति न प्रतिज्ञा-
१५ र्थैकदेशत्वम् । न । शब्दत्वस्यागमकत्वात् । अवान्तरसामान्यं तर्हि
गोशब्दत्वं हेतुर्भविष्यतीति चेत् । न । तस्यासिद्धत्वात् । उक्तं च ।
“विषयोऽन्यादृशस्तद्वदस्यते लिङ्गशब्दयोः ॥ सामान्यविषयत्वं च
पदस्य स्थापयिष्यते ॥ १ ॥ धर्माधर्मविशिष्टश्च लिङ्गीत्येतच्च
साधितम् । न तावदनुमानं हि यावत्तद्विषयं न तत् ॥ २ ॥
२० तद्विषयमिति धर्मविशिष्टधर्मिविषयम् । “ अथ शब्दोऽर्थवत्त्वेन
पक्षः कस्मान्न कल्प्यते ॥ ३ ॥ प्रतिज्ञार्थैकदेशो हि हेतुस्तत्र
प्रसज्यते । शब्दत्वं गमकं नात्र गोशब्दत्वं निषेत्स्यते ॥ ”
शब्दत्वं गमकं नात्रेति, अर्थविशेषो ह्यत्रानुमित्तितो न चास्य

१ मीमांसाश्लोकवार्तिके सू. ५ शब्दपरिच्छेदे श्लो. १८. २ मीमांसाश्लो. सू.
५ श. परि. श्लो. ५५-५६. ३ मी. श्लो. वा. सू. ५ शब्दप. श्लो. ६२. ४ मी.
श्लो. वा. सू. ५ श. प. श्लो. ६३-६४.

शब्दत्वं गमकमनैकान्तिकत्वादिति भावः । “ व्यंक्तिरेव
विशेष्यातो हेतुथैका प्रसज्यते ॥ ४ ॥ ” अस्यार्थः—अतः शब्द-
गोशब्दत्वसामान्ययोरगमकत्वासिद्धत्वाभ्यां हेतुत्वनिषेधाद्याक्तिरेव
शब्दलक्षणा एकार्थवत्त्वेन साध्यधर्मेण विशेष्या, हेतुतया वाऽभिधा-
तव्या इति दुष्परिहरं प्रतिज्ञार्थैकदेशत्वम् । शब्दस्यैव धर्मित्वेन ५
हेतुत्वेन चाऽभिधानादिति । न चार्थान्वयः शब्दस्यास्ति । विद्यमानस्य
ह्यन्वेतृत्वं नाविद्यमानस्य । यत्र हि धूमस्तत्रावश्यं वह्निरस्तित्वेन प्रसिद्धो-
ऽन्वेता भवति धूमस्य । नत्वेवं शब्दस्यार्थेनान्वयोऽस्ति । न हि तत्त्व-
शब्दाक्रान्ते देशेऽर्थस्य सद्भावः । न खलु यत्र मृद्वीकादिशब्दः समाकर्ण्यते
तत्र मृद्वीकादिरर्थोऽप्यस्ति । नापि शब्दकालेऽर्थोऽवश्यं भवति । तथा १०
हि । “ वक्तुं सर्वे यदाज्ञां करकमलमिलन्मौलयो भूमिपालाः । सोऽयं
शौण्डीर्यवर्याः सुचिरमरचयन्त्यत्र विश्रम्भबुद्धिम् ॥ लङ्कालङ्कारकल्पः
सकलकुवलयप्रोद्धतैकातपत्रः । क्रव्यादां चक्रवर्ती समजनि स
पुरा रावणः शक्रशत्रुः ॥ १ ॥ अस्मिन्नेव महीतले हि कियतः
कालात्पुरो भूमिभृन्मौलिश्लिष्टकिरीटकोटिघटनाघृष्टांग्रिपीठः सदा १५
निःशेषाक्षितिरक्षणक्षमभुजः पुसां शिरोभूषणं । श्रीसंधो भविताभि-
रामरुचिमान्वात्यावितश्चक्रमृत् ॥ २ ॥ ” इत्यादिशब्दाः सम्प्रति
श्रूयमाणत्वेन वर्तमानास्तदर्थस्तु मृतो भविष्यंश्चेति कुतोऽर्थः शब्दस्या-
न्वेतृत्वम् । अथ मतम्, नित्यत्वाच्छब्दानां सर्वकालमवस्थितेरर्थेन
सह न भिन्नकालता । नापि भिन्नदेशता । व्यापित्वात्सर्वदेशावष्टम्भे- २०
नावस्थितेः । अतो नित्यविभुत्वाद्भेदन्वयः शब्दानामिति । तत्र
सर्वशब्देषु तन्नित्यत्वं विभुत्वं च तुल्यमिति कृत्वा प्रतिनियतेन
शब्देन प्रतिनियतार्थाभिधानं न प्राप्नोति । किं तर्हि येन केनचि-
च्छब्देन सर्वस्यैवार्थस्याभिधानं स्यात् । तेनार्थेन सह सर्वत्र देशे

काले वा तस्य शब्दस्य दृष्टत्वात् । तन्नान्वयस्य निश्चयः । नापि व्यतिरेकस्य, स हि साध्याभावे साधनाभावरूपः । न चासौ शब्दे सम्भवति । नित्यविभुत्वादेव । तदुक्तम् ।

“अन्वयो न च शब्दस्य प्रमेयेण निरूप्यते ।

५ व्यापारेण हि सर्वेषामन्वेतृत्वं प्रतीयते ॥ १ ॥”

व्यापारेणेति सद्भावेन सत्तवेति यावत् ।

“यत्र धूमोऽस्ति तत्राग्निरस्तित्वेनान्वयः स्फुटः ॥

नत्वेवं यत्र शब्दोऽस्ति तत्रार्थोऽस्तीति निश्चयः ॥ १ ॥

न तावद्यत्र देशेऽसौ न तत्काले च गम्यते ।

१० भवेन्नित्यविभुत्वाच्चेत्सर्वार्थेष्वपि यत्समम् ॥ २ ॥

तेन सर्वत्र दृष्टत्वाव्यतिरेकस्य चागतेः ॥

सर्वशब्दैरशेषार्थप्रतिपत्तिः प्रसज्यते ॥ ३ ॥” इति ।

सामग्रीभेदतो मेयभेदतश्चागमस्ततः ॥

मीमांसकमतेनोपमानस्य
प्रमाणान्तरत्वव्यवस्था-

अन्तर्भवति नैवेत्यमनुमाने कथंचन ॥ २८९ ॥

१५ पनम् ।

प्रमाणं चैष मन्तव्यः प्रमेयाव्यभिचारतः ।

यथा प्रत्यक्षविज्ञानं यथा च लैङ्गिकी मतिः ॥ २९० ॥

उपमानमपि प्रमाणान्तरमेव । तस्य हि लक्षणम्, यथा,

“दृश्यमानाद्यदन्यत्र विज्ञानमुपजायते ॥

सादृश्योपाधि तन्वज्ञैरुपमानमिति स्मृतम् ॥ १ ॥”

२० येन हि प्रतिपन्ना गौरुपलब्धो न गवयो न चातिदेशवाक्यं गौरिव गवय इति श्रुतं तस्यारण्ये पर्यटतो गवयदर्शने प्रश्नमे समुत्पन्ने सति यत्परोक्षे गवि सादृश्यज्ञानमुत्पद्यते अनेन सदृशो गौरित्येवं तदुपमानमिति । तस्य च विषयः सादृश्यविशिष्टः परोक्षो गोपिण्डस्तद्विशिष्टं वा सादृश्यम् । तच्च वस्तुभूतमेव । यदाह ।

१ मी. श्लो. वा. सू. ५ श. प. श्लो. ८५. २ मी. श्लो. वा. सू. ५ श. प. श्लो. ८६, ८७, ८८. ३ 'यथा' इति नास्ति प. पुस्तके ।

“सादृश्यस्य च वस्तुत्वं न शक्यमपवाधितुम् ।

भूयोऽवयवसामान्ययोगो जात्यन्तरस्य तत् ॥ १ ॥”

भूयसामवयवसामान्यानां जात्यन्तरोपलक्षितेऽवयविनि योगो यस्तत्सादृश्यम् । तच्च सदृशप्रत्ययोत्पादकत्वेनार्थक्रियाकारित्वा-
द्वस्त्वैवेत्यर्थः । सजातीये सर्वावयवसामान्यसद्भावात्सादृश्यं नास्तीति ५
ज्ञापनार्थं जात्यन्तरग्रहणमिति । अस्य चानधिगतार्थाधिगन्तृतया
प्रामाण्यम् । गवयविषयेण हि प्रत्यक्षेण गवयो विषयीकृतो न त्वस-
न्निहितोऽपि सादृश्यविशिष्टो गौस्तद्विशिष्टं वा सादृश्यम् । यच्च पूर्वं
गौरिति प्रत्यक्षमभूतस्यापि गवयोऽत्यन्तमप्रत्यक्ष एवेति कथं गवि
तदपेक्षं तत्सादृश्यज्ञानम् । उक्तं च । “तस्माद्यत्स्मर्यते तत्स्यात्सा- १०
दृश्येन विशेषितम् । प्रमेयमुपमानस्य सादृश्यं वा तदन्वितम् ॥ १ ॥
प्रत्यक्षेणावबुद्धेऽपि सादृश्ये गवि च स्मृते । विशिष्टस्यान्यतोऽ-
सिद्धेरुपमानप्रमाणता ॥ २ ॥ प्रत्यक्षेऽपि यथा देशे स्मर्यमाणे
च पावके ॥ विशिष्टविषयत्वेन नानुमानाप्रमाणता ॥ ३ ॥”
इति । न चेदं प्रत्यक्षम् । परोक्षविषयत्वात् सविकल्पकत्वाच्च । १५
नाप्यनुमानम् । पक्षधर्मान्वयव्यतिरेकिणामसम्भवात्प्रत्यक्षवत् । तथा
ह्येतत्सदृशो गौरिति गवयसादृश्यविशिष्टे गव्यनुमेये सादृश्यं वा लिङ्गं
परिकल्प्येत गवयो वा । सादृश्यमपि गोगतं गवयगतं वा । न ताव-
द्भोगतम् । तद्वि गवयसादृश्यविशिष्टगोज्ञानात्पूर्वं प्रमेयैकदेशस्य गोध-
र्मिणो लिङ्गं परिकल्पितं न धर्मत्वेन गृह्यते । तथाप्रतीतिरभावात् । २०
तत्प्रमेयत्वाच्च तस्य प्रतिज्ञार्थैकदेशत्वेन पक्षधर्मत्वासम्भवान्न लिङ्गता ।
नापि गवयगतम् । तत्र हि गृह्यमाणं सादृश्यं न गोसम्बन्धिः
सादृश्यस्यानुमापकम् । वैयधिकरण्येन पक्षधर्मत्वासम्भवात् । नापि च
गवयो लिङ्गम् । गवा सह सम्बन्धाभावात्तद्धर्मत्वानुपपत्तेः । न च

१ मी. श्लो. वा. सू. ५ उ. प. श्लो. १८. २ मी. श्लो. वा. सू. ५ उ. प. श्लो.
३७, ३८, ३९.

- गवयगतं सादृश्यं सर्वेण प्रमात्रा सादृश्यविशिष्टगोज्ञानात्पूर्वं गव्यनुगतं दृष्टम् । न हि गोगवयौ युगपत्सर्वैः सदृशौ लक्ष्येते । अपि त्वेकस्मिन्ननुपलक्षितसादृश्ये पूर्वं गवि दृष्टेऽपि द्वितीयं गवयलक्षणमर्थं पश्यतो वने सादृश्यसहित एवास्मिन् गवि तस्मिन्नेव काले बुद्धिरुत्पद्यते । न चापि गवयः । कैरपि गवान्वयी दृष्टपूर्वः । येन गोस्तत्सादृश्यस्य वा लिङ्गता प्रतिपद्येत । न च गवयस्तत्सादृश्यं वा विपक्षाद्यावृत्तं दृष्टम् । गोरभावेऽपि तयोः प्रवृत्तिदर्शनात् । यदाह भट्टः । “ न चैतस्यानुमानत्वं पक्षधर्म्माद्यसम्भवात् ॥ प्राक्प्रमेयस्य सादृश्यं धर्मत्वेन न गृह्यते ॥ १ ॥ गवये गृह्यमाणं च न गवामनुमापकम् । प्रति-
 १० ज्ञार्थैकदेशत्वाद्गोगतस्य न लिङ्गता ॥ २ ॥ गवयश्चाप्यसम्बन्धान्न गोलिङ्गत्वमृच्छति ॥ सादृश्यं न च सर्वेण पूर्वं दृष्टं तदन्वयि ॥ ३ ॥ एकस्मिन्नपि दृष्टेऽर्थे द्वितीयं पश्यतो वने ॥ सादृश्येन सहैवास्मिन्स्तदैवोत्पद्यते मतिः ॥ ४ ॥ न चापि गवयः कैश्चिद्वृष्टपूर्वो गवान्वितः । येन गोलिङ्गतां गच्छेतत्सादृश्यस्य वा तदा ॥ ५ ॥
 १५ गवयश्च ससादृश्यो गोरभावे प्रवर्त्तते । विपक्षात्तेन नास्त्येव व्यावृत्तिरुभयोरपि ॥ ६ ॥ ” इति ॥

सामर्थ्यादिविभिन्नत्वात्प्रत्यक्षादिप्रमाणतः ॥

मतान्तरतया सिद्धमुपमानं ततः स्फुटम् ॥ २९१ ॥

अर्थापत्तिरपि प्रमाणान्तरम् । यदाह भाष्यकारः, “ दृष्टः श्रुतो

- २० मीमांसकमतेनार्थापत्तेः
 प्रमाणान्तरव्यवस्थापनम्
 वाऽर्थोऽन्यथा नोपपद्यत इत्यैदृष्टकल्पनाऽ-
 र्थापत्तिः” इति । दृष्टः शाब्दव्यतिरिक्तप्रमाणपञ्चकाधिगतः । श्रुतः शाब्दप्रमाणाधिगतः ।

कुमारिलोऽप्येतदेव भाष्यकारवचो विवृण्वन्प्राह । “ प्रमाणैषट्कवि-

१ मी. श्लो. वा. सू. ५ उ. प. श्लो. ४३, ४४, ४५, ४६. २ ‘मानान्तरतया’ इति म. पुस्तके पाठः । ३ ‘इत्यर्थकल्पना । यथा जीवति देवदत्ते गृहमावदर्शनेन वह्निर्भावस्यादृश्य कल्पना’ इति शबरस्वामिना मीमांसादर्शनशाबरभाष्ये १-१-५. ४ मी. श्लो. वा. सू. ५ अर्था. प. श्लो. १.

ज्ञातो यत्रार्थोऽनन्यथाभवन् । अदृष्टं कल्पयेदन्यं सार्थापत्ति-
रुदाहृता ॥ १ ॥ ” यत्र देशकालादौ प्रत्यक्षानुमानशब्दोपमा-
नार्थापत्त्यभावलक्षणैः षड्भिः प्रमाणैः परिच्छिन्नोऽर्थोऽन्यथा नोपपद्यते
यद्येवंभूतोऽर्थो न भवेत्परोक्ष इति या परोक्षार्थविषया कल्पना सार्था-
पत्तिः प्रमाणम् । उदाहृतेति शबरस्वामिना प्रतिपादिता । तत्र प्रत्यक्ष- ५
पूर्विकाऽर्थापत्तिर्यथा । प्रत्यक्षेण प्रतिपन्नाद्वाहाद्वहेर्देहनशक्तिकल्पना । न
हि शक्तिः प्रत्यक्षेण परिच्छेद्या । अतीन्द्रियत्वात् । नाप्यनुमानेन । अस्य
प्रत्यक्षावगतप्रतिबन्धलिङ्गप्रभवत्वेनाभ्युपगमात् । अर्थापत्तिगोचरस्य
चाऽर्थस्य सदैव प्रत्यक्षाविषयत्वात् । अनुमानपूर्विका यथा । सूर्ये
गमनात्तच्छक्तियोगकल्पना । अत्र हि देशदेशान्तरप्राप्त्या सूर्ये १०
गमनमनुमीयते । तस्माच्च तत्र गमनशक्तिसम्बन्धोऽर्थापत्त्या कल्प्यते ।
शब्दप्रमाणपूर्विका यथा । पीनो देवदत्तो दिवा न मुंक्ते इति वाक्य-
प्रतिपन्नदिनाधिकरणभोजनाभावविशिष्टपीनत्वास्यकार्यान्यथानुपपत्त्या
कारणभूतरात्रिभोजनाभिधायकं रात्रौ मुंक्त इति वाक्यखण्डलकं
कल्प्यते । रसायनोपयोगादेस्तु तत्कारणस्याभिधायकं तन्न कल्पनार्हम् । १५
दिनाधिकरणभोजनाभावविशिष्टत्वेन पीनत्वस्य रसायनोपयोगादिबाध-
हेतुत्वात् । रसायनोपयोगादौ हि सर्वथा भोजनं निषिध्यते न तु
दिनाधिकरणतया । उपमानपूर्विका यथा । गवयोपमितस्य गोपिण्ड-
स्योपमानप्रमाणग्राह्यताशक्तिकल्पना । अर्थापत्तिपूर्विका यथा ।
शब्दकर्तृकार्थप्रत्यायनानुपपत्तिप्रतिपन्नवाचकशक्त्यन्यथानुपपत्त्या शब्दे २०
नित्यत्वकल्पना । शब्दोच्चारणे हि सत्यन्यथानुपपत्त्या वाचिका
शक्तिस्तावत्प्रतीयते । पुनरर्थापत्तिप्रमितवाचकशक्त्यन्यथानुपपत्त्या
शब्दस्य स्थायित्वं प्रतीयते । अभावपूर्विका यथा । प्रमाणाभावप्रमि-
ताद्वेश्मनि जीवच्चैत्राभावाच्चैत्रबहिर्भावकल्पना । चैत्रो बहिरस्ति
जीवतो वेश्मन्यभावान्यथानुपपत्तेरिति । यथोक्तं भट्टेन “ तत्र प्रत्य- २५

क्षतो ज्ञानाद्वाहादहनशक्तिता ॥ वह्नेरनुमिता सूर्ये यानात्तच्छक्तियो-
ग्यता ॥ १ ॥ 'पीनो दिवा न भुंक्ते चेत्येवमादिवचः श्रुतौ ॥
रात्रिभोजनविज्ञानं शाब्दार्थापत्तिरुच्यते ॥ २ ॥ "

रात्रिभोजनविज्ञानमिति रात्रिभोजनाभिधायकवाक्यशकलविज्ञानम् ।

- ५ गर्वयोपमिताया गोस्तज्ज्ञानग्राह्यशक्तता ॥ १ ॥ अभिधानप्रसिद्धचर्यम-
र्थापत्त्यावबोधिता ॥ शब्दे वाचकसामर्थ्यात्तन्नित्यत्वप्रमेयता ॥ २ ॥
अभिधानान्यथाऽसिद्धेरिति वाचकशक्तता । अर्थापत्त्यवगम्यैव
तदनन्यगतेः पुनः ॥ ३ ॥ अर्थापत्त्यन्तरेणैव शब्दनित्यत्वनिश्चयः
॥ ४ ॥ प्रमाणाभावनिर्णीताच्चैत्राभावविशेषितात् । गोहाचैत्रवहि-
१० र्भावसिद्धिर्या त्विह दर्शिता ॥ ५ ॥ तामभावोत्थितामन्यामर्था-
पत्तिमुदाहरेत् ॥ ६ ॥ " इति । एतेषु चार्थापत्तिनिदर्शनेषु
प्रत्यक्षानुमानोपमानपूर्विकाणामर्थापत्तीनां शक्तिः प्रमेयत्वेन दर्शिता ।
शब्दार्थापत्त्यभावप्रमाणपूर्विकाणां तु यथाक्रमं वाक्यशकलशब्द-
नित्यत्वचैत्रवहिर्भावाः । न च प्रत्यक्षानुमानोपमानपूर्विकाणामेवार्था-
१५ पत्तीनां शक्तिः प्रमेयेति नियमः । अन्यासामपि शक्तिगोचरत्वेन
कचिद्दर्शनात् । तथा चार्थापत्तिपूर्विकयाऽर्थापत्त्या रूपप्राकटबान्यथा-
नुपपत्तिप्रतिपन्नरूपोपलम्भान्यथानुपपत्तिरूपया चक्षुषो रूपपरिच्छेदन-
शक्तिः कल्प्यते ।

अर्थापत्तिः षोढा सेयं मानान्तरत्वमुपयान्ती ॥

- २० सामग्रीविषयभिदा मनस्सु चेतस्विनां वसतु ॥ २९२ ॥

अभावप्रमाणमपि प्रमाणान्तरम् । तथा हि । तस्य स्वरूपं प्रत्यक्षादेः

सीमासकमतेनाभावस्य सदुपलम्भकप्रमाणपञ्चकस्यानुत्पत्तिः । तदुक्तम् ।

प्रमाणान्तरत्वव्यव- " प्रत्यक्षादेरमुत्पत्तिः प्रमाणाभाव उच्यते ॥
स्थापनम् । सात्मनोऽपरिणामो वा विज्ञानं वान्य-

- २५ वस्तुनि ॥ १ ॥ " इति । अस्यार्थः । प्रत्यक्षादेरर्थापत्तिपर्यन्तस्य

१ मी. श्लो. वा. सू. ५ अर्था. प. श्लो. ३, ५१. २ मी. श्लो. वा. सू. ५
अर्था. प. श्लो. ४, ५, ६, ७, ८, ९. ३ मी. श्लो. वा. सू. ५ अभा. प. श्लो. ११.

यथाविषयमनुत्पत्तिरभावप्रमाणलक्षणमित्यर्थः । तामेव प्रत्यक्षाद्यनुत्पत्तिं
 विवृणोति नात्मन इत्यादि । उत्तरपदार्थप्रतिषेधमात्रविवक्षायामात्म-
 नोऽपरिणामो वेत्याह । घटज्ञानरूपतया परिणतस्यात्मनो घटसद्भावः
 प्रमेयः । तद्रूपेणापरिणतस्य तु तदभाव इत्यर्थः । उत्तरपदार्थपर्यु-
 दस्तवस्त्वन्तरविवक्षायां विज्ञानं चाऽन्यवस्तुनीत्याह । भूप्रदेशे घटव्य- ५
 तिरिक्ते वस्तुनि घटविविक्तताख्यो इह प्रदेशे पैटो नास्तीति
 यद्विज्ञानं तदभावसंज्ञकं प्रमाणमित्यर्थः । अयमाशयः । इह प्रदेशे दृश्या-
 दर्शनं चाऽस्ति तदनन्तरं घटो नास्तीति ज्ञानं चोत्पद्यते । तत्र घटाभावे
 प्रमेये दृश्यादर्शनमेव कदाचित्प्रमाणत्वेन विवक्ष्यते । तदा सात्मनोऽपरि-
 णामो वेति पक्षः । अथ तदनन्तरं नास्तीति ज्ञानं प्रमाणत्वेन विवक्ष्येत १०
 बोधकत्वेन वाचकप्रत्ययाभावेन च । तदा विज्ञानं चाऽन्यवस्तुनीति पक्षः ।
 प्रथमपक्षे नास्तीति ज्ञानं फलम्, द्वितीयपक्षे तु हानादिवुद्धिरिति ।
 विषयः पुनरस्य प्रमाणपञ्चकप्रवृत्त्ययोग्योऽसदंशः । यदुक्तम् । “प्रमाण-
 पञ्चकं यत्र वस्तुरूपे न जायते ॥ वस्तुसत्तावबोधार्थं तत्राभावप्रमा-
 णता ॥ १ ॥ ” इति ॥ अस्यार्थः । सदसद्रूपेणोभयात्मके वस्तुनि १५
 व्यवस्थिते सति यस्मिन्वस्तुरूपे वस्त्वंशे सद्वस्तु प्रमाणपञ्चकमर्थापत्ति-
 पर्यन्तं न जायते । किमर्थम् । वस्तुसत्तावबोधार्थम् । तत्राभावांशे
 प्रमेयेऽभावस्य प्रमाणता । औचकस्त्वेवं व्याख्यातवान् । “यत्र घटाख्ये
 वस्तुनि प्रत्यक्षादि सद्भावग्राहकं नोपजायते । तस्य नास्तिता भूप्रदे-
 शाधिकरणाभावप्रमाणस्य प्रमेयेति” । न चेदमभावज्ञानं प्रत्यक्षम् । २०
 अक्षानपेक्षया केवलात्ममनःसन्निकषादिव समुत्पद्यमानत्वात् । उक्तं

१ ‘ सात्मनः ’ इति म. पुस्तके पाठः । २ ‘ यम् ’ इति प. पुस्तके पाठः ।
 ३ ‘ घटो ’ इति म. पुस्तके पाठः । ४ ‘ तदनन्तरं ’ इत्यादि ‘ पक्षः ’ इत्यन्तं
 नास्ति प. म. पुस्तकयोः । ५ ‘ प्रथमपक्षे ’ इत्यादि ‘ जायते ’ इत्यन्तं म. पुस्तके
 नास्ति । ६ मी. श्लो. वा. सू. ५ अभा. प. श्लो. १. ७. मी. श्लो. वा. सू. ५
 अभा. प. श्लो. २७.

- च “ गृहीत्वावस्तुसद्भावं स्मृत्वा च प्रतियोगिनम् । मानसं नास्तिताज्ञानं जायतेऽज्ञानपेक्षया ॥ १ ॥ ” अविकलस्फारिते चक्षुषि प्रदेशज्ञानं चोत्पद्यते नास्तीति ज्ञानं च इह प्रदेशे घटो नास्तीति । निमीलिते तु चक्षुष्युभयोरप्यभावः । तत्र समाने तद्भावभावित्वे कथं प्रदेशज्ञानमेवाक्षजं नतु नास्तीति ज्ञानमपीत्याशङ्क्याभ्युपगम्य तद्भावभावित्वमन्यथासिद्धतामस्य दर्शयितुमियं कारिका भट्टेनाभिदधे । इदं चात्र तात्पर्यम् । भूप्रदेशग्रहणसापेक्षमभावग्रहणम् । भूप्रदेशग्रहणं चेन्द्रियजमिति तद्भावभावित्वमन्यथासिद्धमभावज्ञानस्य । यथा हि विस्फारिते चक्षुषि दूरव्यवस्थितेऽग्नौ रूपज्ञानं चोत्पद्यते स्पर्शज्ञानं च तत्र रूपज्ञानमेवाक्षजमिष्यते । स्पर्शज्ञानं त्वेकार्थसमवयवायिनो रूपादानुमानिकमिति तद्भावभावित्वं तत्रान्यथासिद्धम् । एवमिहापि । गृहीत्वा स्मृत्वेति च ज्ञातृज्ञानयोरभेदात्समानकर्तृत्वाभिधानमिति । अभावांशेन सहेन्द्रियस्य सम्बन्वायोग्यत्वाच्च नेदमभावज्ञानं प्रत्यक्षम् । यदाह । न तावदिन्द्रियेणैषा नास्तीत्युत्पाद्यते मतिः ॥ भावांशेनैव संयोगो योग्यत्वादिन्द्रियस्य हि ॥ १ ॥ ” अस्थार्थः । योग्यता हि कार्यदर्शनसमधिगम्या । सा चेन्द्रियाणां भावांशग्रहण एवोपलभ्यते नामावांश इति । न च धर्म्यभेदाद्भावांशेन सहाभावांशस्याभेदे सति योग्यतासिद्धेरिन्द्रियेण सम्प्रयोगतासम्भवात्तद्विषयं ज्ञानमध्यक्षमेवेत्यभिधेयम् । अभिन्ने धर्मिणि रूपरसयोरिव भावाभावांशयोरन्योन्यं भेदात् । तदुक्तम् । “ ननु भावादभिन्नत्वात्सम्प्रयोगोऽस्ति तेन च ॥ न ह्यत्यन्तमभेदोऽस्ति रूपादिवादिहापि नः ॥ १ ॥ ” अत्र पूर्वार्धेन प्रश्नः । उत्तरार्द्धेन तूत्तरम् । यदि हि भावाभावयोरेकान्तेनाभेदः स्यात्ततो भावेनेन्द्रियसन्निकर्षे तदभिन्नस्य तस्यापि स स्यात् । न त्वेवमस्ति । अभावस्यापि रूपा-

१ मी. श्लो. वा. सू. ५ अभा. प. श्लो. १८. २ मी. श्लो. वा. सू. ५ अभा. प. श्लो. १९.

दिवदत्यन्तमभेदाभावादिति । न चैतदभावज्ञानमनुमानम् । लिङ्गा-
भावात् । तदुक्तम् । “ न चाप्यस्यानुमानत्वं लिङ्गाभावात्प्रतीयते ॥
भावांशो ननु लिङ्गं स्यात्तदानीमजिघृक्षणात् ॥ १ ॥ अभावांशे
गतेर्जन्म भावांशे ह्यजिघृक्षिते । तस्मिन् प्रतीयमाने च नाभावे
जायते मतिः ॥ २ ॥ न चैष तस्य धर्मत्वं पदवत्प्रतिपद्यते ॥ ” ५
इति । अत्र भावांशो ननु लिङ्गं स्यादिति प्रश्नः । शेषं तु समा-
धानम् । अयमाशयः । भूप्रदेशाख्ये धर्मिणि घटाभावे प्रमेयेऽघटाभा-
वस्य वा लिङ्गत्वं स्याद्भूप्रदेशस्य वा । न तावत् घटाभावस्येत्याह
तदानीमजिघृक्षणादिति । घटाभावप्रतिपत्तिवैलयायामप्रतीयमानस्य घटस्य
कथं लिङ्गत्वम् । तत्प्रतिपत्तिवैलायां च तदभावप्रतिपत्तिर्नास्तीत्यर्थः । १०
नापि भूप्रदेशस्यैव लिङ्गत्वम् । घटाभावे प्रमेये भूप्रदेशस्य पदवत्तद्धर्मतया
ग्रहणाभावादित्याह । न चैष तस्य धर्मत्वमिति । एष इति पुरोव-
स्थितं भावमपरोक्षं निर्दिशति । यथार्थे पक्षीकृते पदमतद्धर्मतया न हेतु-
रित्युक्तमेवमेषोऽपि भूतलभावो न घटाभावस्य धर्म इति । न चाभावस्य
भावरूपेण प्रत्यक्षादिना प्रमाणेन परिच्छित्तिर्युक्ता । प्रयोगः । यो यथाविध- १५
विषयः स तथाविधेनैव प्रमाणेन परिच्छिद्यते । यथा रूपादिर्भावो भावरू-
पेण प्रत्यक्षादिना । विवादास्पदीभूतश्चाभावस्तस्मादभावप्रमाणपरिच्छेद्य
इति । यदाह । “ मेये यद्वदभावो हि मानमप्येवमिष्यताम् ॥ भावात्मके
यथा मेये नाभावस्य प्रमाणता ॥ १ ॥ तथैवाभावमेयेऽपि न
भावस्य प्रमाणता ॥ ” इति । चतुःप्रकारश्चाभावो व्यवस्थितः । २०
प्रागभावप्रध्वंसाभावेतरेतराभावात्यन्ताभावभेदात् । उक्तं च, “ क्षीरे
दध्यादि यन्नास्ति प्रागभावः स उच्यते ॥ नास्तिता पयसो दग्धि
प्रध्वंसाभावलक्षणम् ॥ १ ॥ गवि योऽश्वाद्यभावस्तु सोऽन्योन्या-
भाव उच्यते ॥ शिरसोऽवयवा निम्ना वृद्धिकाठिन्यवर्जिताः ॥ २ ॥

१ मी. श्लो. वा. सू. ५ अभा. प. श्लो. २९, ३०, ३१. २ मी. श्लो. वा.
सू. ५ अभा. प. श्लो. ४५, ४६. ३ मी. श्लो. वा. सू. ५ अभा. प. श्लो. २, ३, ४.

- शशशृङ्गादिरूपेण सोऽत्यन्ताभाव उच्यते ॥ ” इति । आसामर्थः । क्षीरमृदादौ कारणे दधिघटादिलक्षणं कार्यं नास्तीत्येवं यत् प्रतीयते लोके स प्रागभाव उच्यते । एवं दधि क्षीरस्य यन्नास्तित्वमयं प्रध्वं-
 ५ सामावः । यस्तु गवादावश्चाद्यभावः सोऽन्योऽन्याभाव उच्यते । शश-
 शृङ्गादिरूपेणालोच्यमानाः शशमूर्ध्नोऽवयवा वृद्धिकाठिन्याभ्यां रहिता
 अत्यन्ताभावः । स्वरूपेण तु ते भावा एवेति । अभावप्रमाणाभावे तु
 प्रागभावादित्युपकाराऽभावव्यवस्था न स्यात् । यदाह ॥ “ क्षीरे
 दधि भवेदेवं दधि क्षीरं घटे पटः । शशे शृङ्गं पृथिव्यादौ चैतन्यं
 मूर्तिरात्मनि ॥ १ ॥ अप्सु गन्धो रसश्चाभ्रौ वायौ रूपेण तौ सह ।
 १० व्योम्नि सस्पर्शकास्ते च न चेदस्य प्रमाणता ॥ २ ॥ ” एवमिति यथा
 क्षीरे दधि एवं दध्न्यपि क्षीरमित्यर्थः । शशे शृङ्गमित्यतः प्रभृति
 अत्यन्ताभावासिद्धौ परेषां दोषप्रसङ्गनम् । आभावप्रामाण्यानाश्रयणे हि
 न शशादिषु शृङ्गादीनामत्यन्ताभावः सिद्धयति । परिपन्थिनश्च भूतचै-
 तन्यवादिनो न निराकर्तुं शक्यन्ते । महाभूतानां वाय्वादीनामात्य-
 १५ न्तिको गन्धाद्यभावो न सिद्धयेत् । यथोत्तरं हि चत्वारि महाभूतान्येकै-
 कगुणरहितानीति स्थितिरिति । न चाभावस्यावस्तुत्वम् । द्रव्यादिव-
 द्विधमानत्वात् । तदुक्तम् । “ न चावस्तुन एते स्युर्भेदास्तेनास्य
 वस्तुता ” इति । कारणादिस्वरूपत्वाच्च प्रागभावादेर्नावस्तुत्वम् ।
 तदाह “ कार्यदीनामभावः को भावो यः कारणादिनः ” इति ।
 २० वस्तुत्वे हि सदसदात्मकमिति सिद्धान्तः । तत्र कथं वस्तुरूपस्यैवा-
 भावस्य निस्त्वभावत्वं भविष्यति । स एव हि कार्यस्य दध्नोऽभावो
 यस्तत्कारणस्य क्षीरस्य भावः । स एव च क्षीरस्याभावो यस्तत्कार्यस्य
 दध्नो भावः । किमिदानीं भावाभावयोरभेद एव । नेति वदामः ।
 भेदोऽपि ह्यनयोर्धर्मधर्मितया कियानप्यस्त्येव रूपादीनामिवेति । इत-

१ मी. श्लो. वा. सू. ५ अभा. प. श्लो. ५, ६. २ भूतचैतन्यवादिनः—चार्वाकाः ।

३ स्थितिः—शास्त्रमर्यादा । ४ मी. श्लो. वा. सू. ५ अभा. प. श्लो. ८.

श्चानुमानद्वयादवसीयते वस्तुत्वमभावस्य । अभावो वस्तु अनुवृत्ति-
व्यावृत्तिबुद्धिग्राह्यत्वात् प्रमेयत्वाद्ववादिवत् । यदुक्तम् । “ यद्वा अनुवृ-
त्तिव्यावृत्तिबुद्धिग्राह्यो यतस्त्वयम् । तस्माद्ववादिवद्वस्तु प्रमेयत्वाच्च
गृह्यताम् ॥ १ ॥ ” तत्रानुवृत्तिबुद्धिः । चतुर्ष्वप्यभावोऽभावः इत्ये-
काकारः प्रत्ययः । व्यावृत्तिबुद्धिः । प्रागभावोऽर्थं न प्रध्वंसाभाव ५
इत्यादिर्भेदाकारप्रत्यय इति ।

एवं स्वरूपभेदाद्गोचरभेदात्फलस्य भेदाच्च ।

भिन्नं सिद्धमभावप्रमाणमपरप्रमाणेभ्यः ॥ २९३ ॥

ततश्च—

सामग्र्योर्भेदतः शाब्दमुख्यं भिन्नं मानं भट्टनीत्या प्रसिद्धम् ॥ १०

मानद्वित्वं सौगतैतत्कथं ते तस्माद्यातु न्यायनिष्ठां प्रतिष्ठाम् ॥ २९४ ॥

नन्वेवं प्रत्यक्षपरोक्षभेदात्कथं जैनानामपि प्रमाणद्वैविध्यव्यवस्था ।

जैनसिद्धान्ते आगमादीनां आगमादीनां प्रमाणान्तरत्वप्रसिद्धेरविशेषादिति
परोक्षेऽन्तर्भावात् प्रत्यक्ष-चेत् । तेषां परोक्षेऽन्तर्भावादिति ब्रूमः । यथा
परोक्षभेदेन द्वैविध्यं नास्ति-
गतमिति निर्णाय मीमां-यदेकलक्षणलक्षितं तद्व्याक्तिभेदेऽप्येकमेव । यथा १५
सकसमतप्रमाणानां तत्र वैशद्यैकलक्षणलक्षितं चक्षुरादिप्रत्यक्षम् । अवै-
तत्रान्तर्भावनिरूपणम् ।

शद्यैकलक्षणलक्षितं च शाब्दादीति । यथा हि
चक्षुरादिसामग्रीभेदेऽपि तज्ज्ञाने वैशद्यैकलक्षणलक्षितत्वेनैवाभेदः प्रसिद्धः
तैद्वच्छब्दादिसामग्रीभेदेऽप्यवैशद्यैकलक्षणलक्षितत्वेनैवाभेदः शाब्दादी-
नामस्तु । ननु परोक्षस्य स्मरणादिभेदेनैवाग्रे परिगणयिष्यमाणत्वादुप- २०
मानादीनां प्रमाणान्तरत्वमस्त्येवेत्यप्यसमीक्षिताभिधानम् । यस्मादुपमानं
प्रत्यभिज्ञानेऽन्तर्भावयिष्यते । अर्थापत्तिस्त्वनुमानेऽन्तर्भवति । तथाहि
अर्थापत्त्युत्थापकोऽर्थोऽन्यथानुपपद्यमानत्वेनानवगतोऽवगतो वाऽदृष्टार्थ-
परिकल्पनानिमित्तं स्यात् । न तावदनवगतः । अतिप्रसङ्गात् । येन

१ मी. श्लो. वा. अभा. प. श्लो. १. २ ' तत् ' इति प. पुस्तके पाठः ।

- हि विनोपपद्यते तमपि परिकल्पयेदनवगतत्वाविशेषात् । अथ तं न कल्पयति, तर्हि येन विना नोपपद्यते तमपि न कल्पयेत् । अथावगतः, तर्ह्यर्थापत्तेरनुमानादभिन्नत्वम् । अन्यथानुपपद्यमानत्वेन प्रतिपन्नादेकस्मात्सम्बन्धिनो द्वितीयस्य प्रतीतेरत्राप्यविशेषात् । किं चार्थापत्त्युत्था-
- ५ पक्षस्यार्थस्यान्यथानुपपद्यमानत्वावगमोऽर्थापत्तेरेव प्रमाणान्तराद्वा । प्रथमपक्षेऽन्योन्याश्रयः । तथा ह्यन्यथानुपपद्यमानत्वेन । प्रतिपन्नादर्थार्थापत्तिप्रवृत्तिस्तत्प्रवृत्तेश्चास्यान्यथानुपपद्यमानत्वप्रतिपत्तिरिति । अथ प्रमाणान्तरादर्थपत्त्युत्थापक्षस्यार्थस्यान्यथानुपपद्यमानत्वावगमः । तर्हि भूयोदर्शनं विपक्षेऽनुपलम्भो वा । आद्यकल्पे कास्य भूयोदर्शनं
- १० साध्यधर्मिणि दृष्टान्तधर्मिणि वा । यदि साध्यधर्मिणि, तदा भूयोदर्शनेनैव साध्यस्यापि तत्र प्रतिपन्नत्वादर्थपत्तेर्वैयर्थ्यम् । अथ दृष्टान्तधर्मिणि, तर्हि तत्र प्रवृत्तं भूयोदर्शनं साध्यधर्मिण्यप्यस्यान्यथानुपपद्यमानत्वं निश्चाययति तत्रैव वा । तत्रोत्तरपक्षोऽयुक्तः । न खलु दृष्टान्तधर्मिणि निश्चितान्यथानुपपद्यमानत्वार्थोऽन्यत्र साध्यधर्मिणि
- १५ तथात्वेनानिश्चितस्त्वसाध्यं प्रसाधयति । अतिप्रसङ्गात् । प्रथमपक्षे तु लिङ्गार्थापत्त्युत्थापकार्थयोर्भेदाभावः । ननु लिङ्गस्य दृष्टान्तधर्मिणि प्रवृत्तप्रमाणात्त्वसाध्यान्यथानुपपद्यमानत्वनिश्चयोऽर्थापत्त्युत्थापकार्थस्य तु साध्यधर्मिणि प्रवृत्तप्रमाणादित्यनयोर्भेदः । नैतद्युक्तम् । अर्थापत्तेर्वैयर्थ्यस्य तदवस्थत्वात् । न च लिङ्गं सपक्षानुगममात्रेण गमकं वज्रस्य
- २० लोहलेख्यत्वे पार्थिवत्वादिवत् । किं तर्हि व्याप्तिबलेन । तत्र च किं सपक्षानुगमेनेति प्रतिपादयिष्यते । तदभावे गमकत्वमेवास्य कथमिति चेत् । उच्यते । यथार्थापत्त्युत्थापकार्थस्य । तथा चार्थापत्तिरेवास्मिन्ननुमानमिति प्रमाणसंख्याव्याघातः । भवतु वा सपक्षानुगमानुगमरूपो विशेषः । तथापि नैतावता तयोर्भेदः । अन्यथा
- २५ पक्षधर्मत्वसहितादनुमानात्तद्वाहितमनुमानं प्रमाणान्तरं स्यादिति प्रमाण-

संख्याव्याघातः । अस्ति चानुमानं पक्षधर्मत्वरहितम् । नदीपूरोऽप्य-
घोदेशे दृष्टः सन्नुपरिस्थिताम् । नियम्यो गमयत्येव वृत्तां वृष्टिं
नियामिकाम् ॥ १ ॥ पित्रोश्च ब्राह्मणत्वेन पुत्रब्राह्मणतानुमा ।
सर्वलोकप्रसिद्धा न पक्षधर्ममपेक्षते ॥ २ ॥ एवं यत्पक्षधर्मत्वं ज्येष्ठं
हेत्वङ्गमिष्यते । तत्पूर्वोक्तान्यधर्मत्वदर्शनाच्चभिचार्यते ॥ ३ ॥ ५
इति भट्टेनाभिधानात् । नियमवतोऽर्थादर्थान्तरप्रतिपत्तेरविशेषात्तयो-
रभेदे स्वसाध्याविनाभाविनोऽर्थादर्थान्तरप्रतिपत्तेरत्राप्यविशेषात्कथमनु-
मानादर्थपतेर्भेदः स्यात् । अथ विपक्षेऽनुपलम्भात्तस्यान्यथानुपपद्य-
मानत्वावगमः । न । पार्थिवत्वादेरप्येवं स्वसाध्याविनाभावित्वा-
वगमप्रसङ्गात् । विपक्षेऽनुपलम्भस्याविशेषात् । सर्वात्मसम्बन्धिनोऽनुपल- १०
म्भस्यासिद्धानैकान्तिकत्वाच्च । नन्वेवं सकलानुमानोच्छेदः अस्तु नाम
तस्यायं यो भूयोदर्शनाद्विपक्षेऽनुपलम्भाद्वा व्याप्तिं प्रसाधयति ।
नास्माकम् । प्रमाणान्तरात्तत्प्रसिद्धयभ्युपगमात्, मीमांसकस्यापि
ततस्तदभ्युपगमे प्रमाणसंख्याव्याघातः ।

प्रत्यक्षाद्युपलक्षितादधिगतिर्यार्थादिहार्थान्तर—

१५

स्यार्थापत्तिरियं न किन्तु सुसखे सैषाऽनुमानं ध्रुवम् ॥

तन्मीमांसकषट्प्रमाणगणनात्यन्तार्जवं नोचितं

लेकानां परिषत्त नाम किमियं ज्ञाता त्वयाद्यापि भोः ॥२९५॥

अत्र यौगाः सञ्जिरन्ते ।

अर्थापत्तिर्या प्रतिष्ठानुमाने

२०

नैयायिकमतेन शक्तेः
खण्डनम् ।

युष्मन्नीत्या हन्त तस्याः कदाचित् ॥

ग्राह्या शक्तिर्मन्यतेऽतीन्द्रिया या

श्लाघ्या नेयं न्यायमुद्रादरिद्रा ॥२९६॥

१ प्रथमश्लोकार्थद्योतकः श्लोक उपलभ्यते केवलम् । मी. श्लो. वा. अ. प.
श्लो. १७.

- तथाहि । दहनादिषु तत्प्रसिद्धये स्फोटोद्यन्मथानुपपत्त्यानुमानमा-
 युष्मतां सम्मतम् । तच्च न सङ्गतम् । दृष्टकारणादेव स्वरूपसहका-
 रिशक्तिरूपात्स्फोटाद्युत्पत्तेर्घटनात् । दहनस्य हि स्वरूपं दहनत्वं
 देहसंयोगादिस्तु सहकारी । तदुभयसम्भवेऽवश्यं तथा सम्पद्यमानं
 ५ स्फोटकार्यं कथमतीन्द्रियशक्तिकल्पनाकौशलमवलम्बेत । न चैवं
 प्रतिबन्धकमणिमन्त्रौषधादिसन्निधानेऽपि धनज्जयस्य स्फोटादिकार्य-
 कारित्वप्रसक्तिरिति वाच्यम् । प्रतिबन्धकाभावस्यापि सहकारित्वात्तस्य
 च तदानीमभावात् । प्रयोगश्चैतन्निषेधे दहनादयः स्वरूपसहकारि-
 रूपदृष्टशक्त्यतिरिक्तशक्तिभाजो न भवन्ति कार्योत्पादकत्वात् । यदित्थं
 १० तदित्थं यथा कर्म । तथा चैते तस्मात्तथा । उत्क्षेपणादिकं हि कर्म
 विभागेन निवर्तिते पूर्वसंयोगे उत्तरसंयोगोत्पादे स्वरूपलक्षणायाः
 पूर्वसंयोगप्रध्वंसलक्षणसहकारिरूपायाश्च दृष्टशक्तेरतिरिक्तशक्तिभाग् न
 भवत्येवेत्युभयसम्प्रतिपन्नोऽयमर्थः । विष्णुभट्टस्त्वाह । “ स्वरूप-
 सहकारिव्यतिरिक्ता शक्तिरस्तीति वाक्यमनर्थकं सर्वप्रमाणैरनुपल-
 १५ भ्यमानार्थत्वाद्यदित्थं तत्तथा यथाङ्गुल्यग्रे करिशतमास्त इति वाक्यं
 यथोक्तसाधनं चैतत्तस्माद्यथोक्तसाध्यम् ” । विमलशिवः पुनरन्यथा
 प्राह । “वह्म्यादिकं न स्वैकसमवेतातीन्द्रियकार्यकृच्चाक्षुषत्वे सति हेतु-
 त्वात् यदित्थं तत्तथा यथा गोत्वं तथा च विवादास्पदं तस्मात्तथा ।
 वह्म्यादिकं नातीन्द्रियकार्यकृदित्युच्यमाने प्राणिसमवेतादृष्टरूपाती-
 २०न्द्रियकार्यकृच्चस्यापि प्रतिषेधः स्यात्तदपोहाय स्वसमवेतेति । वह्म्या-
 दिकं हि प्राणिनामदृष्टं निमित्तकारणत्वेन करोति न तु तत्तत्र समवे-
 तम् । प्राणिसमवेतत्वात्तस्य । एवमपि वह्म्यादेराकाशादिनापि संयोग-
 कृत्वस्वभावः स्यात्तन्निषेधायाह एकेति । संयोगो हि न वह्म्यादावेव
 समवेतः हेतुत्वादित्युच्यमाने आत्मादिना स्वैकसमवेतातीन्द्रियाद-

१ स्फोटः—वंशादीनां सशब्दं स्फुटनम् । अथवाऽग्निसंयोगेन शरीरे स्फोटोत्पत्तिः ।

ष्टादिकार्ये जनकेन व्यभिचारः स्यात्तत्परिहाराय चाक्षुषत्व इति। अपि चासौ शक्तिर्नित्याऽनित्या वा। आद्यपक्षे सर्वदा कार्योत्पादप्रसङ्गः तस्याः सदा सत्त्वात्। ननु तन्नित्यत्वेऽपि सहकारिणां कादाचित्कत्वप्रयुक्तं कार्यस्य कादाचित्कत्वम्। तदपेक्षयास्तस्या कार्यकारित्वप्रतिज्ञानात्” इति। एतदप्यनुपपन्नम्। शक्तिकल्पनावैयर्थ्यप्रसक्तेः। स्वरूपस्यैव सहकारिकारणापेक्षस्य कार्योत्पादकत्वोपपत्तेः। अनित्यत्वे तु स्वरूपसहकारिलक्षणसामर्थ्यसम्पाद्येयमतीन्द्रियशक्त्यन्तरनिष्पाद्या वा। प्रथमपक्षे कार्यमेव स्वरूपसहकारिलक्षणसामर्थ्यसम्पाद्यमस्तु। पर्याप्तमप्रातीतिकातीन्द्रियशक्तिकल्पनया। अतीन्द्रियशक्त्यन्तरनिष्पाद्यत्वेऽनवस्था। तस्यापि कादाचित्कतया तदन्तरनिष्पाद्यत्वप्रसक्तेः। तथा प्रतिकार्यमेका शक्तिरनेका वा। न तावदेका, तद्वेदात्कार्यभेदाङ्गीकरणात्। अथानेका, तर्हि किं शक्तिशक्तिमतोर्भेदोऽभेदो भेदाभेदो वा। भेदेऽपसिद्धान्तप्रसङ्गः। अभेदेऽपि स एव दोषः। किंच। किं शक्तिभ्यस्तद्वानभिन्नस्तद्वतो वा शक्तयः। प्रथमपक्षे शक्तिस्वरूपवच्छक्तिमतोऽप्यनेकत्वमतीन्द्रियत्वं च स्यात्। तादात्म्ये तस्यापि तावद्वा भेदादतीन्द्रियस्वरूपस्वीकाराच्च। अन्यथा तत्तादात्म्यानुपपत्तिः। द्वितीयविकल्पे तु शक्तिमत्स्वरूपवच्छक्तीनामप्येकत्वप्रसक्तिः। एकस्मादभिन्नानां तत्स्वरूपवदनेकत्वानुपपत्तेः। कुतः कार्यनानात्वसम्भवः। भेदाभेदपक्षस्तु विरोधादेवासम्भवीति।

तत्कार्ये भावानां स्वरूपसहकारिलक्षणा शक्तिः ॥

२०

उपपत्तिमेति न पुनः परोक्षरूपा पराभिमता ॥ २९७ ॥

मैवं व्यलीकवचनैश्चापलमङ्गीकुरुध्वमिह यौगाः ॥
शक्तिमत्स्वीकुर्वतो नैया-
धिकस्य खण्डनम्। यस्मादतीन्द्रियायां शक्तौ युक्तिः स्फुरत्येव ॥ २९८ ॥

तथा हि। यत्तावदवादि दृष्टकारणादेव स्वरूपसहकारिरूपादित्यादि। तदवद्यम्। प्रतिबन्धकोपढौकनावस्थायामपि ततः कार्यो-

२५

१ ‘आद्यक्षणोत्पन्नं द्रव्यं क्षणमशुणं तिष्ठति’ इति न्यायेन प्रथमक्षणोत्पन्नद्रव्ये शक्तेरनुत्पादात्। २ ‘तत्’ इत्यधिकं भ. पुस्तके।

- त्पत्तिप्रसक्तेः । यत्पुनरिहोक्तं प्रतिबन्धकाभावस्यापि सहकारित्वादिति । तदप्यनौपयिकम् । यतः कोऽत्र प्रतिबन्धकस्याभावः सहकारी । किं प्रागभावः प्रध्वंसोऽन्योन्याभावोऽत्यन्ताभावो वा । यदि प्रागभावः, तर्हि प्रतिबन्धकस्य प्रध्वंसे सत्यपि वा तस्मिन्नुत्तम्भकमणि-
- ५ सन्निधौ ततो दाहोत्पत्तिर्न स्यात् । एतेन यत्कन्दलीकारः प्राह “ मन्त्रादिसन्निधौ कार्यानुत्पत्तिरदृष्टं रूपमाक्षिपति यथाह्यन्यन्य-
तिरेकाभ्यामवधारितसामर्थ्यो वह्निर्दाहस्य कारणं तथा प्रतिबन्धक-
मन्त्रादेः प्रागभावोऽपि कारणं स च मन्त्रादिप्रयोगे सति निवृत्त
इति सामग्रीवैगुण्यादेव दाहस्यानुत्पत्तिर्न शक्तिवैकल्यात् ” इति ।
- १० तदपि प्रत्युक्तम् । उक्तनीत्या प्रतिबन्धकप्रागभावस्य दाहं प्रति कार-
णत्वासम्भवात् । नापि प्रध्वंसः सहकारी । तत्प्रागभावे तत्सत्त्वेऽपि
चोत्तम्भकमण्युपनिषाते दाहानुत्पत्तिप्रसङ्गात् । उभयदशायामपि तत्प्रध्वं-
सस्य सहकारिणोऽसम्भवात् । नाप्यन्योन्याभावः । प्रतिबन्धकमण्य-
दिसद्भावेऽप्यस्य सम्भवेन दाहोदयानुषङ्गात् । तत्प्रागभावप्रध्वंसाभाव-
- १५ योश्च समयेऽन्योन्याभावासम्भवेन दाहानुदयप्रसक्तेश्च । अत्यन्ताभा-
वस्य च प्रतिबन्धकमण्यादावसम्भवादेव सहकारित्वं प्रत्याख्यातम् ।
अथ कदापि प्रतिबन्धकस्य प्रागभावः कदापि प्रध्वंसः शिखिनि
सखित्वमाश्रयति । तथा चाभिदधे विष्णुभट्टेन “प्रतिबन्धकप्रागभाव-
प्रध्वंसाभावयोश्च नीलपीताद्यनेकविधानामिव यथासम्भवं कारणत्वं
- २० विशेषतः ” इति । तदपि नोपादेयम् । कार्यस्यैवमनियतहेतुकत्वप्रसङ्गात् ।
अनियतहेतुकं चाहेतुकमेव । ननु किमिदममर्यादमुच्यते । अनियत-
हेतुकं नैकहेतुर्भवति न पुनरहेतुकमेव । युक्तिरिक्तस्यैतद्वचः । यत्र
खल्वसति कार्यं नोपजायत एव सत्येव तु जायते तदेव कारणमिति
कार्यकारणकथासु कथयन्ति तार्किकाः । यदि तु तदन्तरेणापि कार-
- २५ णान्तरादुपजायमानं कार्यमुपलभ्यते तदा कथं तत्कार्यता । असत्यपि

तस्मिंस्तद्वावादिति को हेतुः स्यात् । अथ कोऽयं प्रसङ्गोऽस्माकम् ।
 अभ्युपगम्यत एव भवद्विरप्यनियतहेतुकत्वम् । तथा हि कदलीबीजा-
 दिव दावपावकप्लुष्टबीजादपि रम्भास्तम्भारम्भो वृश्चिकादिव गोमया-
 दपि वृश्चिकडिम्भारम्भः सम्प्रतिपन्न उभाभ्याम् । तन्न युक्तम् । अनि-
 यतहेतुकत्वस्यास्माभिरनभ्युपगमात् । कदलीकार्यजननसामर्थ्याख्यया ५
 शक्त्यैकया कदलीबीजादिवत्कारणानामशेषाणामधिष्ठितत्वात् । वृश्चिक-
 गोमयादिवृश्चिककारणानामपि तज्जननसामर्थ्यसंज्ञैकया शक्त्या सम-
 लंकृतत्वात् । न च प्रतिबन्धकप्रागभावप्रचवंसयोरपि स्फोटादिकार्य-
 जनकत्वमेकं रूपमस्तीति वाच्यम् । यतः किमिदं सामान्यं धर्मो
 वा कश्चित् । नाद्यः पक्षः । अभावेषु भवता सामान्यानभ्युपगमात् । १०
 नापि द्वितीयः । यतोऽयं धर्मो दृश्यः स्यादतीन्द्रियो वा । न ताव-
 दृश्यः, तस्य तत्र कस्यचिदपि प्रत्यक्षेणापेक्षणात् । अतीन्द्रियस्य तु
 तस्य स्वीकारे प्रतिबन्धकप्रागभावात्तिकुथितकन्थापरित्यागकारणं शक्ति-
 रेव भावेषु स्वीक्रियताम् । किं च, यदापि प्रतिबन्धकसविधमधिवसति
 कृशानुस्तदाप्युत्तम्भकमणिमन्त्रौषधसन्निधिसर्प्रीचीनस्य तस्य दहननि- १५
 र्माणनैपुण्यमैक्षिप्महि । तत्कथं प्रतिबन्धकाभावः सहकारी स्यात् ।
 अथासत्प्रतिपक्षस्य मणिमन्त्रादेः प्रतिबन्धकत्वं प्रतिज्ञायते । यदाहो-
 दयनः कुसुमाञ्जलौ । “ असत्प्रतिपक्षो हि प्रतिबन्धकाभिमतो मन्त्रः
 प्रतिपक्ष ” इति । उत्तम्भकसन्निधौ च सत्प्रतिपक्षत्वान्नायं प्रतिब-
 न्धक इति । नन्वेवं वदतस्ते कुण्ठकारुकस्यैवैकं सन्धित्सोरन्यत्प्रच्य- २०
 वते । तथा हि यदा जातवेदसः प्रथमं प्रतिबन्धकः समनन्तरमुत्तम्भ-
 कस्तदुत्तरमपरः प्रौढप्रतिबन्धकः सन्निधिमाप्नुवति । तदा तावन्नि-
 र्धिवादमस्यावसीयते तद्वशात्कार्याकरणम् । न चेदं त्वन्मतेनोपपद्यते ।
 उत्तम्भकरूपप्रतिपक्षसत्येनापरप्रौढप्रतिबन्धकस्य प्रतिबन्धकत्वासिद्धेः ।

१ ‘ प्रागभावात्तिकुथित ’ इति प. म. पुस्तकयोः पाठः । २ सह अन्नति इति
 सर्प्रीचीनः । उत्तम्भकमण्यादिसहितस्येत्यर्थः । ३ न्यायकुसुमाञ्जलौ पृ. ४२ पं. ३.

- अथासिद्धं विवाक्षितोत्तम्भकस्य प्रतिपक्षत्वम् । यतः कश्चिदेवोत्तम्भकः कस्यचिदेव प्रतिबन्धकस्य प्रतिपक्षः । तदयमुत्तम्भकः प्रथमोपस्थायिन एव प्रतिबन्धकस्य प्रतिपक्षो न त्वपरस्य । तदपेक्षयोत्तम्भकान्तरस्यैव प्रतिपक्षत्वादिति चेत् । सोऽयं पञ्जोस्तुङ्गतलुशिश्वैरालम्बिपेशलफलादानदोहदः । सपक्षप्रतिपक्षव्यवस्था हि भावानामविरुद्धविरुद्धकार्यकारित्वावसेया । तत्र प्रतिबन्धकस्य कार्यवह्निप्रतिबन्धनं उत्तम्भकस्य पुनस्तदुत्तम्भनम् । तदिह यथा प्रथमप्रतिबन्धकमप्रति तदुत्तम्भनास्यविरुद्धकार्यकारित्वात्प्रतिपक्षतयोत्तम्भकः स्वीक्रियते । तथा परप्रौढप्रतिबन्धकमपि प्रति किं न तथाऽसौ स्वीक्रियते । विशेषाभावात् । अथोत्तम्भनस्वभावं कार्यं कुर्वन्नेवोत्तम्भक उत्तम्भकतां प्रतिपद्यते । प्रौढप्रतिबन्धकसन्निधौ चोत्तम्भकस्य तदुत्तम्भनरूपकार्यकारित्वाभावाल्लोत्तम्भकत्वमिति कथं तत्प्रतिपक्षत्वव्यवस्थेति चेत् । तत्किमिदानीं दहनसन्निधाने शान्तिमनादधानस्य तुषारस्यापि प्रतिपक्षतां न प्रतिपन्नवान् भवान् । कापि कदापि तस्मिंस्तज्जातं यदा शीतकार्यदर्शनात्तुषारस्य प्रतिपक्षतोपगमे तद्वदेवोत्तम्भकेऽपि जाङ्गले पादिकया किं न कोविदैः कक्षीकार्यसे । अपि चैवमुच्यमाने प्रतिबन्धकनिकटतायां करतलमदहतो दहनस्यापि दहनत्वं न व्यवतिष्ठेत् । अथ तदाप्यसौ स्वाश्रयमिन्धनं दहत्येवान्यथा निर्वाणत्वापत्तिस्तत्कथमदहनः । तर्हि दहनद्वयमुत्तम्भयितुमेकस्मिन्नुत्तम्भके प्रयुक्ते तदन्यतरदहनोद्देशप्रयुक्तप्रौढापरप्रतिबन्धकनिकटतायामुत्तम्भकोऽप्युत्तम्भयत्येव दहनान्तरमिति कथं नोत्तम्भकः । अथास्तु दहनान्तरापेक्षयाऽयमुत्तम्भकः का नः क्षतिः । प्रकृततदपेक्षया तावदनुत्तम्भकः एवासौ । तर्हि दहनोऽपि दाहान्तरापेक्षयैव दहनः करतलापेक्षया त्वदहन एवास्तु । अस्वेमिति चेत् ।

१ ' शिखरावलम्बि ' इति ५. पुस्तके पाठः । २ ' जातीये वा ' इति म. पुस्तके पाठः ।

अहह नैयायिक त्वं स्वकदाशयसिद्धिमात्रलाभपटयात् ॥

लोकव्यवहारममुं कथमवधारयसि निःशङ्कः ॥ २९९ ॥

लोको हि प्रतिबद्धमपि दहनं दहनमेव व्यवहरति । अथ न दहनस्य दाहनिबन्धनो दहनव्यवहारस्तस्य दहनत्वसामान्यनिबन्धनत्वात् । इतरत्रापि किं न तथा । अथोत्तम्भके नास्त्युत्तम्भकत्व- ५ सामान्यमुत्तम्भनक्रियानिबन्धनत्वात्तद्व्यपदेशस्य पाचकादिवदिति चेत् । दहनेऽप्येवमस्तु । अथोत्तम्भके तत्सामान्याभ्युपगमे प्रौढापरप्रतिबन्धककालेऽपि तस्य तदवस्थत्वात्कार्योत्पत्तिप्रसङ्गः । बह्वावपि तुल्यमिदम् । किं च समाचक्ष्महे च हेतुरित्येव जनकः किं तु युतोऽप्रत्यक्षया शक्त्या ।

१०

तत्प्रतिबन्धककाले च शक्तिरुत्तम्भकस्य सा ध्वस्ता ॥

तदनुत्तम्भितवहेस्ततः कथं भवतु कार्यजनिः ॥ ३०० ॥

येन तु नोपगताऽसौ तस्येष्टांशे सङ्कटे निपतितस्य ॥

निस्सरणोपायः स्थात्पलायनं यदि परं नान्यः ॥ ३०१ ॥

नोत्तम्भकत्वमित्थं कुर्वाणस्यैव कार्यमेति घटाम् ॥

१५

अस्ति प्रतिपक्षत्वं प्रौढप्रतिबन्धकेऽस्य ततः ॥ ३०२ ॥

किं चोत्तम्भकापेक्षया प्रौढप्रतिबन्धके प्रतिपक्षत्वं कक्षीकरोषि तदपेक्षया पुनरुत्तम्भके न स्वीकरोषीति नाम्नैव नैयायिकोऽसि । उभया- विष्टान्ततयाऽस्योभयत्रोपगमार्हस्यैकत्रैवोपगमात् । अथ यमभिसन्धाय यस्य प्रयोगः स तस्य प्रतिपक्षः । न च प्रौढापरप्रतिबन्धकस्याभिसन्धा- २० नेनैतदुत्तम्भकप्रयोगः किन्तु प्रथमप्रतिबन्धकस्येति चेत्, परिभाषामात्रमेतत् । विरुद्धकार्यकारित्वेनैव प्रतिपक्षत्वव्यवस्थितेरुक्तत्वात् । यदा च विद्यमाने बलीयसि प्रतिबन्धके तमभिसन्धाय दुर्बल उत्तम्भकः केनापि सन्निधाप्यते तदा कः कुशलोपायस्ते । तदा हि तस्य

१ 'नैव' इत्यधिकं म. पुस्तके । २ केवलं बुक्तिरहितं वचनमित्यर्थः ।

- त्वन्नीत्या समस्ति प्रतिपक्षत्वम् । तथा च सत्प्रतिपक्षस्य प्रति-
बन्धकस्याप्रतिबन्धकत्वेन तदभावनिबन्धनः कार्योदयः किं न
स्यात् । यत्तु हरिहरः प्राह “ न च दुर्बल उत्तेजकमन्त्रः
स्तम्भकमन्त्रस्य प्रतिपक्षः । तस्मिन् सत्यपि स्तम्भकमन्त्रस्य
५ कार्यकरणदर्शनात्” इति । तदस्यातिमनीषिमानितया लोकातिक्रान्त-
प्रतिपक्षस्वरूपप्रतिपादनम् । लोके हि किमपि दुर्बलोऽपि तिमिरपरि-
करः खरतरकरनिरन्तराक्रान्तदिग्मण्डलस्य मार्तण्डमण्डलस्योत्पत्तौ
बलीयसः क्षोदीयानपि च प्रत्यर्थी प्रौढप्रतापाक्रान्तदिवचक्रस्य
सम्राजो महीयसः प्रोच्यते प्रतिपक्षः । किं च, यत एव प्रौढस्तम्भक-
१० मन्त्रः सत्यप्युत्तम्भके तद्विरुद्धं कार्यं कुर्वन् दृश्यतेऽत एवोत्तम्भकः
प्रतिपक्षो भवति प्रौढस्तम्भकस्य । लोकोऽपि खल्वपचिकीर्षुः प्रति-
पक्षस्यैव विरुद्धमाचेष्टते नानुकूलस्योदासीनस्य वा । तदेवमुत्तम्भक-
मणिसन्निधाने प्रतिबन्धकामावस्याभावेऽपि कार्योत्पादान्नासौ सहकारी ।
अपि चोत्तम्भकसन्निधौ प्रतिबन्धकस्याभावः प्रध्वंसरूपः सहकारित्वेन
१५ त्वया व्याक्रियते । स च किं प्रतिबन्धकधर्मिणः स्यादुत तद्धर्मस्योप-
चारात्तु प्रतिबन्धकस्येत्युच्यते । नाद्यः पक्षः । मणिप्रमुखप्रति-
बन्धकधर्मिणोऽप्रध्वस्तस्यैव प्रत्यक्षेण वीक्षणात् । नापि द्वितीयः ।
यतः प्रत्यक्षोपलक्षितस्य रूपादेः कस्यचिदसौ स्यादतीन्द्रियस्य वा ।
प्रथमपक्षे प्रत्यक्षविरोधः । रूपादेशेषस्याक्षुण्णतयाऽध्यक्षेण प्रेक्ष्यमाण-
२० त्वात् । अतीन्द्रियस्य तु कस्यचित्तस्य प्रध्वंसस्वीकारे निष्कारणोऽ-
त्यक्षशक्तिनिराकरणप्रयासः । किं च अकिञ्चित्करः किञ्चित्करो वा
प्रतिबन्धकः स्वीक्रियते । नाद्यः पक्षः । अन्तरिक्षादिवदकिञ्चित्करस्य
प्रतिबन्धकत्वस्यायोगात् । तथापि प्रतिबन्धकत्वे न कदाचित्कुरीटयोनिः
स्फुटं स्फोटघटनपाटवं प्रकटयेत् । नापि द्वितीयः । अतीन्द्रियशक्ति-
२५ स्वीकारप्रसङ्गात् । यद्विद्बोदयनः पुनरुदीरयामास, “ सामग्रीवैकल्यं

१ ‘ मन्त्र ’ इत्यधिकं प. म. पुस्तकयोः । २ न्यायकु. पृ. ४७ पं. १३,

हि प्रतिबन्धपदार्थो मुख्यः । स चात्र मन्त्रादिरेव । न त्वसौ प्रतिबन्धकः । ततः किं तस्याकिञ्चित्करत्वेन । तत्प्रयोक्तारस्तु प्रतिबन्धारः । ते च किञ्चित्करा एवेति किमसमञ्जसम् ” इति । सोऽयमधमर्णस्येव मणिमन्त्रादिविशेषस्य नामान्तरमारचयन्नप्युत्तमर्णा-
 दिव गदितदूषणान्न तं परित्रातुमीशः । यथा खल्वकिञ्चित्करस्या- ५
 म्भरादिवन्न किञ्चिदपि प्रति प्रतिबन्धकत्वमपि कथं कल्प्यते । अथ कथयेः परहृदयानभिज्ञतयैतदुक्तं मणिमन्त्रादिप्रतिबन्ध इति प्रति-
 बन्धनक्रिया व्याक्रियते । सा चाकिञ्चित्कर्येव । क्रियाणां निष्क्रिय-
 त्वात् । तदेतद्भवतो भावस्वभावानभिज्ञतामाविर्भावयति । मण्यादिर्हि
 द्रव्यं तत्कथमसौ प्रतिबन्धक्रियोच्यते । द्रव्यक्रिययोरैक्यानुपपत्तेरिति । १०
 उपचारादुच्यत एवेति चेत्, ननु कुत उपचारः । कार्यकारणभावा-
 दिति चेत्, तर्हि प्रतिबन्धक्रियाकरणान्मणिमन्त्रादेः प्रतिबन्धकत्वं
 किञ्चित्करत्वं चायातमित्यस्य प्रतिबन्धकत्वाभावाच्च किञ्चित्करत्वं च
 स्वोपज्ञं प्रज्ञापयन् कथं न लज्जसे । कथं च तत्प्रयोक्तारं प्रतिबन्धारं
 ब्रवीषि । तत्प्रयोक्तृत्वादयमुपचारेण प्रतिबन्धकोऽभिधीयते इति चेत् । १५
 सोऽयं पारमार्थिकं पशुं पृष्टस्तादितरमुपचरितपशुत्वं पुमांसं पशुतत्वेऽपि
 प्रतिपादयन्नियतं स्वयमेव पशुः । यदा च केनचित्परिपन्थिना तवाप्य-
 विदितां भवद्भवनसन्निधिसमुद्गतां दिव्यामौषधिमनवबुद्ध्यमानेन
 तदुपरि दाहाय दहनो निहितस्तदा कथमसौ न दाहं विदध्यात् ।
 तदा हि न भवान् प्रतिबन्धको नापि त्वत्परिपन्थी । तदपरिज्ञानेनो- २०
 भयोरपि तत्प्रयोक्तृत्वासम्भवात् । अथायं परिपन्थी प्रतिबन्धमजानन्नपि
 तत्सविधे धूमध्वजं नियोजयन् प्रतिबन्धक एव । हन्त तर्हि किमिति
 कोऽपि पाटलचटुले चक्षुषी समारचयन्नतिविकटभ्रूकुटिसमाटोपसंकटं
 च ललाटपट्टं प्रकटयन् रेरे दुराचारविचारगोचरीकृतस्वपरसारदुरागते
 क यासीति नैयायिकनायकोऽपि भूत्वा तं प्रति पुत्करोषि न पुन- २५
 र्निर्गर्गत एव सकललोकोपचारैकरसिक मन्मन्दिरप्रदीपपावकप्रति-

बन्धबन्धो विधीयतां स्नेहानुबन्धः । समनुभूयतां सज्जनसमालिङ्गनादि-
प्रमोदसत्पर्यः किमत्र संत्रासेनेति प्रमोदनिर्भरं भाषसे । किं च
इक्ष्वामकुक्षिकुम्भभुजगाकर्षणादिव्यमपि नासौ प्रतिबन्धकः किन्तु
प्रदीपभिन्न एवायमित्यर्थे साक्षिभावं भजते । अथ ५

५ देशकालादृष्टेषु सन्निहितेषु सत्सु पुरुषादिदृष्टकारणानानुपदौ-
कितः प्रतिबन्धस्तिष्ठति तत्र तेषां प्रतिबन्धकत्वं प्रति-
पद्यामहे । यत्र तु तदुपदौकितस्तत्र तस्य तेषां तदिह च देशकाला-
दृष्टाः प्रतिबन्धका भविष्यन्ति माभूत्पुरुष इति चेत् तर्हि यस्मिन्
दहने सन्निहिते सति प्रतिबन्धस्तिष्ठति स स्वयमेव प्रतिबन्धक इत्यपि

१० किं नास्थीयते । अथ प्रतिबन्धक्रियाविदधानस्य प्रतिबन्धस्यौषध्यादेः
प्रतिबन्धैकक्रियाविषयतया सहकारिकारणं दहनः कथं प्रतिबन्धकः
स्यात् । तर्हि देशकालादृष्टा अपि तस्य तामादधतः स्ववस्थानहेतु-
तया सहकारिणः कथं प्रतिबन्धकाः स्युः । ततो न मणिमन्त्रादि-
प्रतिबन्धप्रयोक्ता प्रतिबन्धको युक्तः । अपि च यो यस्यान्वयव्यति-

१५ रेकावनुविधत्ते स तस्य कार्यम् । नच स्फोटादिकार्यं प्रतिबन्धकाभावस्य
तावनुविधत्ते । प्रतिबन्धकसद्भावेऽपि ह्युत्तम्भकप्रयोक्तृसन्निधाने कार्यं
जायते । यदा च कश्चित्प्रतिबन्धकमणिं वह्निसन्निधौ विधाय
स्वयमयासीद्देशान्तरम् । तदा तत्र प्रतिबन्धकाभावसद्भावेऽपि नोप-
जायते । अथ माभूद्देशान्तरेऽपि सन्नसौ प्रतिबन्धको भविष्यति । एवं

२० तर्हि केनचित्प्रतिबन्धकमणेरुत्सारणेऽपि तस्य देशान्तरे सत्त्वात्कुतस्तस्यः
कार्योत्पादः । अथ यावद्यत्प्रयुक्तः प्रतिबन्धः सन्निहितो भवति तावदसौ
तत्रस्थो अन्यदेशस्थो वा प्रतिबन्धक एवेति चेत् तर्हि सति सन्निहिते
प्रयुक्ते प्रतिबन्धे यदोत्तम्भक उपदौक्यते तदापि प्रतिबन्धकसद्भावादुरापः

१ 'सत्पर्याप्तमत्र' इति प. म. पुस्तकयोः पाठः । २ 'कुक्षिकुम्भभुजङ्ग'
इति म. पुस्तके पाठः । ३ 'हन्त' इत्यधिकं प. म. पुस्तकयोः । ४ 'प्रति-
बन्धक' इति प. म. पुस्तकयोः पाठः । ५ 'प्रतिबन्ध' इति प. पुस्तके पाठः ।
६ 'प्रतिबन्धकपुरुषसद्भावे' इति प. म. पुस्तकयोः पाठः ।

कार्योत्पादः। असत्प्रतिपक्ष एव प्रतिबन्धो भवतीति चासत्प्रतिपक्षप्रति-
 बन्धकपराकरणेनैव निरस्तम् । तेन समानयोगक्षेमत्वात् । तस्मान्न
 मणिमन्त्रादेः प्रतिबन्धत्वं तत्प्रयोक्तुः प्रतिबन्धकत्वं युक्तम् । अपरः
 पुनराह । “ मन्त्रोच्चारणव्यापारावच्छिन्नमान्त्रिकाभिप्रायावच्छिन्नः
 कालविशेषः प्रतिबन्धक ” इति । सोऽपि स्वगृहसारं विस्मृत्यैवं
 व्याजहार । तद्गृहे कालस्यैकत्वेन वर्णनात्तद्विशेषाणामनुपपत्तेः । अथैवमे-
 वैतत्स्वरूपापेक्षयोपाधिविशेषापेक्षया पुनर्दुरपह्वा अस्य विशेषा इति
 चेत् । न । स्वरूपतः सर्वथा विशेषाभावे उपाधिविशेषसहस्रापेक्षयापि
 विशेषासम्भवात् । न हि विहायः स्वभावेनादाहकं पावकप्रमुखोपाधि-
 तोऽपि दाहकं भवति । कल्पिता विशेषाः स्युः किं पुनस्तेभ्यः पार- १०
 मार्थिकार्थव्यवस्था सङ्गच्छते । न खलु कल्प्यपावकत्वान्माणवकात्पार-
 मार्थिकपाकादिक्रियानिष्पत्तिरुपलब्धचरी । तत् किं विशिष्टादृष्टा-
 धिष्ठितकर्णशष्कुल्यवच्छिन्ननभेदेशस्वभावं श्रोत्रमपि शब्दोपलम्भार्थ-
 क्रियां माकार्षीत् । ओमिति ब्रूमः । दृष्टा तावदियमन्त्रान्ता चेति चेत् ।
 ननु न वयमेतामपद्बुमहे । किन्तु नैतादृशेन श्रोत्रेणासौ कर्तुं पार्यत १५
 इत्याचक्ष्महे । यादृशं च श्रोत्रं तत्र कल्प्यते तादृशमचिरेणैव वक्ष्यामः ।
 तथा प्रतिबन्धकेन स्तम्भितस्य विषस्य भक्षणे पश्चात्प्रतिबन्धकनिवृत्तौ मर-
 णप्रसङ्गः । अत्र हि प्रतिबन्धकेन रसाभावः क्रियते अतिशयान्तरं वा । नाद्यः
 पक्षः । नीरसत्वस्य विषेऽनुपलम्भाद्रसस्य तत्र प्रत्यभिज्ञायमानत्वात् । ना-
 प्यतिशयान्तरम् । अदृष्टकल्पनाप्रसक्तेः । यदि त्वतिशयः कश्चिदतीन्द्रियः २०
 कल्प्यते तदा तथाविधशक्तिकल्पने को विद्वेषः । ततो न प्रतिबन्धका-
 भावः सहकारी वक्तुं युक्तः । अथ माभूदयं सहकारी उत्तम्भकसद्भाव
 एव सहकारी भविष्यति । नन्वेवं कथं केवलावस्थायां स्थूलज्वाला-
 कलापकरालोऽपि ज्वलनो जनयतु देहदहनम् । उत्तम्भकस्य सहकारि-
 णस्तदानीमभावात् । अथ प्रतिबन्धकाभावोत्तम्भकसद्भावाख्यमुभयमपि २५

- यथासम्भवं सहकारि ततस्तदानीं प्रतिबन्धकाभावसद्भावान्न देहदहना-
भावः । नन्वित्थमप्यनियतहेतुकत्वं दाहादेस्स्यात् । न च प्रतिबन्ध-
काभावोत्तम्भकयोः प्रागभावप्रध्वंसयोरिवैकं किञ्चिद्रूपं सम्भवति येन
नियतहेतुकत्वं दाहस्य स्यात् । तथायमुत्तम्भकोऽसत्प्रतिपक्ष एवोत्त-
५ म्भकत्वमाकलयत्यन्यथा वा । प्रथमपक्षे प्रतिबन्धकोत्तम्भकसद्भावे सत्प्र-
तिपक्षत्वेन प्रतिबन्धकस्याप्रतिबन्धकत्वादसत्प्रतिपक्षत्वेनोत्तम्भकस्योत्त-
म्भकत्वात्प्रतीबन्धकाभावोत्तम्भकयोः सद्भावात् किमयं कृपीटयोर्निर्जन-
यतु दहनम् । किं वा पूर्वोक्तयुक्त्या प्रथमप्रतिबन्धकस्यापि प्रतिपक्षत्व-
सिद्धेः सत्प्रतिपक्षत्वेनोत्तम्भकस्यानुत्तम्भकत्वमत एवैतदपेक्षया प्रथम-
१० प्रतिबन्धकस्य सत्प्रतिपक्षत्वासिद्धेः प्रतिबन्धकत्वं चेत्युभयथोत्तम्भकभाव-
प्रतिबन्धकाभावयोरभाषान्माजीजनदिति त्वयि न्यायमुद्राधिकारिणि
मुद्रितास्य जनकत्वाजनकत्वव्यवस्था । द्वितीयपक्षेऽपि यथा प्रतिबन्धक-
सद्भावेन सत्प्रतिपक्षस्याप्युत्तम्भकस्योत्तम्भकत्वं स्वीक्रियते तथाऽ-
परप्रौढप्रतिबन्धकसद्भावेऽपि किं न स्वीक्रियते । स्वीकारे तु
१५ कार्योत्पादप्रसङ्गः । तन्नातीन्द्रियशक्तिस्वीकारमन्तरेण कश्चन सहकारी
सूपपादः । तदङ्गीकारे तु सर्वं सुस्थम् ।

- अन्यः प्राह, “प्रतिबन्धकसन्निधाने शक्तेः प्रतिबन्धस्तावच्च-
प्रतिबन्धकेन शक्तिनाशे याऽपि प्रोच्यते । स च यदि शक्तेर्विनाशः । तर्हि
दारुतृणादीनामप्यदाह प्रतिबन्धकेन दहनस्य दहनसामर्थ्ये दलिते
इति परमतमाशङ्क्य
२० तत्खण्डनम् । दारुतृणादीनामप्यदहनप्रसङ्गः । ततश्च स्वाश्र-

यस्याप्यदहनादहनस्य निर्वाणत्वापत्तिः” । अथ करतलदाहाभिप्राय-
प्रयुक्तत्वान्मन्त्रस्य करतलदाहशक्तिरेव बह्वेर्विनश्यति । तर्हि करतल-
दाहशक्तौ विनष्टायामनभिमन्त्रितकरतलस्य तेन दहनं न भवेत् ।
अथ मन्त्रेण करतलस्यैव दाहशक्तिर्दाहता परपर्याया विनाश्यते

१ ‘प्रसिद्धेः’ इति प. म. पुस्तकयोः पाठः । २ ‘उभयथा’ इति नास्ति
प. म. पुस्तकयोः ।

ततोऽभिमन्त्रितस्यैव तस्यादाह इति चेत् । तदसम्बद्धम् । विवक्षित-
 दहनादाहस्य करतलस्य दहनान्तरेणाप्यदाहप्रसङ्गात् । अथ
 वादरदहनाभिप्रायप्रयुक्तमन्त्राभिमन्त्रितकरतलस्य प्रतिनियतदहनापेक्ष-
 यैव क्षीणा शक्तिः । अस्त्वेवं तथापि प्रतिबन्धकामावे सति कुतस्तेनैव
 कृशानुना तस्यैव करतलस्य दाहः स्यात् । तदानीमन्यैव शक्तिः संजातेति ५
 चेत्, ननु सा जायमाना प्रतिबन्धकामावात्तदितरदृष्टदेशादिकारक-
 चक्रादृष्टार्थान्तराद्वा संजायेत, न प्रथमः पन्थाः । तत एव स्फोटो-
 त्पत्तिसिद्धेः शक्तिकल्पनावैयर्थ्यात् । नापि द्वितीयः । तदितरदृष्ट-
 देशादिकारकचक्रस्य प्रतिबन्धककालेऽपि सद्भावेन शक्त्यन्तरप्रादुर्भाव-
 प्रसङ्गात् । नापि तृतीयः । अदृष्टार्थान्तरनिमित्तकल्पने तत एव १०
 स्फोटोदयप्रसङ्गात् इति । तदेतदस्य तुण्डमण्डपाडम्बरपाण्डित्यमात्रम् ।
 तथाहि प्रतिबन्धकेन दहनस्यैव शक्तिर्विनाश्यते । न च दारुतृणादी-
 नामपि दहनशक्तिः । दाहानेकत्वेन शक्तीनामनेकत्वस्याभ्युपगमात् ।
 न च कल्पनागौरवात्तच्चः कर्त्तव्यः । प्रमाणोपपन्नवस्तुविषयत्वेन
 कल्पनागौरवस्यादोषत्वात् । तथा चाहुः, “ प्रमाणवन्त्यदृष्टानि १५
 कल्प्यानि सुबहून्यपि ” इति । यद्वास्तु करतलस्यैव दाह्यताशक्ते-
 र्विनाशः । यत्पुरुनरस्याः पुनरुत्पत्तौ कारणं विकल्पितम् । तत्प्रकटयिष्य-
 माणकृपीटयोनिस्फोटघटनपटीयः शक्तिसमुत्पादककारणानुसारेण वि-
 चिन्तनीयम् ।

यत्पुनरुदयनेन न्यगादि, “ किं प्रतिबन्धकेन शक्तिर्विनाश्यते २०
 तद्वर्मो वा धर्म्मन्तरं वा जन्यते न वा
 किमपीति पक्षाः । तत्राकिंचित्करस्य प्रति-
 बन्धकत्वानुपपत्तिः । विपरीतधर्म्मन्तरजनने
 तदभावे सत्येव कार्यमित्यभावस्य कारणत्वस्वीकारः प्रागभावादि-

१ ‘अदृष्टार्था’ इति म. पुस्तके पाठः । २ ‘निमित्तकल्पने’ इति म. पुस्तके
 पाठः । ३ न्यायकु. प्र. स्त. पृ. ४९ पं. १.

- विकल्पावकाशश्च । तद्धर्मविनाशे वा पुनरुत्तम्भकेन तज्जननेऽनियतहेतुकत्वम् । पूर्वं स्वरूपोत्पादकादिदानीमुत्तम्भकात्तदुत्पत्तेः । न च समानशक्तिकतया तुल्यजातीयतया नैवमिति साम्प्रतम् । विजातीयेषु समानशक्तिनिषेधात् । न च प्रतिबन्धकशक्तिभेद्योत्तम्भको
- ५ निरुणद्धि न तु भावशक्तिमुत्पादयतीति साम्प्रतम् । तदनुत्पादप्रसङ्गात् । कालविशेषात्तदुत्पादे तदेवानियतहेतुकत्वं सम्पद्यते ” इति । तत्र शक्तिनाशपक्ष एव कक्षीक्रियते । यत्पुनः पुनस्तदुत्पादेऽनियतहेतुकत्वमकथि । तन्न तथ्यम् । उत्तम्भकाच्छक्त्युत्पत्तेरनभ्युपगमात् । तस्य प्रतिबन्धकशक्तिसंहार एव व्यापारात् । शक्तसप्तार्चिः
- १० स्वरूपादेव हि परिणामिकारणादसौ सम्पद्यत इति वक्ष्यते । नन्वस्तु सप्तार्चिरेव परिणामिकारणं शक्तेः किन्तु तत्र कालोऽपि सहकारी कथ्यते सकलकार्योत्पत्तावेतस्य सहकारित्वेन स्वीकृतत्वान्न चास्याग्निना साकमेकं किञ्चिद्रूपं शक्तिजनकमस्ति विजातीयत्वादिति कुतो नियतहेतुकत्वमिति चेत् । असदेतत् । कालस्याग्निना साकं समान-
- १५ शक्तिकतया तुल्यजातीयत्वसम्भवात् । यत्तु विजातीयेषु समान शक्तिनिषेधादित्यभिधायि । तत्र विजातीयत्वं सर्वथा घटितं कथञ्चिद्वाभिप्रेतम् । नाद्यः पन्थाः । सर्वथा विजातीयस्य कस्यचिद्भावात् । जलज्वलनयोरपि द्रव्यत्वादिना समानजातीयत्वात् । द्वितीये तु पथि न कथंचित्समानजातीयताप्रतिक्षेपः । कथंचिद्विजातीयतायाः
- २० कथंचित्समानजातीयत्वाविनाभावित्वात् ।

हन्त नूतनतमोक्तिमुद्रया किं तद्योदयन तत्सखेऽनया ॥

या विदग्धघटितं न मृष्यते तर्ककर्कशवितर्कवर्बरम् ॥३०३॥

ननु प्राप्य शक्तिं प्रतिबन्धकः प्रतिबन्धात्यप्राप्य वा । न ताव-

- २५ विकल्पप्रदर्शनपूर्वकमुद्गा-
वितानां परकीयाधि-
क्षेपाणां खण्डनम् ।
प्राप्य । शक्तिमतो मणिमन्त्रादिनाऽप्राप्तौ तेनास्याः प्राप्तेरयोगात् । न हि हस्तेन पदाप्राप्तौ तद्वतरूपादेः प्राप्तिः सम्भवति । अप्रा-

सस्य प्रतिबन्धे चैकस्मादेव मणिमन्त्रादेः सर्वस्याः शक्तेः प्रतिबन्धः
स्यादिति चेत् । नैतच्चतुरस्रम् । योग्यतालक्षणसम्बन्धवशाद्योग्याया
एवास्यास्तेन प्रतिबन्धोपपत्तेः । न खलु चुम्बकस्यापि प्रतिनियत-
लोहाकर्षणे तेन समं योग्यतातोऽन्यः सन्निकर्षादिः सम्बन्धोऽस्ति ।
योग्यताया अनङ्गीकारे च कथमेतदपि घटेत् । यदुत,

५

कश्चिद्योगसमृद्धिलब्धविलसन्निःसीममाहात्म्यवान्

विद्यावेशविशेषसिद्धतिलकालङ्कारसंस्कारतः ॥

एकां कामपि कामकार्मुकलतासंवादिनीं कामिनी-

माकर्षत्यखिलास्तु न त्रिभुवनकोडान्तराध्यासिनीः ॥३०४॥

ननु बहेः शक्तिर्नष्टा सती प्रतिबन्धकोत्तरकालं कुतः समुत्पद्यते । १०

यत एव शक्त्यन्तरसहिताद्बहिस्वरूपात्परिणामिकारणात्प्रथमं तत्
एवेति ब्रूमः । यदि शक्त्यन्तररहितादेव प्रतिबन्धकोत्तरकालविशिष्टा-
द्बहिस्वरूपात्समुत्पत्स्यते तदा को दोष इति चेत् । न कश्चिदन्योऽ-
नियतहेतुकत्वात् । एवं हि कल्पने दाहशक्तिजनकशक्त्यन्तरस्य

सर्वथाऽभावात्पूर्वं बह्व्युत्पादकारणेभ्यः सम्प्रति तु बहिस्वरूपात्- १५

दुत्पत्तिप्रसक्त्याऽनियतहेतुकत्वम् । देशकालयोश्च यदि न शक्त्य-

न्तरमस्ति तदा कथं तौ सहकारिणौ स्याताम् । कुम्भादेरपि सहकारि-

त्वापत्तेः । शक्त्यन्तरसहित्ये तु यान्येव कारणानि दहनस्वरूप-

देशकालादीनि तेनैकेन शक्त्यन्तरेण शृङ्खलेनेव समाकलितान्येव

स्फोटादिकां शक्तिं धटयतीति कुतोऽनियतहेतुकत्वम् । ननु तच्छक्त्य- २०

न्तरं प्रतिबन्धकोपस्थानावस्थायामप्यस्ति न वा । नास्ति चेत् ।

कुतः प्रतिबन्धकोत्तरकालमुत्पद्येत । कालादेः शक्त्यन्तरशालिनो

ज्वलनादेर्वा । कालादेश्चेत् । दाहोत्पादकशक्तिरपि तत् एवास्तु किं

शक्त्यन्तरसङ्गतेन दहनेन । शक्त्यन्तरशालिनो ज्वलनादेव तदुत्पाद-

स्वीकारे तु तदपि शक्त्यन्तरसङ्गतादेव बहेरुत्पत्तिमदङ्गीकर्तव्यम् । २५

तदप्येवमित्यनवस्थानाच्च कदाचित्प्रतिबन्धकोत्तरकालं कार्योत्पत्तिः

स्यात् । अथ दाहकारिशक्त्युत्पादिका शक्तिः प्रतिबन्धकावस्थायाम-
प्यस्ति । तर्हि तदानीमेवासौ स्फोटघटनलम्पटां शक्तिं किमिति
नोत्पादयति । किं प्रतिबन्धकाभावस्य सहकारिणोऽभावादभिभूतत्वाद्वा ।
आद्ये कल्पे प्रतिबन्धकाभाव एव सर्वत्र सहकारी कल्प्यतां किमती-
५ न्द्रियशक्तिकल्पनाकलङ्केन । द्वितीये तु कोऽस्या अभिभवः ।
कार्योत्पत्त्यनाभिमुख्यमिति चेत् । तदपि पदार्थस्वरूपस्यैवास्तु किम-
नया । यदि चास्मत्पक्षे प्रकामं प्रद्विष्टाः शक्तिकल्पनेऽवगाढमभिनिविष्टाः ।
तथापि स्फोटोत्पादिकैव शक्तिस्तदानीमभिभूतास्तु किमनेनाञ्जनातन-
यलालूलदण्डाडम्बरविडम्बिना शक्त्यन्तरेण ।

१० भाति तवैष वयस्य वितर्कः कर्कशतर्कवितर्कपट्टनाम् ॥
निर्भरदुर्भगदुर्गतारामाविभ्रमभङ्गिशतेन समानः ॥ ३०५ ॥

तथा हि यदुक्तम् , प्रतिबन्धकावस्थायां शक्त्यन्तरमस्ति न वेति ।
तत्रास्तीति नः पक्षः । यत्तुक्तं तदानीमेवासौ स्फोटघटनलम्पटां
शक्तिं किमिति नोत्पादयतीति । तदप्युक्तम् । तदानीमपि तस्यास्तथा
१५ समुत्पादनात् । यदि तदानीमपि तयाऽसौ समुत्पाद्यते कथं न कार्य-
जन्मेति चेत् । कार्यकरणक्षणे प्रतिबन्धकेन तस्याः प्रध्वंसात् ।
तज्जनिकाऽपि शक्तिः कथं न तेन प्रध्वस्यते इति चेत्, तदा
कुड्यकाण्डपटादिना प्रभावयवीव तज्जनको रत्नावयव्यपि किमिति
न प्रध्वस्यते इत्यभिधेयम् । तस्य ततो दूरदेशस्थत्वादिति चेत् ।
२० निकटस्थे तस्मिन् किमुतरं वितरसि । प्रभावयविनैव सार्द्धं तस्य
विरोधित्वादिति चेत् । तर्हि स्फोटोत्पादकशक्त्यैव साकं प्रतिबन्ध-
कस्य विरोधात् तस्या एव तेन निरोध इति तुल्यम् । कथमसौ
तदानीं तामुत्पादयतीति निश्चीयते इति चेत् । अविकलत्वात्तस्याः ।
यदा हि कारणमविकलन्तदा स्वकार्यमर्जयत्मेव । अविकलत्वमपि
२५ कुतो निश्चितमिति चेत् । तस्याः शक्तिस्वरूपकार्योपाज्जने स्वोत्पाद्य-
शक्त्यनास्कन्दिदहनसत्तामात्रापेक्षत्वात् । तस्य च प्रतिबन्धकाव-

स्थायामपि भावात् । ननु किमियं शक्तिरपि प्रेक्षाचक्षुः । यत्स्वेत्पा-
द्यशक्त्यनास्कन्दित एव दहने तामादधाति । ननु किं बीजमपि
प्रेक्षाचक्षुर्यत्सहकारिनिर्करपरिकरितमेवाङ्कुरं करोति । स्वभाव एवायमीदृ-
गस्येति पुनरत्रापि सुप्रापम् । नन्वसौ शक्तिसमुत्पादिका शक्तिः कुतः
समुत्पद्यते । यत एव जातवेदाः । स हि तथा सहित एव स्वहेतोरुप-
जायते । यत एवासौ विनश्यति तत एव सापि । ततो न प्रति-
बन्धकाद्यावद्द्रव्यभावित्वात्तस्याः ।

ननु स्फोटादिजनिका शक्तिः शक्त्यन्तरसहकृता कार्यं करोत्यन्यथा
वा । आद्ये कल्पेऽनवस्था । द्वितीये तु शक्ति-
स्फोटादिजनिका शक्तिः शक्त्यन्तरसहकृता कार्यं वत्पदार्थस्वरूपमेव निःशक्तिकं कार्यकारि समस्तु १०
करोत्यन्यथावेति विक- किं शक्त्या कृत्यम् । एतदप्यसत्यम् ।
त्पपूर्वकं खण्डयितुः क्षित्यादिसहकारिण्यपि समानत्वात् । तथा हि
पराकरणम् । क्षितिः क्षित्यन्तरसहकृताङ्कुरं करोत्यन्यथा वा । प्रथमेऽनवस्था ।
द्वितीये क्षितिर्वद्बीजमेव क्षितिःक्षुण्णमङ्कुरकारि समस्तु किं क्षित्या कृत्यम् ।
अथ सदैव विश्वम्भरास्वरूपसहकारिपरिचितं बीजमङ्कुरमारचयद्वि- १५
लोकितमिति कथं तामन्तरेण तस्याङ्कुरकरणकौशलमित्युपगममहासाहसं
कर्तुमीशमहे इति चेत् । ननु भवतु क्षितिरूपे प्रत्यक्षे सहकारिणी-
दमुत्तरम् । अत्यक्षे पुनरदृष्टे किं वक्ष्यसि । न च सहकारीदमङ्कुरो-
त्पत्ताविति वाच्यम् । सर्वोत्पत्तिमतामदृष्टसहकारिवशादुत्पत्तेस्त्वया
स्वीकारात् । अपि च शक्तिः शक्त्यन्तरसहकृतेत्यादिविकल्पपरिकल्प- २०
नेन शक्तेरुन्मूलने क्रियायामपि का ते प्रतिक्रिया । तथा हि यदा
कयाचित्क्रियया कश्चिद्विषयमपि फलमुत्पादयितुमभिलषति तदासौ
क्रियापि क्रियावती फलोत्पादाय कल्प्यते अन्यथा वा । आद्येऽनवस्था ।
द्वितीये तु देवदत्तादिरेव फलोत्पादकोऽस्तु किं क्रियया । अथ क्रियाया
अभावे विवक्षितकालादन्यदापि फलोत्पत्तिः स्यादतोऽस्येव क्रिया । न २५
चास्यां क्रियान्तरमुपेयम् । तदुपगमे हि तस्या द्रव्यत्वप्रसङ्गो बाधकं

प्रमाणं क्रियाया द्रव्याश्रितत्वादिति चेत् । इदं शक्तावपि तुल्यम् । शक्तेरभावे हि बह्वादेर्विवक्षितकालादन्यदापि दाहोत्पत्तिः स्यादतोऽस्येव शक्तिर्न चास्यां शक्त्यन्तरमुपेयं तदुपगमे हि तस्या द्रव्यत्व-
 प्रसङ्गो बाधकं प्रमाणं शक्तीनां द्रव्याश्रितत्वात् । शक्तिर्हि पर्यायो न
 ५ च पर्यायः पर्यायाश्रितो भवतीति । तत्किमशक्त एव शक्तिपर्यायः कार्यं कुरुते । क्रियापि किमक्रियैव कार्यं कुरुते इति समानम् । ननु क्रिया प्रत्यक्षसिद्धेव । शक्तिस्तु कार्यान्यथानुपपत्त्या परिकल्प्यते । सा च व्याभिचारिणी । द्रव्यस्य सहकारितया व्याप्रियमाणेभ्यः पर्यायेभ्यः शक्तिरहितेभ्योऽपि कार्योत्पादात् । न हि पर्यायेषु शक्ति-
 १० रस्ति । तस्याः पर्यायत्वेन तदनाधारत्वादिति चेत् । तर्हि परमाण्वाद्यतीन्द्रियद्रव्यवर्तिनीषु कार्याऽन्यथानुपपत्त्यैव प्रतीयमानासु क्रियासु का वार्त्ता । ततः क्रियेव शक्तिरपि स्वीकर्त्तव्या ।

तदपि चात्र प्लवते यदजलिप जयन्तेन पल्लवै “स्वरूपादुद्भवत्कार्यं सहकार्युपबृंहितात् ॥ न हि कल्पयितुं शक्तं
 १५ पल्लवग्रन्थे जयन्तेन कृतस्य शक्तिमन्यामतीन्द्रियाम् ॥ १ ॥ सर्वदा न च सर्वेषां सन्निधिः सहकारिणाम् ॥ स्वरूप-
 सन्निधानेऽपि न तदा कार्यसम्भवः ॥ २ ॥ मन्त्रे सति विषादीनां स्वकार्याकरणं तु यत् ॥ न शक्तिप्रतिग्रन्धात्तात्किन्तु हेत्वन्तरागमात् ॥ ३ ॥ मन्त्राभावो हि तद्वेतुर्धर्मा-
 २० दिसहकारिवत् ॥ मन्त्रभावस्ततस्तत्र हेत्वन्तरतया मतः ॥ ४ ॥ तेषामम्लानरूपाणां ननु मन्त्रेण किं कृतम् ॥ कार्योदासीनतामात्रं शक्तौ चैष नयः समः ॥ ५ ॥ न हि मन्त्र-
 प्रयोगेण शक्तिस्तत्र विनाश्यते ॥ मन्त्रवादिन्युदासीने पुनस्तत्कार्यदर्शनात् ॥ ६ ॥ ” इति । किं चेदमुदासीनतामात्रं यदि धर्मः
 २५ कश्चिदसौ दृश्योऽदृश्यो वा । नाद्यः । तस्य कचिददर्शनात् । द्वितीये

तु नातीन्द्रियकल्पनया परिणीताभिजातकान्तयेव त्यज्येत तद्वरं शक्तिः
कल्पितास्तु । न चेदं शक्तावपि समम् । तस्यास्तस्याः प्रध्वंसस्यो-
क्तत्वात् ।

यत्रास्यां शक्तिसंसिद्धौ मज्जत्युदयनद्विपः ॥

जयन्त हन्त का तत्र गणना त्वयि कीटके ॥ ३०६ ॥ ५

तदेवं स्वरूपसहकारिशक्तिरूपादृष्टहेतोरेव स्फोटादिकार्यमघटमान-
मतीन्द्रियां शक्तिं सप्तार्चिषः समर्पयति । ये त्वस्यामन्यथानुपपत्तौ
सत्यां न तां स्वीकुर्वते महासाहसिकास्ते । यद्वा,

मेघे चारुशचीशचापरचनारोचिष्णुचित्राञ्छिते

चञ्चत्कञ्जलकालकान्तिकलिते कामं तथा गर्जति ॥ १०

किं काकः कुरुते कदापि किमपि प्रोह्लासिलास्योत्सवं

किं वा कोमलकण्ठनाललुलितं केकीव केकायितम् ॥ ३०७ ॥

यच्च दहनादयः स्वरूपसहकारिरूपदृष्टशक्त्यातिरिक्तभाजो न भव-
शक्तिप्रतिक्षेपकानुमानस्य न्तीत्याद्यनुमानमवादि । तत्र स्वरूपसहकारि-
खण्डनम् । शक्त्योर्दृष्टत्वं प्रत्यक्षापेक्षया विवक्षितं प्रमाणान्तरा- १५

पेक्षयापि वा । प्रथमपक्षे सकलकार्योत्पत्तिसहकारित्वेन स्वीकृतस्य
प्रामाण्यदृष्टस्यापि प्रत्यक्षानुपलक्ष्यत्वेन दृष्टत्वाभावात् प्रतिषेधः स्यात् ।

अथ प्रमाणान्तरापेक्षयापि दृष्टत्वं विवक्षितम् । तथा चादृष्टस्यानुमान-
प्रमाणेन दृष्टत्वाच्चदतिरिक्त्या एव शक्तेरभावः साध्यत इति चेत् ।

तर्हि सिद्धसाध्यता । प्रमाणपरिदृष्टेभ्योऽतिरिक्तशक्तेरस्माभिरप्यभावा- २०

भ्युपगमात् । न खलु प्रामाणिकः कश्चित्प्रमाणपरिदृष्टादतिरिक्तं वस्तु

स्वीकरोति । कथितं च तत्साधनाय स्फोटान्यथानुपपत्तिरनुमानमन-
न्तरमेव । कार्योत्पादकत्वरूपो हेतुरपि सोपाधिः । अतीन्द्रियशक्त्यभावे

द्रव्यत्वाभावस्यैव प्रयोजकत्वात् । श्यामत्व इव शाकाद्याहारपरिणतेः ।

- ततो यथा यत्रैव शाकाद्याहारपरिणतेः सद्भावः सत्यपि तत्पुत्रत्वे तत्रैव
 श्यामत्वमेवमिहापि यत्रैव कर्मादौ द्रव्यत्वाभावः सत्यपि कार्योत्पादकत्वे
 तत्रैव शक्त्यभाव इति । द्वितीयानुमानेऽपि सर्वप्रमाणैरनुपलभ्यमानार्थ-
 त्वादिति हेतुरसिद्धः । तत्साधकस्यानुमानस्य दर्शितत्वात् अपि च
 ५ सर्वप्रमाणैर्भवानेव नोपलभेत शक्तिशब्दस्यार्थं किं वा सर्वमपि जगत् ।
 प्रथमपक्षे व्यभिचारी हेतुः । यदि नाम भवतस्तत्र न प्रमाणानि
 प्रवृत्तानि तत् किमेतावता तस्या अभावो भवतु । भावत्कप्रमाण-
 सत्तायाः पदार्थसत्तां प्रति व्यापकत्वाभावात् । द्वितीयपक्षे तु सन्दि-
 ग्धासिद्धः । सर्वस्यापि प्रमातुस्तत्र प्रमाणं न प्रवर्तत इति असर्वविदा
 १० निश्चेतुमशक्तेः । तृतीयानुमानेऽपि पार्थिवाप्यद्रव्याभ्यां व्यभिचारी
 हेतुः । ते हि चाक्षुषत्वे सति हेतू भवतो न च स्वैकसमवेतातीन्द्रिय-
 कार्यकर्तृणी । गुणत्वगुणस्य तादृशस्य ताभ्यां निर्वर्तनात् । व्यर्थ-
 विशेष्यश्चायम् । चाक्षुषत्वविशेषणमात्रादेव साध्यसिद्धेः । न खलु
 चाक्षुषं किञ्चित् स्वैकसमवेतातीन्द्रियकार्यकारि समुपलब्धं यद्यवच्छे-
 १५ दाय हेतुत्वमुपन्यस्येत । वह्न्यादिकमित्यत्राप्यादिशब्देन समस्तं
 विवादास्पदं द्रव्यं धर्मित्वेन यद्यभीप्सितम् । तदा पक्षैकदेशासि-
 द्धता हेतुविशेषणस्य । पक्षीकृताशेषद्रव्याणामेकदेशे वायुव्योमादौ
 चाक्षुषत्वविशेषणाभावात् । अथ पृथ्वीपाथोरूपमेव द्रव्यमादिशब्देना-
 भिप्रेतमिति नोक्तदोषावकाश इति चेत्, तर्ह्यव्यापिनी शक्त्यभावसं-
 २० सिद्धिः । तत्रेदमप्यनुमानं साधु ।

हंहो न्याय्यं न्यायशास्त्रप्रवीणाः शक्तेर्ययं बाढमत्र द्विषन्तः ॥

सर्वेभ्यो यद्गीतमीतेव युष्मन्नष्टा शक्तिः शक्त्यभावप्रसिद्धौ ॥ ३०८ ॥

यच्चोक्तं शक्तिर्नित्याऽनित्या वेत्यादि । तत्र नित्यानित्या शक्तिं

नित्यानित्येति पक्षखण्डन-
 २५ पूर्वकं शक्तेर्नित्यानित्य- नित्यत्वस्य तत्र जनैरभ्युपगमात् । यत्पुनरस्या
 रूपताया व्यवस्थापनम् । उत्पत्तौ कारणं विकल्पितम् । तत्र दहनस्वरू-

यमेव तत्कारणमित्युच्यते । ननु तदपि शक्तिमदेव तदुत्पादे व्याप्ति-
यते सापि तत्र शक्तिः कुतः समुत्पन्नेति चेत् । येभ्य एव शक्तका-
रणेभ्यः पावकः कारणशक्तिरपि च तेभ्य एव समुत्पद्यते । न चैव-
मनवस्थापि दूषणाय । बीजाङ्कुरादिवत् । यत्पुनरुक्तं प्रतिकार्यमेका
शक्तिरनेका येत्यादि । तत्र कारणस्य प्रतिकार्यमनेकैव शक्तिः । तथा ५
हि कारणमनेकशक्तियुक्तं विचित्रकार्यत्वात् नानाकारणवत् । विचित्र-
कार्याणि वा कारणस्य शक्तिभेदनिमित्तकानि तत्त्वाद्विभिन्नकारण-
कार्यवत् । यथैव हि सहकारफलादौ रूपादिज्ञानानि रूपादिस्वभाव-
भेदनिबन्धनानि । तथैकस्मादपि प्रदीपादेर्भावाद्वर्त्तिकादाहतैलशोषा-
दिविचित्रकार्याणि तावच्छक्तिभेदनिमित्तकानि व्यवतिष्ठन्ते । १०
अन्यथा रूपादेर्नानात्वं न स्यात् । चक्षुरादिसामग्रीभेदादेव हि
तज्ज्ञानप्रतिभासभेदः स्यात् । सहकारफलादिद्रव्यं तु रूपादिस्वभाव-
रहितमेकमनंशमेव भवेत् । चक्षुरादिबुद्धौ प्रतिभासमानत्वात् रूपादेः
कथं सहकारफलादिद्रव्यस्य तद्रहितत्वमिति चेत्, तर्हि तैल-
शोषादिविचित्रकार्यानुमानबुद्धौ शक्तिनानात्वस्य प्रदीपाद्यर्थानां १५
प्रतीतेः कथं तद्रहितत्वं स्यात् । प्रत्यक्षबुद्धौ प्रतिभासमाना रूपादय
एव परमार्थसन्तो न त्वनुमानमतौ परिस्फुरन्त्यः शक्तय इत्यप्यसु-
न्दरम् । अदृष्टेश्वरादेरपरमार्थसत्त्वप्रसङ्गात् । प्रदीपादिद्रव्यस्यैकस्य
वर्त्तिकादिसामग्रीभेदादाह्लादिकार्यनानात्वं न पुनस्तच्छक्तिस्वभाव-
भेदादित्यप्यविचारितरमणीयम् । रूपादेरप्यभावानुषङ्गात् । शक्यं हि २०
वक्तुं सहकारफलादिद्रव्ये चक्षुरादिसामग्रीभेदाद्रूपादिप्रतिभासभेदो न
पुना रूपाद्यनेकस्वभावभेदादिति । तत्र प्रमाणप्रतिपन्नत्वादूपादिव-
च्छक्तीनामपलापो युक्तः ।

यच्चान्यदुक्तं किमसौ शक्तिमतोऽभिन्ना भिन्ना वेत्यादि । तत्राद्यपक्ष-
शक्तिः शक्तिमतो भिन्ना द्वयमनभ्युपगतमेव । भेदाभेदपक्षस्यैव स्वीकारात् ।
अभिन्ना वेति पक्षखण्ड- शक्तिमतो हि शक्तिर्भिन्ना । तत्प्रत्यक्षत्वेऽप्यस्याः
नपूर्वकं भेदाभेदपक्षस्य
व्यवस्थापनम् । प्रत्यक्षत्वाभावात् । कार्यान्यथानुपपत्त्या तु प्रती-

५ यमानासौ तद्वतो विवेकेन प्रत्येतुमशक्यत्वादभिन्नेति । न चात्र विरो-
धाद्यवतारः । भेदाभेदात्मकवस्तुनो जात्यन्तरत्वात् । मेचकज्ञानव-
त्सामान्यविशेषवच्चेति । ततः कार्यकारणभावप्रतिनियमं प्रतिजानानैः
प्रतिपदार्थं स्वात्मभूतमतीन्द्रियकार्यैकसमधिगम्यं विचित्रं रूपान्तरं
शक्यपराभिधानं प्रेक्षादक्षैः प्रतिपत्तव्यम् । एवं च

१० सन्नीतिनिश्रेणिवशात्प्रसिद्धिप्राप्तादमारूढवती कथञ्चित् ॥

नित्या विभिन्ना च विचित्ररूपा शक्तिः परोक्षा निखिलार्थसार्थे ॥३०९॥

तस्यां चार्थापत्तेरनुमानान्तःप्रतिष्ठरूपाया नापहोतुं शक्यं प्रतीय-
मानं प्रमाणत्वम् ।

यत्पुनः शाब्दप्रमाणपूर्विकाया अर्थापत्तेः पीनो देवदत्तो दिवा
१५ न भुङ्क्ते इति निदर्शनमदर्शं जैमिनीयैः । तत्र
मीमांसकसंमतार्थापत्तेः
खण्डनम् । वाक्यखण्डलककल्पनमनुपपन्नम् । अर्थस्यैव
कार्यलिङ्गद्वारतः कल्पयितुमुपपन्नत्वात् ।

यथैव हि प्रत्यक्षतः स्थूलं कचिद्भूममालोक्य तत्कारणं
धूमकेतनमनुगच्छन्ति ते तथैवागमादिनाधिकरणभोजनाभाववि-
२० शिष्टं पीनत्वाख्यं कार्यमवधार्य तत्कारणं रजनिमोजनमप्यनुमिन्वन्तु ।
कोऽत्र विशेषः । लिङ्गस्य तु कचित् प्रत्यक्षात्प्रतिपत्तिः कुत्रचिद्विवेचना-
दिति नायं गरीयान् विशेषः । अथापरिपूर्णवचनं यथोचितां प्रतीति-
मेव कर्तुमशक्तमिति चेत् । तर्हि पीनो देवदत्तो दिवा न भुङ्क्ते

१ ' प्रसाद ' इति प, पुस्तके पाठः । २ ' स्थूलं ' इति नास्ति प, पुस्तके ।

इत्यतस्तत्पीनत्वेप्रतीतिर्न भवति । ननु भवति साकाङ्क्षा तु भवति न
 च साकाङ्क्षप्रतीतिकारिणस्तस्य प्रामाण्यमिति तदेव तावत्पूरयितुं
 युक्तमिति चेत् । तदपि न परीक्षाक्षमम् । यतः कस्यात्र साकाङ्क्षत्वं
 शब्दस्य तदर्थस्य तदवगमस्य वा । शब्दस्य तावदर्थनिरपेक्षस्य न
 कदाचिदाकाङ्क्षा । अनभिव्यक्तशब्दवत् । अर्थस्तु साकाङ्क्षः सन्नर्थान्तर- ५
 मेव कल्पयतु किं फलं वचनकल्पनायाः । अवगमोऽप्यर्थगोचर एव
 साकाङ्क्षो भवति न शब्दगोचरः श्रवणकरणकः । तस्मादवगमनैराका-
 ङ्क्षसिद्धये तदर्थकल्पनैव साधीयसी । वाक्यखण्डलककल्पनापि ह्यर्था-
 वगतिसिद्धयर्थमित्यर्थकल्पनैवास्तु किं सामान्वान्तरेण । अथ कल्प्यमा-
 नस्यार्थस्यानागमिकत्वं प्राप्नोतीत्युच्यते । तर्हि वाक्यशकलकल्पनापक्षे १०
 सुतरामनागमिकः सोऽर्थः स्यात् । कल्प्यमानस्य तस्यागमादन्यत्वात् ।
 श्रुतोऽनुमितश्च द्वेषाऽप्यशगम एवायमिति चेत्, श्रौतश्च श्रौतार्थानु-
 मितश्च द्विप्रकारोऽप्यागमार्थ एव भविष्यत्वसौ किं वाक्यांशविधानेन ।
 तेन श्रूयमाणमवचनप्रतिपाद्यार्थसामर्थ्यलभ्यत्वादेव तस्यागमार्थता
 भविष्यतीत्यर्थ एव कल्पयितुमुचितः । अपि च यस्मिन्नकल्पितेऽ- १५
 नुपपत्तिस्तदर्थपत्त्या प्रमीयते । रात्रिसम्बन्धे चानवगते भोजनस्या-
 नुपपत्तिः । कालसम्बन्धाभावेन ह्येषानुपपत्तिः सा कालान्तरसम्बन्धमेव
 कल्पयितुमलम् । अथार्थसद्भावेन कल्पयितुमर्थापत्तिः प्रवर्तमाना
 तस्य सविकल्पकज्ञानवेद्यत्वात् सविकल्पकज्ञानानां च शब्दपुरस्सरत्वात्
 पुरोवर्तिनि शब्द एव पर्यवस्यति । स च शब्दः स्वार्थमुपस्था- २०
 पयतीति । तदसम्भक् । एवं सविकल्पकप्रत्यक्षानुमानोपमानादेरपि
 प्रामाण्यस्य सकलस्य शब्द एव पर्यवसानप्रसङ्गात् । यदि च शब्द-
 मात्रमुपपादकमुच्यते । तर्हि पीनो देवदत्तो दिवा न मुहुः इति यदा
 प्रपुण्य पुनरेवमुच्यते यामिन्यामतीति । तदा यामिनीशब्देऽत्तिशब्दे

१ 'पीनताप्रतिपत्ति' इति प. पुस्तके. पाठः । २ 'अर्थास्तु' इति प. भ.
 पुस्तकयोः पाठः । ३ 'अ' इति नास्ति प. भ. पुस्तकयोः ।

- वाऽव्युत्पन्नस्य पूर्वश्रुतवाक्यार्थाविषयानुपपत्तिरुपरमेत । न चैवम् । ततः
शब्दाद्भोजनस्य रात्रिसम्बन्धेऽवगत एव तदुपस्तेः । ततोऽर्थस्यैव
साक्षादुपपादकत्वमिति न सर्वथा वाक्यखण्डलकविषया श्रुतार्थापत्तिः
श्रेयसीति । यच्चाार्थापत्तिपूर्विकायां अर्थापत्तेरुदाहरणं शब्दकर्तृकार्य-
५ प्रत्यायनान्यथानुपपत्तिप्रतिपन्नवाचकशक्त्यन्यथानुपपत्त्या शब्दे नित्यत्व-
कल्पनेति मीमांसकैर्दर्शितम्, तदपि न मीमांसासहम् ।
वाचकशक्तेर्नित्यत्वकल्पनां प्रत्यन्यथानुपपत्तेरभावात् । पराकरिष्ये च
पुरतः शब्दस्य नित्यत्वमित्यलमिह प्रपञ्चेन । अथ भवत्वन्यासामर्थापत्ती-
नामनुमानान्तःपातोऽभावपूर्विकार्थापत्तेस्तु कथमयमुपपद्यते । उच्यते ।
१० जीवतो गृहाभावेन लिङ्गभूतेन बहिर्भावानुमानात् । तथाहि जीवतश्चै-
त्रस्य सन्नन्यभावो बहिस्तद्भावपूर्वको जीवतस्सन्नन्यभावत्वात् प्राज्ञो
स्थितस्य गृहे जीवदभाववत् । यद्वा चैत्रो बहिरस्ति गृहासंसृष्टजीवना-
धारत्वात् स्वात्मवदिति । ननु साधनप्रतीतिसमय एव साध्यस्य
प्रतीयमानत्वेन प्रमेयानुप्रवेशाख्यदोषप्रसङ्गान्नेदमनुमानम् । तथा ह्यागमा-
१५ वगतजीवनस्य गृहाभावेन चैत्रस्य बहिर्भावः परिकल्प्यते । इतरथा
मृतेनानैकान्तिको हेतुः स्यात् । अभावश्च गृहीतः सन् बहिर्भावं
गमयति नागृहीतो धूमवत् । अभावग्रहणं च सकलसदुपलम्भकप्रमाण-
प्रत्यस्तमयपूर्वकम् । इह च सदुपलम्भके आगमप्रमाणे सति कथमभावः
प्रवर्ततेति सन्नानि प्रवर्तमान एवासौ सदुपलम्भकं प्रमाणं पृथग्विषयम-
२० वस्थापयति बहिरस्य भावो गृहे त्वभाव इति । तेन जीवतो बहिर्भाव-
व्यवस्थापनपूर्वकगृहाभावग्रहणोपपत्तेः स्पष्टं प्रमेयानुप्रवेशलक्षणो
दोषः । अनुमाने तु धूमादिलिङ्गग्रहणसमये मनागपि तदनु-
मेयदहनादिलिङ्गानुप्रवेशस्पर्शो न विद्यत इति । नैतदुपपन्नम् ।

१ 'यथार्थापत्ति' इति प. भ. पुस्तकयोः पाठः । २ 'पूर्विका' इति भ.
पुस्तके पाठः । ३ 'न' इति नास्ति भ. पुस्तके । ४ 'परिकल्प्य' इति प. भ.
पुस्तकयोः पाठः । ५ 'स्पष्टः' इति प. पुस्तके पाठः । ६ 'एतद्' इति नास्ति प.
पुस्तके ।

यतः किं प्रमेयमभिममतत्र भवतां येन तदनुप्रवेशो दोषः स्यात् । किं सत्तामात्रमुत बहिर्देशविशेषणम् । सत्तामात्रं तावदागमादेवावगतमिति न प्रमाणान्तरप्रमेयतामवलम्बते । बहिर्देशविशेषितं तु सत्त्वं भवति प्रमेयम् । तस्य जीवदृहाभावग्रहणकालेऽनुप्रवेशः कुतस्त्य इति चिन्त्यम् । गृहाभावग्राहकं हि प्रमाणं गृह एव सदुपलम्भकप्रमाणा- ५ वकाशमपाकरोति न बहिःसदसत्त्वचिन्तां प्रस्तौति । मृतस्य जीवतो वा दूरे प्राङ्गणेऽपि वा तिष्ठतश्चैत्रस्य गृहाभावपरिच्छेदे विशेषाभावात् । जीवनविशिष्टस्तु गृहाभावः प्रतीयमानो लिङ्गतामश्नुते । व्यभिचारनिरासात् । न च विशेषणग्रहणमेव प्रमेयग्रहणम् । जीवनमन्यदन्यच्च बहिर्भावाख्यं प्रमेयम् । नतु जीवनयत्नविशिष्टगृहाभावप्रतीतिरेव बहि- १० र्भावप्रतीतिः । न हि दहनाधिकरणधूमप्रतीतिरेव दहनप्रतीतिः । ननु धूमादन्य एव दहनः । इहापि गृहाभावजीवनाभ्यामन्य एव बहिर्भावः । पर्वतहुतवहयोः सिद्धत्वात् मत्वर्थमात्रं हि तत्रापूर्वमनुमेयमेवमिहापि बहिर्देशयोगमात्रम् । यदि तु तदधिकं प्रमेयमिह नेप्यते । तदा गृहाभावजीवनयोरभावागमाख्यप्रमाणाभ्याम- १५ वधारणादानर्थक्यमर्थापत्तेः । तस्मात्प्रमेयान्तरसद्भावात्तस्य च जीवदृहाभावलक्षणलिङ्गग्रहणसमयेऽननुप्रवेशान्न प्रमेयानुप्रवेशो दोषः । अर्थापत्तावपि तुल्य एवायं दोषः । तत्राप्यर्थादर्थान्तरकल्पनाभ्युपगमात् । “ दृष्टः श्रुतो वाऽर्थो नोपपद्यत ” इत्यर्थकल्पनेत्येवं ग्रन्थोपनिबन्धनात् । तस्य तस्मात्प्रतीतिरिति हि यत्र व्यवहारस्तत्रावश्यं तत्प्र- २० तीतौ तदनुप्रवेशो दोष एष । स्वभावहेताविव तद्बुद्धिसिद्ध्या तत्साध्यसिद्धेः प्रमाणान्तरवैकल्यादिति ।

१ 'यत्न' इति नास्ति प. भ. पुस्तकयोः । २ 'अधिकरणात्' इति प. पुस्तके पाठः । ३ मीमांसाभाष्ये पु. ८ पं. १७. ४ 'अन्यथा' इत्यधिकं भ. पुस्तके । ५ 'नोपपद्य' इति प. पुस्तके पाठः ।

अभावप्रमाणं तु प्रत्यक्षादेवान्तर्भवतीति न तद्वारेणाप्यभिमतप्रमाणसङ्ख्याव्याघातः । यत्तु तत्समर्थनाय प्रत्यक्षादेरमीमांसकसमन्तस्याभावप्रमाणस्य सन्निवेशं खण्डनम् ।

५

रूपेणापरिणतः कथञ्चिद्वा । तत्राद्यविकल्पे माता मे बन्ध्येत्यादिवत् स्ववचनविरोधः । सर्वथा हि यद्यात्मा ज्ञानरूपतया न परिणतः कथमभावपरिच्छेदकः । परिच्छेदस्य ज्ञानधर्मत्वात् । परिच्छेदकत्वे वा कथमसौ सर्वथा ज्ञानरूपतया न परिणतः । अथ कथञ्चित् । तथा हि अभावविषयं ज्ञानमस्ति निषेधविषयं तु नास्तीति ।

१० तर्हि तज्ज्ञानमेवाभावप्रमाणं स्वाद्यात्मा । तच्चोन्द्रियान्यव्यातिरेकानुविधायित्वात्प्रत्यक्षमेव । द्वितीयपक्षे यदन्यवस्तुनि अभावांशे विज्ञानं तत्प्रत्यक्षमेव । भावांशवदभावांशेऽप्यक्षाणां प्रवृत्त्यविरोधात् । एतेन यदभावप्रमाणस्यासाधारणविषयप्रदर्शनाय प्रमाणपञ्चकं यत्रेत्याद्युक्तम् । तदपि प्रत्युक्तम् । प्रत्यक्षादेरभावांशग्राहकत्वोपपत्तेस्तत्राभावप्रमाण-

१५ कल्पनाया निरूपयोगादिति । यदप्यभावज्ञानस्य प्रत्यक्षताप्रतिक्षेपाय गृहीत्वावस्तुसद्भावमित्याद्यभिहितम् । तदप्यवद्यम् । अक्षापेक्षया जायमानत्वेन प्रत्यक्षताया एव तत्रोपपद्यमानत्वात् । यत्तु भूदेशग्रहणजन्मन्येवाक्षाणामुपयोगित्वादक्षापेक्षित्वमन्यथासिद्धमभावज्ञानस्येत्युक्तम् । तदनुपपन्नम् । न खलु ज्ञानद्वयं क्रमेणोत्पद्यमानमिदमनुभूयते प्रथममि-

२०न्द्रियजं भूप्रदेशज्ञानं ततः प्रतियोगिस्मरणे सति मानसमिन्द्रियानपेक्षं नास्तिताज्ञानं च । एकस्यैव कुम्भादिविविक्तभूप्रदेशग्राहिणो ज्ञानस्याभावग्राहित्वेनाप्यनुभूयमानत्वात् तस्य चेन्द्रियजत्वेन त्वद्यापि प्रतिपन्नत्वात् नान्यथासिद्धमक्षापेक्षित्वमभावज्ञानस्य । एवं च भूतलादिवस्तुग्रहणघटादिप्रतियोगिस्मरणलक्षणाऽभावप्रमाणजनिका सामग्री निर-

१ 'किंसात्मबुद्धयसर्वथा' इति प. भ. पुस्तकयोः पाठः । २ 'परिणतं' इति प. पुस्तके पाठः । ३ 'अपि इत्यधिकं' प. भ. पुस्तकयोः । ४ अथेत्यधिकं प. भ. पुस्तकयोः ।

स्ता । तज्जन्यत्वेनाभ्युपेतस्य प्रत्यक्षाद्यतिरिक्तस्याभावप्रमाणस्य प्रति-
क्षिप्तत्वात् । किं च भूतलादिकं वस्तु प्रत्यक्षेण घटपटादिभिः प्रति-
योगिभिः संसृष्टं प्रतीयतेऽसंसृष्टं वा । तत्राद्यः पक्षोऽनुपपन्नः । प्रतियोगि-
संसृष्टस्य भूतलादिवस्तुनः प्रत्यक्षेण प्रतीतौ तत्र प्रतियोग्यभावग्राहक-
त्वेनाभावप्रमाणस्य प्रवृत्तिविरोधात् । प्रवृत्तौ वा न ग्रामाण्यम् । प्रति- ५
योगिनः सत्त्वेऽपि तत्प्रवृत्तेः । द्वितीयपक्षे त्वभावप्रमाणवैयर्थ्यम् ।
प्रत्यक्षेणैव प्रतियोगिनां कुम्भादीनामभावप्रतिपत्तेः । अथोच्यते न
संसृष्टं नाप्यसंसृष्टं प्रतियोगिभिर्भूतलादिवस्तु प्रत्यक्षेण गृह्यते वस्तु-
मात्रस्य तेन ग्रहणाभ्युपगमादिति । तदपि दुष्टम् । संसृष्ट-
त्वासंसृष्टत्वयोः परस्परपरिहारस्थितिरूपत्वेनैकरूपनिर्वेधेऽपरविधानस्य १०
परिहर्तुमशक्यत्वात् । प्रतियोगिनश्च घटादेः स्मरणमनुभूतस्यैव
नान्यथा । अतिप्रसक्तेः । तदनुभवश्चान्यासंसृष्टतयाभ्युपगन्तव्यः ।
तस्याप्यन्यासंसृष्टताप्रतिपत्तिस्तदन्यप्रतियोगिस्मरणात् । तत्राप्यमेव
न्याय इत्यनवस्था । अथ प्रतियोगिनो भूतलस्य स्मरणाद्धटस्यान्या-
संसृष्टता प्रतीयते तत्स्मरणाच्च भूतलस्य तदितरेतराश्रयः । तथाहि न १५
यावद्धटासंसृष्टभूभागप्रतियोगिस्मरणाद्धटस्य भूतलासंसृष्टताप्रतिपत्तिर्न
तावत्तत्स्मरणाद्धूतलस्य घटासंसृष्टताप्रतिपत्तिर्यावच्च भूतलस्य घटासं-
सृष्टता न प्रतीयते न तावत्स्मरणेन घटस्येति । तस्मादन्वप्रतियोगिस्मरणम-
न्तरेणैवाभावांशो भावांशवत्प्रत्यक्षोऽभ्युपगन्तव्यः । भूतलासंसृष्टघटदर्श-
नाहितसंस्कारस्य च पुनर्घटासंसृष्टभूभागदर्शनानन्तरं तथाविधघटस्मरणे २०
सत्यस्यात्राभावप्रतिपत्तिः प्रत्यभिज्ञानमेव । यदा तु सर्वं सर्वत्र विद्यते
इति दुरागमाहितसंस्कारः स्यात्प्रतिबोध्यते । यद्यत्रोपलब्धि-
लक्षणप्राप्तं सन्नोपलभ्यते तत्तत्रासदिति व्यवहर्तव्यं यथा सत्त्वे रजस्त-
मसी तथा चात्र घट इति । तदाप्यनुमानमेवेति काभावप्रमाणस्या-
वकाशः । यच्च न तावदिन्द्रियेणैवेत्याद्युक्तम् । तदपि न युक्तम् । २५

- यस्मादिन्द्रियाणामभावज्ञानाजनकतायामभावांशेन सह सम्बन्धाभावो निबन्धनमभिधीयते । तत्र कस्य सम्बन्धस्याभावः । किं संयोग-लक्षणस्य योग्यतारूपस्य वा । नाद्यः कल्पः श्रेयान् । संयोगस्थेन्द्रियाणां ज्ञानजनकत्वं प्रत्यप्रयोजकत्वात् । चक्षुषः संयोगाभावेऽपि
- ५ भावांशे ज्ञानजनकत्वस्य प्रसाधयिष्यमाणत्वात् । नापि द्वितीयः । योग्यतालक्षणस्य संबन्धस्थेन्द्रियाणामभावांशेऽपि सद्भावाविरोधात् । योग्यता हि कार्यदर्शनावसेया । कार्यं च ज्ञानाख्यमिन्द्रियाणां भावांशवदभावांशेऽपि उपलभ्यत एवेति । एतेन 'ननु भावादभिन्नत्वात्सम्प्रयोगोऽस्ति तेन चे' इत्याशङ्क्य 'न ह्यत्यन्तमभेदोऽस्ति रूपादिव-
 १० दिहापि नः' इति यत्समाहितं तदपि प्रतिहतम् । अनभ्युपगतोपालम्भत्वात् । भावांशेऽपीन्द्रियाणां ज्ञानजनकत्वं प्रति संयोगस्याप्रयोजकत्वेनाभिहितत्वात् । न चाप्यनुमानत्वमित्याद्यनुपपन्नमुक्तम् । बह्व्यादिकारणाभावज्ञानाज्जायमानस्य धूमादिकार्याभावज्ञानस्यानुमानत्वसम्भवात् । यत्त्विन्द्रियादिसामग्रीसमुद्भूतं कुम्भाद्यभावज्ञानं तस्य
- १५ प्रत्यक्षत्वेनानुमानत्वमस्माभिरभ्युपगतमेव । यच्चान्यदवाचि मेयो यद्वदभावो हीत्यादि । तत्र भावरूपेण प्रत्यक्षेण नाभावो वेद्यत इति प्रतिज्ञाऽन्यासंसृष्टभूतलग्राहिणा प्रत्यक्षेण निराक्रियते । अनुष्णाग्नि-प्रतिज्ञेव तदौष्ण्यग्राहिणा प्रत्यक्षेण । भावात्मके यथा मेये इत्यसम्बद्धम् । अभावादपि भावप्रसिपत्तेः । यथा गगनतले पत्रादीनामधः
- २० पाताभावाद्वायोरिति । भावाच्च बह्व्यादेः शीताभावस्य प्रतीतिः सकललोकप्रतीता । यो यथाविधः स तथाविधेनैव गृह्यत इत्यभ्युपगमे चाभावस्य मुद्गरादिभावजन्यत्वाभावः स्यात् । शक्यं हि वक्तुं यो यथाविधः स तथाविधेनैव जन्यते यथा भावो भावेन अभावश्चाभावस्तस्मादभावेनैव जन्यते । प्रत्यक्षबाधा चान्यत्रापि समाना । प्रागभावादि-
 २५ चतुर्विधाभावस्य चाभावप्रमाणविषयतया परैः परिकल्पितस्य

यथा निरासस्तथाग्रे वक्ष्यते । ततश्च क्षीरे दध्यादि यन्नास्तीत्यादि-
कारिकाग्रन्थः प्रतिक्षिप्तो लक्षयितव्यः । यच्च वस्त्वसंकरसिद्धेश्च तेनाभाव-
प्रमाणतेत्यादि । तदपि न । तस्यापि प्रत्यक्षादिप्रमाणत एव प्रसिद्धत्वात् ।
कथं प्रत्यक्षादेरभावस्य परिच्छित्तिरिति चेत् । ननु भावस्यापि कथं
ततः परिच्छित्तिः । प्रतिभासाच्चेत्, तदितरत्रापि तुल्यम् । न खलु ५
प्रत्यक्षेणान्यसंसृष्टः प्रथमतोऽर्थोऽनुभूयते पश्चादभावप्रमाणादन्यासंसृष्ट
इति क्रमप्रतीतिरस्ति । प्रथममेवान्यासंसृष्टस्य भूतलादेरर्थस्य प्रत्यक्षे
प्रतिभासनात् । न चान्यासंसृष्टार्थवेदनादन्यत्तदभाववेदनं नाम ।
एवं च ।

प्रत्यक्षादेर्मित्ररूपत्वमाप्तं नाभावाख्यं मानमस्तीह षष्ठम् ॥

१०

यस्य ग्राह्यः प्रागभावाद्यभावः श्रद्धाजिह्वैर्जैमिनीयैर्न्यागादि ॥ ३१० ॥

एतेन प्रत्यक्षानुमानागमोपमानार्थापत्तिषु यथाक्रमं द्वित्रिचतुःपञ्च-
प्रमाणवादिनां वैशेषिकसांख्यनैयायिकप्राभा-
उक्तखण्डनातिदेशेन वैशेषिकसांख्यनैयायिकप्रा-
भिकसांख्यनैयायिकप्रा-
भाकराणां खण्डनम् । वसेदम् । उक्तन्यायस्यात्राप्यविशेषात् । १५

ननु नाद्यापि प्रत्यक्षपरोक्षभेदेन प्रमाणद्वैविध्यमवतिष्ठते । सम्भवैति-
ह्ययोः प्रमाणान्तरभावात् । सम्भवो नाम समुदा-
सम्भवैतिह्ययोः प्रमाणा-
न्तरत्वस्य खण्डनम् । येन समुदायिनोऽवगमः । यथा सम्भवति सहस्रे

शतं सम्भवति खार्या द्रोण इति । अनिर्दिष्ट-
प्रवक्तृकं प्रवादपारम्पर्यमितिहोचुर्वृद्धाः इत्यैतिह्यम् । यथेह वृक्षे यक्षः २०
प्रतिवसतीति । तदशोभनम् । सम्भवस्यानुमानेऽन्तर्भावात् । यत्र हि
सहस्रं तत्रावश्यं शतं सम्भवतीत्यन्यथानुपपत्तेः पूर्वमेव ग्रहणात् ।
तथा हि सहस्रं समुदायि शतवत्सहस्रत्वात् पूर्वोपलब्धसहस्रवत् ।
एवं खार्यामपि द्रोणानुमानम् । ऐतिह्यं तु न प्रमाणम् । अनिर्दिष्ट-
प्रवक्तृकत्वेन सांशयिकत्वात् । आप्तवक्तृकत्वनिश्चये त्वागम इति । २५

१ 'दर्शयिष्यते' इति प. भ. पुस्तकयोः पाठः ।

यदपि प्रातिभमक्षलिङ्गशब्दव्यापारानपेक्षमकस्मादेवाद्य मे मही-
 पतिप्रसादो भवितेत्याद्याकारं स्पष्टतया वेदन-
 प्रातिभस्य प्रत्यक्षादावन्त-
 भाविकथनम् । सुदयते । तदप्येतीन्द्रियनिबन्धनतया मानस-

मिति प्रत्यक्षकुक्षिनिक्षिप्तमेव । यत्पुनः प्रिय-
 ५ प्रातिप्रभृतिफलेन सार्द्धं गृहीतान्यथानुपपत्तिकान्मनःप्रसादोद्वेगादेर्लिङ्गा-
 दुदेति । तत्पिपीलिकापटलोत्सर्पणोत्थज्ञानवदस्पष्टमनुमानमेवेति परो-
 क्षान्तर्गतमेव । प्रतिभातमेव नतु निश्चितं इति लौकिकव्यपदेशादनवधा-
 रणात्मकमप्रमाणमेवैतत्किं तदन्तर्भावचिन्तयेति कश्चित् । नासौ
 विपश्चित् । यतः सकलमेवेदमनवधारणात्मकमुच्येत किञ्चिद्वा ।

१० नाद्यः पक्षः । प्रायशोऽवधारणात्मकस्यैवास्त्योत्पादात् । अनवधारणात्म-
 कस्य तु तस्य प्रामाण्यमेव नास्तीति नास्थान्तर्भावं वयमपि ब्रूमः ।

तस्मादवस्थितमिदं प्रत्यक्षपरोक्षभेदतो द्वेधा ॥

एतत्प्रमाणतत्त्वं सर्वभिदां संग्रहप्रवणम् ॥ ३११ ॥ १ ॥

तत्राद्यं भेदं व्याचष्टे—

१५

॥ स्पष्टं प्रत्यक्षमिति ॥ २ ॥

स्पष्टं विशदं यद्विज्ञानं तत्प्रत्यक्षमिति प्रत्येयम् । अत्र च प्रयोगः ।
 प्रत्यक्षं स्पष्टज्ञानात्मकं प्रत्यक्षत्वाद्यत्तु न च स्पष्टज्ञानात्मकं तन्न प्रत्यक्षं
 यथानुमानं प्रत्यक्षं च विवादाध्यासितं ततः स्पष्टज्ञानात्मकमिति ।

२०

अनेनाकस्माद्भूमदर्शनाद्बहिरत्रेति ज्ञानं यावान् कश्चिद्भूमवान्
 प्रज्ञाकरगुप्तादेः
 खण्डनम् । प्रदेशः स सर्वोऽग्निमानित्यादिव्याप्तिज्ञानं चास्पष्ट-
 मपि प्रत्यक्षमाचक्षाणः प्राज्ञमानी प्रज्ञाकरगुप्ता-

दिरवर्जितः, अनुमानस्याप्येवं प्रत्यक्षतापत्त्या
 प्रत्यक्षमेवैकं प्रमाणं स्यात् । अपि च । अकस्माद्भूमदर्शनाद्बहिरत्रेति
 ज्ञाने सामान्यं वा प्रतिभासेत विशेषो वा । यदि सामान्यम् । न

१ अनिन्द्रियेति प. भ. पुस्तकयोः पाठः । २ ' निश्चय ' इति प. भ. पुस्त-
 कयोः पाठः । ३ ' च ' इति नास्ति प. पुस्तके । ४ अवज्ञातः—खण्डितः ।

तर्हि तज्ज्ञानं प्रत्यक्षम् । तस्य सामान्यगोचरत्वास्वीकारात् । तत्स्वी-
 कारे वा प्रमेयद्वैविध्यात्प्रमाणद्वैविध्यमित्यङ्गीकारस्य भङ्गप्रसङ्गः । सवि-
 कल्पकत्वानुपपन्नस्य प्रत्यक्षस्य । अथ विशेषस्तज्ज्ञाने प्रतिभासते ।
 तर्हि ततः प्रवर्तमानस्य प्रतिपत्तुर्वहिविशेषसंशयो न प्रादुर्भवेत्ताणो
 वात्राग्निः पाणो वेति यथा सन्निहिते वह्निविशेषे । न खलु पावकं ५
 सन्निहितमवलोकमानस्य तत्र संशयः समुल्लसति । समुल्लासे वा तस्य
 शब्दाल्लिङ्गाद्वा विशेषं प्रतिपाद्यमानस्यापि प्रमातुरसौ समुल्लसेत् । तथा
 चेदमसङ्गतं भवेत् शब्दाल्लिङ्गाद्वा विशेषप्रतिपत्तौ न तत्र सन्देह इति ।
 तन्नेदमकस्माद्भूमदर्शनाद्वाहिरत्रेति ज्ञानं प्रत्यक्षम् । किं तर्हि लिङ्गदर्शनस-
 मुत्थत्वादनुमानम् । दृष्टान्तावष्टम्भं विनाप्यनुमानं भवतीत्येतच्च पुरस्ता- १०
 दुपपादयिष्यते । व्याप्तिज्ञानमप्यस्पष्टत्वेनाप्रत्यक्षं व्यवहारिणां सु-
 प्रतीतम् । व्यवहारानुकूल्येन प्रमाणचिन्ता प्रतन्यते भवद्भिः ।
 प्रामाण्यं व्यवहारेणेत्यभिधानात् । न च व्यवहारिणां सर्वेऽभ्यादयो
 धूमादयो वा स्पष्टज्ञानगोचरा इत्यभ्युपगमोऽस्ति । अनु-
 मानस्य वैयर्थ्यप्रसक्तेः । समस्तं हि व्याप्यं व्यापकं च स्पष्टत्वेन १५
 युगपन्निश्चिन्वतः प्रमातुर्न किञ्चिदनुमानेन साध्यं सम्भवति । अन्यथा
 योगिनामप्यनुमानबलात्पदार्थनिश्चयप्रसङ्गः । समारोपनिषेधार्थमनु-
 मानस्य प्रवृत्तमानत्वान्न वैयर्थ्यमिति चेत् । तदप्यनुचितम् । निश्चिते
 समारोपस्यासम्भवात् निश्चयसमारोपयोः परस्परं विरुद्धत्वात् । अथ
 कालान्तरभाविस्मारोपनिषेधकत्वेन नानुमानस्य वैयर्थ्यम् । एवं तर्हि २०
 कचिदुपलब्धदेवदत्तस्य पुंसः पुनः कालान्तरेऽनुपलम्भाख्यसमारोपे
 सत्यनन्तरं यत्स्मरणादिकं तस्याप्यवैयर्थ्यं स्यात् । तथा च प्रमाणान्तरमे-
 तदापद्येत । तन्न व्याप्तिज्ञानमप्यस्पष्टत्वात् प्रत्यक्षं युक्तम् ।

ननु चास्पष्टत्वं ज्ञानधर्मोऽर्थधर्मो वा । यदि ज्ञानधर्मः । कथमर्थ-

१ तृणजन्यः । २ पर्णजन्यः । ३ ' सान्नहितं पावकं ' इति प. पुस्तके पाठः ।
 ४ ' किं ' इति नास्ति भ. पुस्तके । ५ ' च ' इत्याधिकं प. पुस्तके । ६ ' मानवै-
 यर्थ्य ' इति प. पुस्तके पाठः ।

- स्यास्पष्टत्वम् । अन्यास्पष्टत्वादन्यस्यास्पष्टत्वेऽतिप्रसक्तिः । अर्थधर्मत्वे पुनरस्य कथमतो व्याख्यादिज्ञानस्याप्रत्यक्षत्वं प्रसिध्येत् । व्यधिकरणाद्धि हेतोः साध्यसिद्धौ काकस्य कास्यर्थाद्वलः प्रासाद इत्यादेरपि गमकत्व-
 प्रसङ्ग इति चेत् । तदपि दुराशामात्रम् । स्पष्टत्वेऽप्येतस्य तुल्यत्वात् । स्पष्ट-
 ५ त्वमपि हि यदि ज्ञानधर्मस्तर्हि कथमर्थे स्पष्टता । अतिप्रसक्तेः । विषये विष-
 यिधर्मस्योपचाराददोषेऽत एवान्यत्राप्यदोषोऽस्तु । संवेदनस्यैव ह्यस्पष्टता
 धर्मः स्पष्टतावत् । यदि तु तस्याः परिच्छेद्यपदार्थधर्मत्वं स्वीक्रियते ।
 तर्हि सर्वदा तथा प्रतिभासप्रसङ्गात्कुतः प्रतिभासपरावृत्तिर्भवेत् । ननु
 विषयिधर्मस्य विषयेषूपचारात्तत्र स्पष्टत्वास्पष्टत्वव्यवहारे विषयिणोऽपि
 १० ज्ञानस्य स्पष्टत्वधर्मतासिद्धिः कुतः । किं तज्ज्ञानगोचरज्ञानान्तरगत-
 स्पष्टत्वास्पष्टत्वाभ्यां स्वतो वा । प्रथमपक्षेऽनवस्था । द्वितीयपक्षे त्ववि-
 शेष्टेण निखिलज्ञानानां स्पष्टत्वमस्पष्टत्वं वा प्रसज्येतेति चेत् । तदप्य-
 चारु । अन्यथैव ज्ञाने स्पष्टत्वास्पष्टत्वधर्मतासिद्धेः । तथा हि प्रबल-
 तरज्ञानावरणवीर्यान्तरायकर्मक्षयोपशमविशेषात्काचिद्विज्ञानस्य स्पष्टत्वं
 १५ विपरीतात्तु तस्मादस्पष्टत्वम् ।

स्पष्टज्ञानस्वरूपत्वं तत्प्रत्यक्षस्य लक्षणम् ॥

व्यवस्थितमिदं युक्तिप्रतीतिभ्यामवधितम् ॥३१२॥२॥

अथ स्पष्टत्वमेव प्रकटयन्नाह—

॥अनुमानाद्याधिक्येन विशेषप्रकाशनं स्पष्टत्वमिति

२०

॥ ३ ॥

अनुमानादिभ्यो वक्ष्यमाणभेदेभ्यः सकाशादाधिक्येनातिरेकेण विशेषाणां नियतवर्णसंस्थानार्थकाराणां प्रकाशनं प्रतिभासनं यस्य ज्ञानस्य तत्स्पष्टत्वं वैशद्यमित्यर्थः । तदुक्तम् ‘अनुमानाद्यतिरेकेण विशेषप्रतिभासनम् ॥ तद्वैशद्यं मतं बुद्धेरवैशद्यमतः परम् ॥१॥’ इति ।

१ ‘परोक्षप्रमाण’ इत्यधिकं प. पुस्तके । २ ‘संस्थानाद्यर्था’ इति प. पुस्तके पाठः ।

कोचितु तार्किकमन्याः प्रतीत्यन्तराव्यवधानेन प्रतिभासनमपि
 प्रतीत्यन्तराव्यवधानेन ज्ञानस्य वैशद्यं वदन्ति । अनुमानादिपरोक्षप्रमाण-
 प्रतिभासनमपि ज्ञानस्य भेदेषु हि धूमादिगोचरप्रतीतिव्यवधानेन धूमध्व-
 वैशद्यमिति वदतां ता- जादिवस्तुनः प्रतीतिरित्यवैशद्यं तेषाम् । प्रत्यक्षे
 किंकमन्यानां जैनमता- नभिज्ञत्वम् । तु नैवं प्रतीत्यन्तरव्यवधानमस्तीति वैशद्यं तस्य । ५
 न ते जैनदर्शनोपनिषदं स्वप्नेऽपि प्रापुः । एवं प्रकारं वैशद्यं वदन्तस्ते
 कथमीहांदिज्ञानस्य सन्देहाद्यपेक्षिणः प्रत्यक्षतां व्यवस्थापयिष्यन्ति ।
 अथ ब्रूयुरपरापरोन्द्रियव्यापारादेवेहादीनामुत्पत्तेः सन्देहाद्यनपेक्षत्वात्प्रती-
 त्यन्तराव्यवधानेन प्रत्यक्षतेति । तदपि प्रतीतिपराङ्मुखम् । ईहादयो हि
 सन्देहादिभ्यः समुपजाययानाः प्रतीयन्त एवेति कथं तदनपेक्षत्वम् । १०
 प्रतीयमानस्यापि कार्यकारणभावस्यात्रापहवे सर्वत्र तदपहवः किञ्च
 स्यात् । अथैकमिदं संवेदनमवग्रहाद्यैतिशयोपेतमित्यत्रापि प्रतीत्यन्तरा-
 व्यवधानमस्तीति । ननु तथापि तदनेकत्वपक्षे प्रतीत्यन्तरव्यवधानमलब्ध-
 समाधानम् । स्याद्वादिना ह्यवग्रहादीनामेकत्वमिवानेकत्वमपि वक्तव्यम् ।
 तदेवं परोदितस्य वैशलयलक्षणान्तरस्यानुपपत्तेर्यथोदितलक्षणमेव वैशद्यं १५
 स्पष्टत्वापरपर्यायं स्वीकार्यम् ।

निरवद्यं चेदं स्पष्टत्वं प्रत्यक्षस्य लक्षणम् । साकल्येनाखिलाध्यक्ष-
 व्यक्तियु सम्भवेनाव्याप्त्यसम्भवदोषानास्पदत्वात् ।
 सूत्रोक्तवैशद्यलक्षण- अतिव्याप्तिस्तु दूरोत्सारितैव । अध्यक्षत्वानभि-
 स्वासम्भवादिदोष- रहितत्वम् । मते कचिदप्येतलक्षणस्यासम्भवात् । समन्ध- २०

कारादौ मलिनवस्तुवेदनमप्यध्यक्षमेव । संस्थानमात्रे तस्यापि स्पष्टत्वात् ।
 ननु च परोक्षेऽपि स्मृतिप्रत्यभिज्ञादित्वरूपसंवेदनेऽस्याध्यक्षलक्षणस्य
 सम्भवादतिव्याप्तिरेवेति चेत्, नैवम् । तस्य परोक्षत्वासम्भवात् ।

१ आदिग्रहणात् अवायधारणाग्रहणम् । लक्षणं तु क्रमेण परि. २ सू. ८, ९,
 १० इत्यत्र द्रष्टव्यम् । २ आदिग्रहणात् उक्तव्यस्य ग्रहणम् । अवग्रहलक्षणं
 परि. २ सू. ७ इत्यत्र द्रष्टव्यम् ।

क्षायोपशमिकसंवेदनानां स्वरूपसंवेदनस्यानिन्द्रियप्रधानतयोत्पत्तेरनिन्द्रियाध्यक्षव्यपदेशसिद्धेः । बहिरर्थग्रहणापेक्षया हि विज्ञानानां प्रत्यक्षपरोक्षव्यपदेशो नतु स्वरूपापेक्षया । स्वरूपे सर्वज्ञानानां स्पष्ट-प्रतिभासत्वेन प्रत्यक्षतयैव व्यवस्थितत्वात् ।

- ५ तस्मान्निर्दोषत्वात्स्पष्टत्वं प्रत्यक्षलक्षणं प्रेक्षावद्विरज्जीकर्तव्यं नेन्द्रिय-
चक्षुषोऽर्थेन सन्निकर्षा- सन्निकर्षोत्पन्नमित्यादि नैयायिककल्पितम् । चा-
भावमसहजानस्य क्षुषसंवेदने तस्यासत्त्वेनाव्यापकत्वात् । चक्षुषोऽ-
नैयायिकस्य क्षुषसंवेदने तस्यासत्त्वेनाव्यापकत्वात् । चक्षुषोऽ-
खण्डनम् । र्थेन सन्निकर्षाभावात् ।

इदमस्मदुदीरितं निशम्य प्रोद्यत्कोपविपाटलीकृताक्षम् ॥

- १० निगदति नितरामभृष्यमाणं तदिदं योगकदम्बकं मिलित्वा ॥ ३१३ ॥

आः किमिदमुच्यते चक्षुषोऽर्थेन सन्निकर्षाभावादिति । अस्ति हि

चक्षुषः प्राप्तार्थपरिच्छे- तत्सद्भावग्राहकमनुमानम् । तथा च व्योम-
दकृत्यमित्यर्थे साध- शिवः “ चक्षुः प्राप्तार्थपरिच्छेदकं व्यवहिता-
कानुमानानां खण्डनम् । प्रकाशकत्वात् यद्यव्यवहिताप्रकाशकं तन्ना-

- १५ प्राप्तार्थपरिच्छेदकं यथा प्रदीपः व्यवहिताप्रकाशकञ्च चक्षुः तस्या-
त्प्राप्तार्थपरिच्छेदकम्” इति । किरणावलीकारोऽपि ‘येषां त्वप्राप्यकारि
चक्षुस्तेषामप्राप्तत्वाविशेषादव्यवहितमिव व्यवहितमपि किन्तु गृही-
यात्” इति वदति तदेव समर्थयते श्रीधरोऽप्येतत् ‘बाह्येन्द्रियत्वात्वागि-
न्द्रियवत्’ इति द्वितीयं च प्राह ।

- २० कश्चित्पुनरुवाच । चक्षुः प्राप्यकारि मौक्तिकत्वाद्यदेवं तदेवं यथा
परशुस्तथा चेदं ततस्तथा । अथ चक्षुषः प्राप्यकारित्वे कथं भूधर-
चन्द्रमसोर्युगपद्ग्रहणम् । तदसत् । युगपत्तद्ग्रहणस्याप्रासिद्धेः । प्रथमतो
हि चक्षुः सन्निहितं महोदरं प्राप्य प्रकाशयति । पश्चाद्दूरचारिणं

१ ‘ च ’ इति नास्ति प. म. पुस्तकयोः । २ किरणावल्यां पृ. २८८ पं. ९.
३ न्यायकन्दल्यां पृ. २३ पं. १५.

हरिणलक्ष्माणम् । युगपत्प्रतिपत्त्यभिमानस्तु शतपत्रपत्रशतव्यतिभेदवदा-
शूयतिनिमित्तकः ।

एवं च लोचनस्य प्रासिध्यत् प्राप्यकारिता श्रुतिवत् ॥

तन्नयनसन्निकर्षाभाववचः सङ्गतिं कथमुपैतु ॥ ३१४ ॥

एषामहो जगदपूर्वपदार्थासिद्धौ

५

कोऽप्येष दुर्द्धरतरः खलु पक्षपातः ॥

किन्त्वभ्यधाधि स न कश्चन युक्तिलेशः

प्राप्नोति यः किमपि हन्त तदानुरूप्यम् ॥ ३१५ ॥

तथा हि यत्परैस्त्वमनुमानम् । तत्र भावचक्षुर्द्रव्यचक्षुर्वा धर्मितया
वर्ण्येत । न तावद्भावचक्षुः । त्वया तस्यावक्षीकोरण धर्मिणोऽप्रसिद्धौ १०
साधनस्याश्रयासिद्धताप्रसक्तेः । कक्षीकोरेऽपि नास्य पदार्थेन प्राप्तिः
सिद्धयति । भावचक्षुः खलवात्मनो बुद्धिलक्षणो गुणः प्राप्तिरपि
पदार्थेन संयोगो गुणः । न च गुणे गुणान्तरमस्ति । निर्गुणत्वात्
तद्गुणानाम् । द्रव्यचक्षुरपि गोलकरूपमन्यद्वा किञ्चिद्भवेत् । आद्यपक्षे
प्रत्यक्षवाधः प्रतिज्ञाभाः । प्रत्यक्षेण परिच्छित्तिकाले पदार्थासम्बद्धस्यैव १५
गोलकस्योपलब्धेः । अन्यथा तदानीं पुंसः पक्षमप्रदेशे प्रकटफोटरो-
पलम्भः स्यात् । पदार्थस्य वा गोलकप्रदेशे प्रतीतिः स्यात् । अथान्य-
त्किञ्चिच्चक्षुरिन्द्रियं धर्मितया छविष्ठाननिष्ठमेवं पटिष्ठमर्थपरिच्छेदे
स्वीक्रियते । तदा स एव तद्देशे पदार्थस्थोपलम्भः स्यात् ।

अथाधिष्ठानदेशात्प्रसरद्रश्मिरूपावयवसमवेतं चक्षुः प्रसृत्यार्थेन सम्ब- २०
द्धयते सम्बद्धं चोपलम्भयति । तदसुलभम् । चक्षुः प्रसृत्य नार्थेन सम्बद्धय
त्त्वगादिवदित्यनुमानवाधापातात् चक्षुषो रश्मिवत्त्वासिद्धेः । अथ
रश्मिवचक्षुस्तैजसत्वात् यदित्यं तदित्यं यथा ज्योतिस्तथाचेदं तस्मा-
त्तथैवतस्तत्सिद्धिः । न चासिद्धं तैजसत्वम् । चक्षुस्तैजसं रूपादिषु
मध्ये नियमेन रूपस्याभिव्यञ्जकत्वाद्यदेवं तदेवं यथा दीपस्तथा २५

१ ' धर्मि तद्यद्यधिष्ठान ' इति प. म. पुस्तकयोः पाठः ।

चेदं तस्मात्तथेत्यतस्तत्सिद्धेः । रूपस्याभिव्यञ्जकत्वादित्युक्ते मनसा व्यभिचारो भवेत् । तादृि रूपव्यञ्जकं न च तैजसमिति तद्व्यवच्छेदार्थं नियमेनेति पदम् । न हि मनो रूपस्यैव व्यञ्जकं गन्धादीनामपि व्यञ्जकत्वात् । एवमपि रूपत्वद्रव्यादिव्यञ्जकत्वोपलब्धेरसिद्धत्वं स्यादिति

- ५ रूपादिषु मध्ये इत्युक्तमिति चेत् । तदसुन्दरम् । इन्दुदीधितिप्रतिबन्धे तदिति प्रतिबन्धे रूपादिष्वित्यादिहेतोरनैकान्तिकत्वात् । न च शुचिरोचिःशोचिःसञ्चयस्यापि तैजसत्वान्न व्यभिचार इति वाच्यम् । उष्णस्पर्शशून्यत्वेन तैजसत्वासम्भवात् । तथा तेजःप्रकरणे वैशेषिकभाष्यम् । ‘ उष्णं एव स्पर्शः ’ इति ।

- १० यत्पुनरुदयनोऽत्राह ‘ एवैकारश्चन्द्रचामीकरचक्षुरादिष्वनुपलम्भहेतुकां विप्रतिपत्तिमपनेतुं, तेषां तैजसत्वेनोष्णत्वानुमानात् ’ इति । तदबन्धुरम् । शशधरेऽद्यापि तैजसत्वासिद्धेः । अथ प्रस्तुतहेतुत एवात्रापि तत्सिद्धिरभिधीयते । तदशैश्यम् । अस्यानुमानबाधितपक्षानन्तरोपन्यस्तत्वेन कालात्ययापदिष्टत्वात् । तथाहि न चन्द्रस्तैजसः १५ शैत्यहेतुत्वात् पाथोवदिति । सति च सुधांशोरतैजसत्वे सुतरां तन्मरीचीनामतैजसत्वम् ।

- यस्त्वयं कस्यचिदागमः । ‘ जलकल्लोलश्चन्द्रस्तत्र प्रतिहतास्तपनांशवः प्रद्योतन्ते शिशिराश्च भवन्ति तत एव शैत्यहेतवः ’ इति । सोऽपि स्वैरालापः । कस्य पयोराशेरयं कल्लोलः । कथं तं विहाय २० विहायस्तलमालम्बे । कुतः परिमण्डल एव कथं न स्पन्दते । काठिन्यमाप्नो वा । तत्प्रतिफलितास्तपनांशाः शिशिराः सुखालोकाः सकलदिवप्रसारिणश्च भवन्ति । कथं च न दिवापि तत्प्रतिफलनमित्यादि विचारचतुःपथासञ्चरिष्णुत्वात् । तथाविधस्यापि स्वीकारे

१ ‘ प्रबन्धे ’ इति म. पुस्तके पाठः । २ ‘ तादिति प्रतिबन्धे ’ इति नास्ति म. पुस्तके । ३ वैशेषिकदर्शने प्रशस्तपादभाष्ये पृ. १५ पं. ८. ४ किरणावल्यां पृ. २८३ पं. २. ५ ‘ बन्धुरं तून्नतानहम् ’ न चतुरस्रमित्यर्थः । ६ अप्रशस्यमित्यर्थः । ७ ‘ तथा च ’ इति प. म. पुस्तकयोः पाठः । ८ आकाशतलम् । ९ ‘ विचारयितुः पथा ’ इति म. पुस्तके पाठः ।

परस्परस्यापि स्वेष्टसिद्ध्या स्वमतव्याधातः । तेजोरूपनयनसन्निकर्षेणा-
पि व्यभिचारी प्रकृतहेतुः । अयं हि रूपादिषु रूपस्यैवामिव्यञ्ज-
कोऽस्ति न च तैजसः ।

अथ द्रव्यत्वे रूपादिषु नियमेन रूपस्याभिव्यञ्जकत्वादिति विशिष्य
हेतुरुच्यते । तदाप्यञ्जनादिनानैकान्तः । अथ तैजसमेवाञ्जनं न पुनः ५
पार्थिवम् । तत्रानुद्भूतस्य तेजोद्रव्यस्य भावादिति चेत् । तदयुक्तम् ।
प्रमाणभावात् । तैजसमञ्जनं रूपावभासने नयनस्य सहकारित्वात्प्रदी-
पवदिति प्रमाणमस्तीति चेत् । तदचतुरस्रम् । चेतसा व्यभिचारस्य
दुष्परिहारत्वात् । अथ रूपस्यैवावभासने नयनस्यैव वा सहकारित्वा-
दित्यवधारणगर्भसाधनोपदर्शनेन सकलानां विषयाणामिन्द्रियाणां वा १०
साधारणस्यान्तःकरणस्य व्यवच्छेदेन व्यभिचारपरिहारः क्रियते ।
तदाऽऽद्यपक्षे हेतुरसिद्धः । द्रव्यादेरपि व्यञ्जनेऽञ्जनस्य नयनसहकारि-
त्वात् । द्वितीये तु दृष्टान्तस्य साधनवैकल्यम् । रूपेऽपि स्वाविषय-
तयावभासं जनयति प्रदीपस्य सहकारितया नयनं प्रत्येव सहकारित्वा-
सम्भवात् । अथ रूपादिषु मध्य इत्यादिहेतोरैवाञ्जनस्य तैजसत्वसिद्धि- १५
रुच्यते । तर्हि निदर्शनं वाच्यम् । प्रदीप एवेति चेत् । न । अस्य
साधनशून्यत्वात् ।

अहो किमिदमुच्यते किं प्रदीपः प्रबोधितो न रूपमभिव्यनक्ति
रसादीनपि चाभिव्यनक्ति । उच्यते । अभिव्यञ्जयत्येवायं स्वान्तर्निमग्ना-
नामगुरुमृगनाभिकर्षूरशकलादीनां सुरभिपरिमलोद्गारं नागकर्णिका- २०
विमर्दककरतलमिव नागकर्णिकादेः । एवं चक्षुषस्तैजसत्वसिद्धयनुमानेऽपि
साधनवैकल्यं दृष्टान्तस्य वाच्यम् । अपि च यदि चक्षुषस्तैजसत्वं
स्यात्तदा कथं न तत्र भास्वरूपोपलम्भः । तेजसि तस्य स्वाभाविक-
त्वात् । अनुद्भूतत्वादिति चेत्, नन्वेवं रूपाभिव्यञ्जकत्वमस्य दुरुप-

पादम् । तथा हि' यदुद्धृतभासुररूपरहितं तत्र रूपाभिव्यञ्जकं यथा
पाथःसंयुक्तस्तनूनपातथा चक्षुः कक्षीकृतं त्वयेति ।

यत्तु भ्रूवधेनावभाषे । 'कथमनुद्धृतरूपागामर्थप्रकाशकत्वमिति

चेत् । न । प्रदीपादिप्रकाशसहितानां तदु-
५ अनुद्धतरूपस्यापि चक्षुः पपत्तेः । अत एव येषामदृष्टसाध्यव्यादुद्धृत-
प्रदीपादिसहकारेणार्थ-
प्रकाशकत्वमिति भूष-
णयतस्तोषपादयूक्तं
रूपा नायना रश्मय उत्पन्नास्तेषां बाह्यप्रकाश-
खण्डनम् । निरपेक्षा एवार्थं प्रकाशयन्ति यथा नक्तञ्चरा-

णाम् । तथा च केषांचिन्नक्तञ्चराणां नायना रश्मयः प्रत्यक्षेणैव दृश्यन्ते'
इति । तदपि न कमनीयम् । कुम्भादेरप्यनुद्धृतभासुररूपपरिकल्पनया

१० प्रदीपादिसहकृतस्य प्रकाशकत्वोपपत्तेः । तस्मात्तैजसत्वेन भासुररूपमेव
नास्तीति कुतस्तत्र तस्यामुद्धृतत्वकल्पनोपपत्तिमतीति चेत् । ननु
चक्षुषोऽपि कुतस्तैजसत्वसिद्धिः । रूपादिषु नियमेनेत्यादिहेतोरेवेति
चेत् । तत एवान्यस्यापि सास्तु । अत्रापि हेतुरसिद्ध इति चेत् ।
लोबनेऽपि कथं सिद्धः । प्रदीपादिसहकृतस्य प्रकाशकत्वोपलब्धेरिति
१५ चेत् । तदन्यत्रापि न नाम नास्ति ।

अथ वृषदंशादिचक्षुरालोकासहकृतमपि प्रकाशकमुपलब्धं नत्वेवं
कुम्भादिरिति चेत् । तत्किमयमाशयस्ते यदालोकसहकृतमेव प्रकाशकं
तत्र तैजसमिति । तर्हि नरनारीनयनानां तादृशमैजसत्वप्रसक्तिः ।
यदप्यवाचि केषाञ्चिन्नक्तञ्चराणां नायना रश्मयः प्रत्यक्षेण दृश्यन्त
२० इति । तदपि यदि परममांसचक्षुषामपेक्षया प्रोक्तम् । अस्मदादिभि-
स्तत्र रश्मीनामप्रतिपत्तेः । वृषदंशदृशोः प्रतीयन्त एवेति चेत् । न ।
तद्गोलकप्रदेशविशेष एव हि तथा प्रतिभासते नतु रश्मयः कश्चित् ।
यदि तु ते तत्र स्युः तदा प्रदीपादिवत्तेऽपि प्रसरन्तो दृश्येरन् । न च
यमर्थं निशि निशाचरः पश्यति स तलोचनरुचिनिचयविच्छुरितो दीप-

१ 'च' इति प. पुस्तके पाठः । २ वृषदंशः—मार्जारः । ३ 'दीपादिवत्'
इति प. पुस्तके पाठः । ४ 'प्रदीप' इति प. भ. पुस्तकयोः पाठः ।

प्रभाप्राग्भारपरिरब्ध इव निकटोपटीकमानमनुष्येण दृश्येत । न च
 तेषामतितनुतरतया न नरान्प्रत्यभिव्यञ्जकत्वमिति वाच्यम् । रात्रि-
 च्चरानपि प्रति तदभिव्यञ्जनविरोधात् । उद्धृतभासुररूपत्वेन हि तेषाम-
 भिव्यञ्जकत्वं तच्चोभयत्र तुल्यम् । यद्वा सन्तु मार्जारनेत्रयोर्मरीचयो
 यत्र चाकचक्रयायमानतास्ति काचित् । यत्र तु गृहगोधिकादि- ५
 चक्षुषि न किञ्चिन्निशि चकास्ति तत्रोद्धृतभासुररूपा रश्मयः सन्तीति
 कः स्वस्थः कथयेत् । दर्शनयोग्यं हि रूपमुद्धृतमुच्यते । अन्यथा मनुष्य-
 नेत्रेषु तदनुद्धृतताभ्युपगमः किंनिमित्तकः स्यात् । अनुद्धृतताभ्युपगमे
 तु गृहगोधिकादिचक्षुरश्मीनामालोकनिरपेक्षाणामेव प्रकाशकत्वम-
 वलोकितमिति कथं प्रदीपादिप्रकाशसहितानां तदुपपत्तेरिति प्रागुक्त- १०
 मुपपद्यते ।

यत्तु तेनैव नेत्ररश्मिष्वनुद्धृतरूपतामनिच्छतावाचि । अथवालोकाव-
 यवसहितेभ्यस्तदवयवेभ्य उद्धृतरूपा एव नायना रश्मयः उत्पद्यन्ते ।
 दृष्टौ हि तेजसामाशुतरविनाशोत्पादौ । रूपस्पर्शौ चोद्धृतानुद्धृतत्वधर्म-
 विकल्पोपेतावित्युद्धृतरूपत्वेनोत्पन्नानामपि रश्मीनामन्यस्मिन्समावेशाद्वि- १५
 वेकेनाग्रहणम् । यथाऽनेकप्रदीपरश्मीनामेकार्थसम्बद्धानामिति । तदपि
 नोपपद्यते । यतो यदि नामालोकमिलितमनुष्यलोचनेष्वेवम् । तथापि
 बहुलनिर्णीथे निरन्तरमञ्जनकुवलयदलश्यामलान्धकारकलापेऽतिशयस-
 ह्छटितविकटकपाटसम्पुटार्धैरकक्रोडे विचरतां गृहगोधिकादिपिपी-
 लिकादिपापीयःप्राणिनां साक्षादपि पश्यतां कथं रश्मीनामुपलम्भो न २०
 भवेत् । तत्रालोकमिलनस्यासम्भवात् । अथ यत्रालोकमिलनं तत्रैव
 तेषामुद्धृतानामुत्पत्तिः । तर्हि गृहगोधिकादिनेत्ररश्मीनामप्रकाशकत्वं
 स्यात् । अनुद्धृतभासुररूपत्वादिति प्रागुक्तान् मुच्यसे ।

१ ' अभिव्यञ्जकं ' इति म. पुस्तके पाठः । २ भित्तिविभेदको महाकायो
 मूषकविशेषः । ३ 'मङ्कुशितकुवलय' इति प. म. पुस्तकयोः पाठः । ४ अपवरकं
 -गृहम् ।

भाषमाणेन निःसारमित्येवं भूषणं त्वया ॥

सत्यं सत्यापयांचक्रे भूषणं भस्मभङ्गिभिः ॥ ३१६ ॥

ततोऽनुद्धूतभाषुरूपस्याभिव्यञ्जकत्वाघटनादसिद्धं ते रूपाभिव्यञ्ज-
कत्वं चक्षुषि । अनुमानबाधितं च चक्षुसस्तैज-
५ चक्षुषस्तैजसत्वस्या- सत्वम् । चक्षुषस्तैजसं न भवति तमःप्रकाश-
सुमानेन बाधनम् । कत्वाद्यत्रैवं न तदेवं यथा प्रदीपस्तथा चेदं
तस्मात्तथेति । न च तमसोऽसत्त्वेनासिद्धं तत्प्रकाशकत्वम् । अस्य प्रसाध-
यिष्यमाणत्वात् । तदेवं तैजसत्वस्यासिद्धत्वात् चक्षुषि रश्मिवत्त्वसिद्धि-
निबन्धनत्वम् ।

- १० अथ कचन निरन्तरतिमिरनिकरकरम्बितापवरककोणे निषण्णस्य
जरन्मार्जारस्येक्षणे प्रत्यक्षतो रश्मिवत्त्वप्रतीतेस्तन्निदर्शनेनान्यत्रापि नेत्र-
त्वहेतुना तत्सिद्धिरभिधीयते । तर्हि तरुणरमणीवीक्षणे कटाक्षलक्षप्रक्षेपाः
प्रेक्ष्यन्ते तत एव करमादिलोचनेऽपि तत्सिद्धिः किं न स्यात् । तस्मान्न
साधर्म्यमात्रेण हेतोर्गमकत्वमपि त्वन्यथानुपपन्नत्वेन । न चात्र तदस्ति ।
- १५ तद्गाहकप्रमाणस्यासम्भवात् । न च मार्जारनेत्रेऽपि रश्मिवत्त्वं नः सिद्ध-
मिति प्रागुक्तम् । तदित्थं दृशो रश्मिवत्त्वाप्रसिद्धेरसम्बद्धमुक्तमधिष्ठान-
देशात्प्रसरद्रश्मिरूपावयवसमवेतमित्यादि । अनुमानबाधितश्च चक्षुषः
प्राप्तार्थपरिच्छेदनपक्षः । तथा हि चक्षुः प्राप्तार्थपरिच्छेदि न भवत्यत्या-
सन्नार्थाप्रकाशकत्वाद्यत्पुनर्नैवं न तदेवं यथा घ्राणं तथा चैतत्तस्मात्त-
२० थेति । न चात्र हेतुरसिद्धः । गोलकसंसर्गिणोऽञ्जनस्य लोचनेना-
प्रकाशनात् । अथात्यासन्नोऽर्थो योग्योऽयोग्यः सामान्यतो वा विवक्षितः ।
आद्यपक्षे हेतोरसिद्धिः । योग्यस्यात्यासन्नस्य सर्वस्य तेन प्रकाशनात् ।
अञ्जनस्य तु न योग्यता । प्रसरतो हि नयनरश्मिसमूहस्य यत्तत्प्रगुण-
देशोऽवस्थितं तदेव चक्षुर्ग्रहणे योग्यम् । न चाञ्जनं तथा । तस्य
२५ पक्षमपुटतटोद्वृङ्गितस्य गोलकान्तर्निःसरतां मूले भृणालसूत्रसूक्ष्मेण
रश्मिसमूहेन सार्थं प्रगुणत्वायोगात् । द्वितीये तु पक्षे व्यभिचारः ।

स्पर्शनादीनामाकाशपरमाणुप्रमुखात्यासन्नायोभ्यपदार्थाप्रकाशकत्वेऽपि
 प्राप्तार्थपरिच्छेदकत्वात् । तृतीयेऽप्ययमेव कलङ्कः । तदखिलं प्रलापमात्रम् ।
 यतो यदि नाम सूक्ष्मरश्मि दंष्ट्रादिस्वकीयालीककल्पनयाञ्जनमयोग्यं
 र्यकल्पि तथापि सकलगोलकव्यापितिमिरकामलादिषु कः प्रतीकारः ।
 ते हि तद्यापित्वादेव तद्रश्मीनां प्रगुणदेशस्थिताः । यथा स्फुटस्फटिक- ५
 काचादिकूपिकाक्रोडोपगतप्रदीपरश्मीनां स्फाटिकादिकूपिका इति । न
 च स्पर्शनेन प्राप्तार्थप्रकाशकेनाप्यत्यासन्नस्याभ्यन्तरशरीरावयवस्पर्शस्या-
 प्रकाशनादत्यासन्नार्थाप्रकाशकत्वस्यानेकान्तः । आभ्यन्तरशरीरावयवानां
 स्पर्शनेन्द्रियकारणत्वेन तत्सम्बन्धिस्पर्शस्य तदविषयत्वात् । अकारणस्य
 तु जलादेः पीयमानस्य शिशिरस्पर्शोऽभ्यन्तरमनुभूयत एव । व्यवहिता- १०
 प्रकाशकत्वादिति हेतुरप्यसिद्धः । कुलिशकाचाभ्रपटलस्वच्छसलिलस्फ-
 टिकोपलान्तरितानामपि पदार्थानामुपलम्भात् । अथ चक्षुरश्मयः । कुलि-
 शादिकं विभिद्य तदन्तरितपदार्थदेशमुपसर्पन्ति ततस्तदुपलम्भः तर्हि
 तूलपटलान्तरितपदार्थोपलम्भः सुतरां भवेत्तस्य सुभेदत्वात् । ये हि
 किमपि कर्कशमतिशयनिशितशस्त्राभेद्यं दम्भोलिस्फाटिकादिकमपि १५
 भिन्दन्ति न ते तूलपटलीं भेदयितुमलमिति कः सकर्णः कर्णेऽपि कुर्वीत ।

यत्पुनरुदयन उदचीचरत् । “ स्फटिकाद्यन्तरितोपलब्धिः प्रसाद-

स्फटिकादीनां प्रसादस्व-
 भावतया तेजोगतेर-
 प्रातबन्धकत्वमि-
 त्युदयनमतस्य
 खण्डनम् ।

स्वभावतया स्फटिकादीनां तेजोगतेरप्रतिबन्ध-
 कतया प्रदीपप्रभावद्भवेदुपपन्ना ” इति । तदपि
 नोपपन्नम् । न हि प्रसन्नतानिमित्तको मूर्त्तद्रव्यस्य २०
 मूर्त्तद्रव्यान्तरेण गतेरप्रतिबन्धः कापि प्रैक्षि ।

किन्तु प्रशिथिलावयवारभ्यत्वनिमित्तकः । यथा तूलादिभिरेव जलादीनां
 न पुनः स्फटिकादिभिः । तद्वदिहापि तूलादय एव नयनरश्मिगतेर-
 प्रतिबन्धकाः । न स्फटिकादयः । स्फटिकान्तर्गतप्रदीपरश्मयस्तु न तं
 भित्त्वा प्रसरन्ति । किन्तु तत्सम्पर्कमासाद्य स्फटिकपरमाणुपुञ्ज एव २५

तथा परिणतः सर्वतः प्रसरति । अत एव पीतरक्तादिकाचकूपिकातो रश्मयोऽपि तच्छायाः प्रसरन्तो दृश्यन्ते । अथ यथा पारदस्यायस्पात्र-
भेदे सामर्थ्यं न पुनरलाबुपात्रभेदे तथा लोचनरोचिषामपि स्फटिकादे-
भेदे शक्तिर्भविष्यति न तूलपटलीभेदे इति चेत् । तदप्रतीतिकम् ।
५ सोऽयं स्फटिकादिरिति निर्णयाद्विनाशव्यवहारस्य तत्र कस्यचिद-
भावाच्च । अथ पूर्वपूर्वकाचादिव्यूहवृत्तावुत्तरोत्तरतद्रूपव्यूहान्तरस्थो-
पपत्तेः प्रदीपज्वालावन्निरन्तरताभ्रान्तिरित्युच्यते । हन्तैवम् ।

कलशकुलिशप्राकाराद्यं त्रिविष्टपकन्दरा-

कुहरकलितं विश्वं वस्तु प्रतिक्षणभङ्गुस्म ॥

१० ज्वलनकलिकावत्किन्वास्मिन्निरन्तरताभ्रमः

प्रभवति वदन्नित्थं शाक्यः कथं प्रतिहन्यते ॥ ३१७ ॥

अथात्मादिपदार्थानां क्षणिकत्वमाचक्षाणं भिक्षुं प्रतिक्षेप्स्यति ।
प्रत्यभिज्ञैवेति चेत् । स्फटिकादावप्यस्येवासौ । सान्यत्र दृढेति चेत् ।
किंकृतं तत्रास्य दाढ्यम् । बाधामावकृतमिति चेत् । प्रकृतेऽपि
१५ तत्समानम् । न हि स्फटिकादौ प्रत्यभिज्ञानस्यैकत्वपरामर्शिनः किञ्चि-
द्बाधकमस्त्यात्मादिवत् । स्फटिकान्तरितार्थोपलम्भेन तद्भेदसिद्धिरेकत्व-
ग्राहकप्रत्यभिज्ञानस्य बाधिकेति चेत् । नैवम् । इतरेतराश्रयापत्तेः ।
भेदसिद्धौ हि स्फटिकादेस्तदन्तरितार्थोपलम्भः सिद्ध्यति तत्सिद्धौ च
भेदसिद्धिरिति । यदि च तथा स्फटिकादेराशूत्पादविनाशौ स्वीक्रियेते
२० तदा चैवं दर्शनान्तरितमदर्शनमपि स्यात् । न च तत्र तदा कस्यचित्
तदनुभूयते । तद्विनाशस्य पूर्वोत्तरोत्पादाभ्यामाशुभाविभ्यां तिरोहित-
त्वान्न तत्रादर्शनं स्यादिति चेत् । नन्वेवं तदुत्पादस्य पूर्वोत्तरविनाशा-
भ्यामाशुभाविभ्यामेव तिरोधानाद्दर्शनमपि माभूत् । तदुत्पादयोः स्वमध्य-
गतविनाशातिरोधाने सामर्थ्यं भावस्वभावत्वेन बलीयस्त्वात् । नतु
२५ निस्स्वभावयोस्तन्नाशयोः स्वमध्यगतोत्पादतिरोधाने । अभावस्वभावत्वेन
दुर्बलत्वादिति चेत् नैतद्भाव्यम् । भावाभावस्वभावयोः समानबलत्वात् ।

तयोरन्यतरबलीयस्त्वे युगपद्वावाभावात्मकवस्तुप्रतिति विरोधात् । न हि वस्तुनो भाव एव कदाचित्प्रतीयते । स्वरूपादिचतुष्टयेनेव पररूपादि-
चतुष्टयेनापि भावप्रतीतिप्रसक्तेः । न चानाद्यनन्तं सर्वात्मकं वस्तु प्रतिभाति । यतस्तथाभ्युपगमः श्रेयान् । नाप्यभाव एव वस्तुनोऽ-
नुभूयते । पररूपादिचतुष्टयेनेव स्वरूपादिचतुष्टयेनाप्यभावप्रतिपत्तिप्रस- ५
ङ्गात् । न च सर्वथाप्यसत्प्रतिभाति । यतस्तदभ्युपगमोऽपि कस्यचित्प्रति-
तिष्ठत । प्ररूपयिष्यते च भावाभावप्रतिभासनम् । ततः सर्वथोत्पादे
विनाशे च पुनः पुनः स्फटिकादौ दर्शनसान्तरस्यादर्शनस्य प्रसङ्गं
तुर्निवारमिति स्थितम् । न चैवं प्रदीपे कथं नैरन्तर्यभ्रम इति वाच्यम् ।
सर्वथोत्पादविनाशयोस्तत्राद्यमानत्वादिति वक्ष्यते । सन्दिग्धव्यति- १०
रेकि च व्यवहिताप्रकाशकत्वम् । अप्राप्तार्थपरिच्छेदित्वेऽपि व्यवहिता-
प्रकाशकत्वस्याविरोधात् ।

यत्तुक्तमप्राप्तत्वाविशेषाद्व्यवहितवत्कुड्यादिव्यवहितमपि किं न
अप्राप्तार्थपरिच्छेदपक्षे गृहीयादिति । तदप्यसङ्गतम् । योग्यतावशेनैव
व्यवहितस्यापि प्रका- तेन प्रकाशनात् । अभ्युपगतं च भवताप्येतत् । १५
शकत्वमिति किर- कथमन्यथा स्फटिकान्तरितस्येव समलजलान्त-
णावलिकारोक्तप्रस रितस्यापि भावस्योपलम्भो न भवेत् । अथ
ज्ञस्यापाकरणम् । पाथो विध्वंसितत्वाल्लोचनतेजो न तद्विच्छादर्थेन

सम्बध्यते इति कथं तदुपलम्भः । तर्हि स्वच्छसलिलान्तरितस्यापि
तस्यानुपलम्भः स्यात् । कथं वा कुड्यादेर्न रश्मिभिर्भेदः । नहि तत्तेजो २०
विरोधि । स्फटिकादावपि तद्विरोधित्वापत्तेः । प्रसन्नतानिमित्तस्तु
तद्भेदः पूर्वमेव व्यपास्तः । किं च घ्राणं यथा कैरवस्यैवं परमाणोरपि
गन्धं कुतो न प्रकाशयेत् । अथ प्रकाशयत्येव योगिनो घ्राणं परमाणु-
गन्धमपि । नास्मदादेः । तादृगदृष्टविशेषस्याभावात् । महत्त्वाद्युपेत-
द्रव्यगन्धादि तु प्रकाशयति । तादृगदृष्टविशेषस्य सद्भावात् । इत्यदृष्ट- २५

१ 'स्वभाववस्तु प्रतिभासनम्' इति प. पुस्तके पाठः ।

वैचित्र्यात्तद्विज्ञानभावाभाववैचित्र्यम् । तदितरत्रापि तुल्यम् । स्याद्वादि-
नामपि चक्षुरप्राप्यकारि केषाञ्चिदतिशयज्ञानभृतामस्मदाद्योचरविप्रकृष्ट-
स्वविषयस्य परिच्छेदकम् । तादृशतदावरणक्षयोपशमविशेषसद्भावात् ।
अस्मदादीनां तु यथाप्रतीति पदार्थप्रकाशकत्वं स्वानुरूपतदावरणक्षयो-
५ पशमविशेषादित्युभाभ्यामभ्युपगन्तव्या योग्यता । अधिकश्चास्माकमनु-
भवः साक्षी । अनुमानं चानन्तरं निरूपितम् ।

यत्तु कन्दलीकारो व्याकरोति । “योग्यताभावाद्यवहिताग्रहणमिति
चेत् । इन्द्रियस्य तावद्योग्यता विषयग्रहण-
कन्दलीकारोक्तयोग्यता-
खण्डनस्य खण्डनम् । १० सामर्थ्यमस्त्येव तदानीमव्यवहितग्रहणात् ।
विषयस्यापि योग्यता महत्त्वानेकद्रव्यवत्त्वरूप-
विशेषाद्यात्मिका व्यवधानेऽप्यनिवृत्तैव । आर्जवावस्थानमपि तद-
वस्थमिति” । तदप्येतेन निरस्तम् । प्रमातुस्तादृशक्षयोपशमरूपतद्ग्रहण-
योग्यताया अभावात् । कथमन्यथा निशीथिनीनाथरूपस्येव तद्वृत्तेरुपलम्भो
न भवेत् । अथ भास्वरत्वादूरादपिरूपं तस्योपलभ्यते नतु गतिस्तद्वि-
१५ परीतत्वात् तर्हि तदुत्सङ्गसङ्गतः कुरङ्गकलङ्कः सैहिकेयनिकेतनैकदेशश्च
नोपलभ्येत । तद्रूपाभावेन सितत्वेन तदुपलम्भे कतरो गतावपराधः ।
यन्नासौ दृश्यते । तदेवं न व्यवहिताप्रकाशकत्वानुमानं साधीयः । नापि
बाह्येन्द्रियत्वानुमानम् । तत्रापि प्रतिपादितदोषाणां प्रायः प्रसर्पणात् ।

किं च किमिदं बाह्येन्द्रियत्वं चक्षुषः । किं बहिरर्थग्रहणाभिमुख्यं,
२० बहिर्देशावस्थायित्वं, बहिष्कारणप्रभवत्वं वा स्यात् । तत्र प्राचीनं
चेतसा व्यभिचारि । तस्याप्राप्तसुपर्व्वपर्व्वतस्वर्गादिपरिच्छेदकत्वेऽपि
बहिरर्थग्रहणाभिमुख्यतया बाह्येन्द्रियत्वात् । द्वितीयपक्षेऽप्यर्थदेशः शरी-
राद्बहिर्वा बहिर्देशो विवक्षितः । व्यवस्थायित्वमपि पौरस्त्यपक्षेऽर्थदेशाश्रि-
तत्वमर्थाभिमुख्येन प्रवृत्तिर्वा स्यात् । आद्यपक्षे उभयासिद्धिः । चक्षुषो
२५ गोलकान्तर्देशसमाश्रितत्वेन वादिप्रतिवादिभ्यामभ्युपगतत्वात् । दृष्टा-

१ ‘ हि ’ इत्यधिकं प. पुस्तके । २ न्या. कं. पृ. २३ पं. ७.

न्तश्च साधनविकलः । त्वग्निन्द्रियस्यार्थदेशानाश्रित्वात् । द्वितीयपक्षेऽपि प्रवृत्तिरर्थाभिमुख्येन प्रसर्पणरूपो व्यापारः प्रतीत्युत्पादकत्वं वा । प्रथमे प्रतिवाद्यसिद्धिः । न खलु प्रतिवादिना नयनरश्मयोऽर्थदेशेऽपसर्पन्तः स्वीकृताः । तेन नयनस्यातैजसत्वेन प्रतिपादनात् । तत्साधकस्य रूपा-
दिषु नियमैनेत्यादिप्रमाणस्य प्राक्पराकृतत्वेन बाधकस्य चोपन्यस्तत्वे- ५
नोभयासिद्धिर्वा । साधनविकलतात्रापि दृष्टान्तस्य स्पष्टैव । अर्थाभि-
मुख्येन प्रतीत्युत्पादकत्वं पुनर्मनसैवानैकान्तिकम् । अथ शरीराद्ब-
हिर्देशे गोलकस्वरूपे समाश्रितत्वं बहिर्देशावस्थायित्वम् । चेतसा च
व्यभिचारोत्सारणाय बाधेति विशेषणम् । तद्धि देहान्तर्देशसमाश्रित-
मिति । तदप्यबन्धुरम् । इन्द्रियबाह्यत्वस्याप्राप्तार्थपरिच्छेदेनापि सार्द्धम- १०
विरोधात् । न चाविरुद्धं विशेषणं विपक्षेण ततो हेतुं निवर्तयति ।
न च विरोधसाधनसावधानं किञ्चिदिह प्रमाणमस्ति ।

अथ मनसि प्राप्तार्थपरिच्छेदव्यावृत्त्या बाह्येन्द्रियत्वस्यापि व्यावृत्ते-
र्विरोधसिद्धिरभिधीयते । नैवम् । कचिद् साध्यानिवृत्तौ साधननिवृत्ता-
वपि विरोधस्यासिद्धेः । अन्यथा चक्षुरप्राप्तार्थपरिच्छेदि स्पर्शनरसन- १५
नासाश्रोत्रान्येन्द्रियत्वात् मनोवदित्यतः कश्चिच्चक्षुषोऽप्राप्तार्थपरिच्छेदं
प्रसाधयन् कथं प्रतिरोत्स्यते । समस्ति खल्वत्राप्यप्राप्तार्थपरिच्छेदव्या-
वृत्त्या स्पर्शनरसननासाश्रोत्रान्येन्द्रियत्वस्यापि व्यावृत्तिः स्पर्शनादाविति ।
तस्माद्यतिरेकानिश्चयात्सन्दिग्धव्यतिरेको हेतुः । बहिष्कारणप्रभवत्व-
मपि मनसैव व्यभिचारि । आत्मापेक्षया हि बहिष्कारणं पुद्गलतत्त्वं २०
तत्प्रभवत्वं च चक्षुरादीन्द्रियवन्मनसोऽप्यस्त्येव । तस्यापि पौद्गलिकत्वेन
षट्पदार्थपरीक्षायां समर्थयिष्यमाणत्वात् । चक्षुः प्राप्यकारि भौतिकत्वा-
दित्यत्रापि प्राप्यकारीति कोऽर्थः । प्राप्य संयुज्य स्वकार्यं करोतीति
चेत् । ननु प्राप्तिरपि स्वकार्यं तदपि च प्राप्य करोत्यन्यथा वा । प्राप्य

१ 'मध्ये' इत्यधिकं प. भ. पुस्तकयोः । २ 'च' इति नास्ति प. भ. पुस्तकयोः ।

३ 'कचन' इति भ. पुस्तके पाठः ।

चेत्, तर्हि सापि प्राप्तिः प्राप्यैव कर्त्तव्येति प्राप्तिपरम्परोत्पाद एवोप-
शान्तशक्तित्वात्प्रस्तुतकार्यानिष्पत्तेरनवस्था । अन्यथेति पक्षे त्वनयैव
व्यभिचारः ।

अथ ज्ञानरूपकार्यापेक्षयैव चक्षुषः प्राप्यकारित्वसाधनान्नोक्तदोषानु-
५ षङ्गः । ननु कुत एतदासमायुष्मता । प्राप्यकारीति शब्दस्य प्राप्ति-
पूर्वक्रियामात्राभिधानपर्यवसितत्वात् । न च शब्दान्तरमस्ति यत्सन्नि-
धानादयं “ देवस्य शृंगारिणः ” इत्यादिवदभिमतार्थवृत्तिः स्यात् ।

अथ सैन्धवादिवत्प्रकरणवशादस्याभीष्टार्थनिष्ठाभिधीयते । तथोहि
प्राप्य वा चक्षुर्ज्ञप्तिं कुर्यादप्राप्य वेत्यत्र प्रस्तावे प्रोच्यते चक्षुः प्राप्ये-
१० त्यादि । तदपि नोपपन्नम् । एवं सति निदर्शनस्य साध्यशून्यतापत्तेः ।
परश्चधो हि पादपं प्राप्य द्वैधीभावमेव विधत्ते नतु ज्ञप्तिम् ।

अथामिदध्यात्कश्चित्, स्वविषयज्ञप्तिकरणापेक्षया परशुर्निदर्शनमुप-
दर्शितो न च्छिदपेक्षया । तथा च न साध्यवैकल्यं दोषः । प्राप्यैवे-
न्द्रियं तेन ज्ञप्तिकरणादिति । सोऽपि नोपपन्नवक्ता । यतश्चाक्षुषीं स्पा-
१५ र्शनीं वा ज्ञप्तिमपेक्ष्य तेनैतदुच्येत । यदि पौरस्त्यम् । तदा सैव साध्य-
शून्यता निदर्शनस्य । चक्षुरर्थयोः प्राप्तेरद्याप्यसिद्धेः । अथ स्पर्शनीं
तामपेक्षोच्यते । अस्त्वेवम् । किन्तु हेतोर्मेरुणा मनःपरिच्छेदेन व्यभि-
चारः । भौतिकेनापि तेन मनोऽप्राप्तेनैव स्वपरिच्छित्तिकरणात् ।

अथ करणभूतेन येन परिच्छित्तिर्जन्यते स एव प्राप्यकारीह
२० सङ्गतो न विषयत्वेनापि । तर्हि दृष्टान्तान्तरं वक्तव्यम् । न प्रकृतम् ।
अस्तु प्रदीपादिरेवासौ तेन हि करणभूतेन रश्मिद्वारेण प्राप्त एवार्थः
प्रकाश्यत इति चेत् । नैवम् । एवमपि हेतोः प्रतिबन्धानिश्चयात् ।
साधर्म्यमात्रेण तन्निश्चयायोगात् । अप्राप्यकारित्वमपि स्पृशतो भौतिक-
त्वस्य न किञ्चित्परिपन्थिप्रमाणमिति । एतेन कारकत्वादिति साधनं

१ ‘निष्ठता’ इति प. पुस्तके पाठः । २ ‘तथापि’ इति प. भ. पुस्तकयोः पाठः ।

यत्केनचिदुच्यते । तदपि परास्तम् । अयस्कान्तेन च व्यभिचारीदम् ।
तेनाप्राप्तस्यैव लोहस्याकर्षणात् ।

अथ तस्यापि प्राप्तस्यैवाकर्षणम् । अयस्कान्तो हि वायुद्वारेण तदा-
कर्षति यथा पुरुषो नालान्तर्बायुप्रयोगेण पानीयादि । संयुक्तसंयोगश्चात्र
प्राप्तिः । तदसत् । वायोस्तत्राप्रमाणत्वात् । न तावत्प्रत्यक्षं तद्वाह- ५
कम् । अननुभवात् । अनुमानमपि नास्ति । समाकर्षणस्यान्यथानुपप-
त्तिरस्ति इति चेत्, न । अप्राप्तस्याप्याकर्षणोपपत्त्यास्या उपक्षी-
णत्वात् । अप्राप्तस्याप्याकर्षणे कथं न सकललोहाकर्षणम् । प्राप्तस्याप्या-
कर्षणे कथं न तद्देशवर्त्तितृणतूलादिसमाकर्षणम् । तस्यायोग्यत्वादिति
चेत् । अनयैवोक्त्यामृतमास्वादय । सकललोहानामयोग्यत्वादप्राप्तत्वा- १०
विशेषेऽपि नाकर्षणं भवेदस्ति चैतदिति तुल्यम् । वायन्तरं प्रत्येवायस्य
योग्यतेति चेत्, किमेतदेवान्यत्रापि न पश्यसि । किं च कुतोऽयसः
समाकर्षणान्यथानुपपत्तिः । कारकत्वाख्याद्वेतोरिति चेत् । अयमभि-
सन्धिः । सकलं कारकं प्राप्त एव वस्तुनि फलमुत्पादयदवलोकितं कारक
एवायस्कान्त इति । तदनुन्दरम् । इतरेतराश्रयप्रसङ्गात् । कारक- १५
त्वस्य हेतुत्वसिद्धावयस्कान्तस्य प्राप्तार्थसमाकर्षणसिद्धिस्तत्सिद्धौ च
कारकत्वस्य हेतुत्वसिद्धिरिति । यदि च वायुद्वारेण तदाकर्षणमुच्यते ।
तदा तिर्यगेव तदाकर्षणं भवेन्न पुनरूर्ध्वम् । वायोस्तिर्यक्पवनस्वभाव-
त्वात् । वात्यादौ तु विरुद्धद्विक्रियवायुद्वयसंयोगनिमित्तत्वेनोर्ध्वगतेर्भ-
वद्विर्व्यवस्थापितत्वात् । न चात्रापि तथाविधा कल्पना ज्यायसी । २०
तथाननुभवात् । अनुमानवाधितं च तत्र वायुपरिकल्पनम् । तथा हि
चुम्बको नायसो वायुद्वारेणाकर्षकस्तत्रावस्थितलघुतरतृणतूलाद्यनाकर्ष-
णान्यथानुपपत्तेः । कथं च तिलकादिना कान्तादीनामाकर्षणम् ।
तत्रापि पवनोऽस्तीति महासाहसिकस्योल्हापः । न खलु यथा वात्या-
दिना परवशीभूता कान्ता समानीयते । तथात्रापि पवनविशेषेणेति २५
प्रतीतिरस्तीति ।

यदप्यवादि प्रथमतो हि चक्षुः सन्निहितमित्यादि, यदपि च संस-
 र्गिद्रव्यतया निःसरदेव नायनं तेजो बाह्यालोके-
 परेण भूधरशशधरयोर्व्युत्प-
 दग्रहणाभावः प्रदर्शितः नैकताङ्गतं युगापदेव तावदर्थः संसृष्टमिन्द्रिय-
 तत्सङ्गणनम् । मुत्पादितवदिति भूधरशशधरयोस्तुल्यकालग्रहण-

९ मुपपद्यत इति केनचित् उच्यते तदपि चक्षुषो रश्मिवत्त्वपराकरणा-
 दपाकृतम् । उत्तरमते च पृष्ठस्थितस्य व्यवहितस्य चार्थस्योपलम्भः ।
 प्रसज्यते । अथानार्जवावस्थितस्य व्यवहितस्य कथं ग्रहणमस्तु ।
 मैवम् । आर्जवावस्थितस्य व्यवधानाश्रयणस्येन्द्रियप्राप्त्यर्थत्वात्तस्याश्च
 तथास्थितेऽप्यर्थे सञ्जातत्वात् ।

१० यदि च चक्षुः प्राप्यकारि । तदा कथं संशयविपर्ययप्रादुर्भावः । सामान्य-
 वद्विशेषाणामपि सन्निकृष्टानामुपलम्भसम्भवात् ।
 चक्षुषः प्राप्यकारित्वे संश-
 यावपर्यययोरनुत्पत्ति-
 प्रसंजनम् । पर्थयौ स्याताम् । यत्पुनरात्रेयमाप्यकारः प्राह ।

“यथा सामान्यस्य विशेषाणां च प्रदीपालोकेन सन्निकृष्टत्वेन दूरात्सा-
 १५ मान्यमुपलभ्यते न विशेषा इति प्रदीपालोककारितौ संशयविपर्ययौ
 भवतः तथा सामान्यस्य विशेषाणां च चक्षुषासन्निकृष्टत्वेऽपि दूरा-
 त्सामान्यमुपलभ्यते न विशेषा इति चाक्षुषौ संशयविपर्ययौ भवतः ।
 तत्र महाविषयत्वात्सामान्यं दूरादप्युपलभ्यतेऽल्पविषयत्वात्तु विशेषा
 न दूरादुपलभ्यन्त इति संशयविपर्यययोरुपपत्तिः ” इति । तदपि न

२० क्षोदक्षमम् । महाविषयत्वस्योपलम्भं प्रत्यप्रयोजकत्वात् । न खलूप-
 लभ्यमानादितरे विषयाः कणिकयापि तत्सामान्यज्ञसावुपयुज्यन्ते ।
 यतस्तद्भूयस्त्वं दूरात्तत्सामान्योपलब्धौ निमित्तं स्यात् । यस्तु प्रदीपो
 दृष्टान्ततयोपदिष्टः सोऽपि न श्रेष्ठः । येन हि सन्निकर्ष उपलम्भकारण-
 तथा कथ्यते तस्य प्रदीपेऽपि सामान्यवद्विशेषाणामुपलम्भकत्वप्रसक्ति-

दुर्निवारा । अस्माभिस्तु प्रदीप एवोपलम्भं प्रति निमित्तमुच्यते । स च स्वयोग्यतावशेन दूरात्सामान्यमेवोपलम्भयतीति युक्तम् । तद्वदेव यदि चक्षुषोऽपि योग्यता स्वीक्रियते कृतं सन्निकर्षेण । सन्निकर्षाभावे योग्यमपि कथमुपलम्भं करोति चक्षुः । न हि योग्योऽपि प्रदीपोऽप्राप्तं पटादि प्रकटयतीति चेत्, ननु कुत एतत् । तस्य व्यवहिताप्रकाशक- ५ त्वादिति चेत् । न । अस्य निराकृतत्वात् । अनुमानबाधितं च चक्षुषः प्राप्तार्थप्रकाशनम् । तथा हि चक्षुरप्राप्तार्थप्रकाशकं व्यवहितस्यापि प्रकाशकत्वात् यत् नैवं न तदेवं यथा श्रोत्रं तथा चेदं ततस्तथा । प्रसाधितं च काचादिव्यवहितस्यापि चक्षुषः प्रकाशकत्वमिति न साधनासिद्धिः । योगं शाम्यतु तवैष दोहदः प्राप्यकारिणि तदीक्षणे क्षणात् ॥ १० हन्त यत्किमपि कर्कशोत्तरैः कीलिता सकलयुक्तिमण्डली ॥ ३१८ ॥

श्रोत्रस्याप्राप्यकारित्व-
मिति स्वीकृतो बोद्ध-
स्व मतमुपपाद्य
तत्खण्डनम् ।

दर्पाध्मातः शाक्यसिंहस्य शिष्यो
जल्पत्येवं प्रस्तुतार्थोपधाति ॥
दृष्टान्तत्वं नैव कर्णेन्द्रियस्या-

भाति न्यायोपेतमुक्तप्रयोगे ॥ ३१९ ॥ १५

तथा हि चक्षुषोऽप्राप्तार्थप्रकाशकत्वे साध्ये श्रवणेन्द्रियस्य विपक्ष-
ताऽनुपपन्ना । चक्षुष इव तस्याप्यप्राप्तार्थप्रकाशकत्वात् । “चक्षुःश्रोत्र-
मनसामप्राप्तार्थप्रकाशकत्वम्” इत्यभिधानात् । प्राप्यकारित्वे च श्रोत्रस्य
तद्गोचरे शब्दे दूरादिव्यवहारो न स्यात् । अस्ति चात्रार्थं दूरे शब्दो
निकटे शब्दः श्रूयत इति प्रतीतिः । अतोऽप्राप्यकारित्वमेवास्यो- २०
पपन्नम् । तथा च प्रयोगः । यो दूरादिप्रत्ययग्राह्यः स स्वग्राहकेणा-
सन्निकृष्ट एव गृह्यते यथा तथाविधपादपो दूरादिप्रत्ययग्राह्यश्च शब्द
इति । न चासन्निकृष्टस्य शब्दस्य ग्रहणे कथं ततः श्रोत्राभिधात इत्य-
भिधातव्यम् । भालुरूपस्यासन्निकृष्टस्य ग्रहणेऽप्यतश्चक्षुषोऽभिधातो-
पलम्भात् । इयांस्तु विशेषोऽत्र तेजस्विताऽभिधातहेतुः । शब्दे तु २५
तीव्रतेति ।

एवमप्राप्यकारित्वं श्रवणस्य स्थितं ततः ॥

वैधर्म्येणास्य नो युक्तं दृष्टान्तत्वप्रदर्शनम् ॥ ३२० ॥

प्रामाणिकेषु प्रवरस्त्वमेव त्वमेव ताथागत वावदूक ॥

सखे यदेतां जगतोऽप्यपूर्वां प्रमेयमुद्रां प्रकटीकरोषि ॥ ३२१ ॥

- ५ तत्र यदुक्तमनुमानं यो दूरादिप्रत्ययग्राह्य इत्यादि । तत्र शब्दः स्वग्राहकेणासन्निकृष्ट एव गृह्यत इत्येवंविधस्य गम्यमानपक्षस्य प्रत्यक्ष-
बाधा । कर्णशतप्रविष्टस्य मशकादिशब्दस्य सन्निकृष्टस्यैव प्रत्यक्षेण
प्रतीतेः । दूरादिप्रत्ययग्राह्यत्वलक्षणो हेतुश्च गन्धेनानैकान्तिकः । तस्य
स्वग्राहकेण सन्निकृष्टस्य ग्रहणेऽपि दूरादिप्रत्ययग्राह्यत्वप्रतीतेः । न च
१० तथा प्रतीयमाने गन्धे दूरनिकटादिव्यवहारोऽसिद्धः । यतः

दूरादुच्छृङ्खलोऽयं बहुलपरिमलः काममभ्येति भूयान्

गन्धोद्गारातिरेकं किमपि जलरूपां जृम्भतेऽसौ समीपे ॥

मध्यस्थाः प्रोद्धमन्ति प्रकृतिसुरभयः सौरभं सत्कदम्बाः

सुव्यक्तेयं प्रतीतिर्निखिलतनुभृतां निर्विवादा समस्ति ॥ ३२२ ॥

- १५ किं च दूरादिप्रत्ययग्राह्यत्वं शब्दे साकारज्ञानवादिनः सौगतस्या-
नुपपन्नम् । श्रावणज्ञानेन स्वगते शब्दाकारे गृह्यमाणे दूरनिकटादिव्य-
वहारस्यायुज्यमानत्वात् । निराकारं हि यस्य ज्ञानं भिन्नदेशमर्थं परिच्छि-
नति तस्येदं दूरमिदं निकटमिति वक्तुमुचितम् । साकारज्ञानवादिनः
पुनर्यदूरादि न तज्ज्ञानवेद्यमवेद्ये च न दूरादिव्यवहारो युक्तः । न हि
२० नष्टनयनस्येदं दूरमिदं निकटं चेति व्यवहारस्तात्त्विकोऽस्ति । यच्च
वेद्यं ज्ञानस्य स्वाकारमात्रं न तत्तदूरादिस्वरूपम् । ज्ञानस्वरूपाद-
भिन्नत्वात् ।

अथाकारधायकस्य दूरादित्वादूरादिव्यवहारः तर्हि व्यर्थः श्रोत्रस्या-
प्राप्यकारित्वसाधनप्रयासः । श्रोत्रेण सन्निकृष्टस्यापि शब्दस्य ग्रहणे

तत्र दूरादिव्यवहारस्य दूरादिदेशादागतत्वेनोपपद्यमानत्वात् । दृश्यते हि गन्धस्य घ्राणेन्द्रियेण सन्निकृष्टस्यापि ग्रहणे दूरादिदेशादागतत्वेन दूरे वकुलपरिमल इत्यादिव्यवहारः ।

अथ यदिदं देशोपेक्षया शब्दस्य दूरादित्वं तर्हि देशस्याग्रहणे स्याद्ग्रहणे वा । न तावदग्रहणे । देशस्य विशेषणत्वात् । यत्खलु ५ विशेषणं तद्गृहीतमेव विशेष्ये विशिष्टप्रतीतिनिबन्धनम् । यथा दण्डादि । विशेषणं च शब्दस्य दूरादिप्रतीतौ देश इति । नापि ग्रहणे । यतः कथं तद्ग्रहणं श्रोत्रेण चक्षुरादिना वा । यदि श्रोत्रेण, तदा देशस्यापि शब्दत्वप्रसङ्गः । श्रोत्रग्रहणलक्षणत्वात्तस्य । चक्षुरादिना तु तद्ग्रहणं न सर्वत्र सम्भवती । व्यवहितदेशस्यापि शब्दस्य श्रूयमाणत्वात् । तद- १० खिलमफलम् । अव्यवहितदेशसमुद्भवे ध्वनौ देशस्य चाक्षुषप्रत्यक्षेण लक्ष्यमाणत्वात् । इतरस्मिन् तु तस्मिन् आनुमनिकी देशप्रतिपत्तिः । तथा- हि यावतो दूरात्प्रत्यक्षागमोपलब्धकारणव्यापारभाविनः शब्दस्य समाग- तस्य यान्विशेषानुपलब्धवांस्तानदृष्टकारणस्यापि शब्दस्य विशेषानु- पलभमानस्तावति दूरे शब्दोत्पादं प्रतिपद्यते । यथा कैश्चिदेव १५ विशेषशब्दादिकं च वक्तृविशेषं च प्रतिपद्यते । यस्तु तथाभूतान्वि- शेषान्न लक्षयति तस्य संशय एव दृश्यते । कस्य कुतो वायं शब्द इति । देशविशेषे चानुमिते ग्रामादिकं सम्भाव्य तत्र शब्दोत्पादं व्यपदिशति ।

भवतापि यद्येवं नोपेयते । तदा कुतस्तत्र प्रतीयमाने दूरादिता- २० प्रतीतिः । किं स्वभावत एवास्य दूरादित्वादूरादिकारणप्रभवत्वात् दूरादिदेशे स्थितत्वाद्वा । न तावदाद्यः पक्षः, प्रतिनियतदूरनिकटा- दिव्यवहाराभावप्रज्ञात् । दूरादिकारणप्रभवत्वेन चास्य दूरादिव्यवहारा- र्हेत्वे च वक्षःस्थललुठन्मुक्ताफलकलापे प्रेक्ष्यमाणे दूरत्वव्यवहारः स्यात् ।

१ 'च' इति म- पुस्तके नास्ति ।

तत्कारणस्य पारावारकुहरसञ्चारिशुक्तिसम्पुटादेर्दूरत्वात् । निकटकारण-
कुटुम्बघटितस्य घटादेर्दूरं नीतस्य दूरतया प्रतीतिश्च न स्यात् । दूरदेश-
स्थितत्वादेव तस्य तु दूरादित्वे स्वोत्पत्तिदेशस्था एव शब्दाः श्रोत्रैर्गृह्यन्ते
नत्वागता इत्यभ्युपगन्तव्यं स्यात् । तथा च निर्वाते दूरस्थेन मनागपि
५ न श्रूयते यः शब्दस्सोऽनुकूलवाते कथं श्रूयेत । यश्चासन्नेन प्रमात्रा
श्रूयते स एव प्रतिवाते कस्मान्न श्रूयते । प्रतिवातेन श्रोत्राभिघाता-
च्छब्दस्य नाशितत्वाद्वा । यदि श्रोत्राभिघातात्, तर्हि निर्वातप्रदेश-
स्थेन दूरादपि श्रूयेत । प्रतिवाताभावेन तच्छ्रोत्रस्यानभिघातात् ।
शब्दस्य नाशितत्वे तु यस्याप्यसौ वातोऽनुकूलस्तेनापि न श्रूयेत ।

१० नाशितत्वाविशेषात् ।

अथ च

सुरजमधुरध्वानाधीनं विकस्वरवल्लकी

क्षणितकलितं तालैस्तारन्तरङ्गितपञ्चमम् ॥

स्थितवाति जनस्पन्दे मन्देऽनुकूलसमीरणे

१५ विलसति तथा दूराद्गीतं निशासु निशम्यते ॥ ३२३ ॥

दूरदेशवर्तिप्रमातारं प्रति तेनास्य प्रेरणे तु तच्छ्रोत्रेण प्रातोऽसौ
गृह्यते इति सिद्धमस्य प्राप्यकारित्वम् । अन्यच्च यदि स्वोत्पत्तिदेश
एव सर्वे शब्दाः प्रलयभाजः । कथं तर्हि नलिकाशब्दस्य भेर्या-
दिशब्दस्य वा कर्णशङ्कुलीगृहादिप्रपूरणेन प्रतिपत्तिः स्यात् । कथं
२० वा धवलगृहादौ प्रतिशब्दप्रादुर्भावः । न हि लोष्टादयः कांस्यपात्रादि-
भिरसंस्पृष्टाः शब्दमुपजनयन्तः प्रतीयन्ते । यदि स्वोत्पत्तिदेशस्था
एव शब्दाः श्रोत्रेण गृह्यन्ते । तदा तत्रस्थैर्भेर्यादिशब्दैर्महद्भिरल्पी-
यसोऽपि मशकादिशब्दस्यानभिभवादनाकुलमिव गृहणं स्यात् । तथा
च प्रयोगः । ये स्वोत्पत्तिदेशस्था एवेन्द्रियेणासन्निकृष्टा गृह्यन्ते न तेषु
२५ महद्भिरल्पीयसामभिभवो यथा पर्वतेन पादपादीनाम् । स्वोत्पत्ति-
देशस्था एवेन्द्रियेणासन्निकृष्टा गृह्यन्ते च शब्दा इति ।

ननु दूरदेशवर्तिनां प्रमातॄणां पर्वतः पादपादीनभिभूयात्मानमेवोपदर्शयत्यतः साध्यविकलो दृष्टान्त इति चेत् । तत्र सुन्दरम् । यतस्तेषां देशविप्रकृष्टतया तद्ग्रहणयोग्यत्वाभावादप्रतिभासो नाभिभवात् । मशकादिशब्दानां त्वविप्रकृष्टानामपि भेर्यादिशब्दैरभिभवः समस्ति ततो न तेषां स्वोत्पत्तिदेशस्थानामेव ग्रहणम् । यदपि प्रतिपाद्यते तच्छब्दतः श्रोत्राभिघातातेषामग्रहणं यथा भासुररूपेण चक्षुषोऽभिघातात्सूक्ष्माग्रहणमिति । तदप्यसम्बद्धम् । दृष्टान्तदार्ष्टान्तिकयोर्वैषम्यात् । तिम्गरुचिमरीचयो हि मुकुरादेर्भासुररूपात्प्रतिनिवृत्य चक्षुषामिसम्बध्यमानास्तस्याभिघातहेतवो दृष्टाः अतीत्रालोके तदभिघातादृष्टेः । न चात्र तथाविधं किञ्चिदस्ति यच्छब्दात् प्रतिनिवृत्य श्रोत्राभिघातकारणं भवेत् । वायुः स्यादिति चेत् । निर्वाते तर्हि न स्यात्तदश्रवणम् । श्रोत्राभिघातकारणाभावात् । दृश्यते च निर्वातेऽपि भेर्यादिकोलाहले सत्यल्पीयसो मशकादिशब्दस्याग्रहणम् । अतोऽन्योन्यप्रदेशोपसर्पणानानल्पैरल्पशब्दानामभिभवोऽभ्युपगन्तव्यः । तथा च दूरादिदेशादागतत्वादेवास्य गन्धादिवद्ग्राह्यत्वं ततोऽपि च श्रोत्रस्य प्राप्यकारित्वं सिद्धम् । १५

यदि चास्याप्राप्यकारित्वं सिद्धं स्यात्तदा रूप इव तद्विषये देशादि-सन्देहो न स्यात् । यथैव हि रूपे प्रतीयमाने किमस्मिन् देशे रूपमेतत्प्रतिभात्यन्यस्मिन् वाऽस्यां दिश्यन्यस्यां वेति न सन्देहो नियतदिग्देशतयैवास्याप्राप्यकारिणेन्द्रियेण प्रतिपत्तिसम्भवात्तत्राप्यसौ न स्यात् । अस्ति चायं किमन्तर्जातोऽयं शब्दो बहिर्वा प्राच्यां दिश्यन्यस्यां वेति । अथ चक्षुषा प्रेक्ष्यमाणे वस्तुनि देशस्यापि तेनैव प्रतीत्युक्तस्तत्र तदपेक्षयापि देशाद्यसन्देहः । शब्दे तु नैवम् । श्रवणेन देशाप्रतीतेः । तर्हि योऽपि क्वचित्तदसन्देहः सोऽपि न स्यात् । तत्रापि श्रोत्रेण देशाग्रहणात् । अथ चक्षुषा तद्ग्रहणं भविष्यति । कुड्यादिव्यवहितदेशसमुद्भवशब्दे किं ब्रवीषि । अनुमानेनास्त्येव तत्रापि २५

देशप्रतीतिरिति चेत् । किं तदनुमानम् । शब्दविशिष्टेति चेत् न । स्वस्थानस्थस्य शब्दस्य ग्रहणे दूरनिकटवर्तिप्रमातृन्प्रति विशेषाभावात् । येषां तु शब्दस्यागतस्य ग्रहणं तेषां तस्य मन्दमन्दतरादिशब्दपर्याय-परम्परोत्पत्त्या युक्तं विशिष्टत्वं ततोऽपि देशानुमानमिति ।

५ तस्मादेवं प्राप्यकारि प्रसिद्धं श्रोत्रं प्रोक्तन्यायतः स्पष्टमेव ॥

दृष्टान्तत्वं युक्तमेतस्य तस्माद्वैधर्म्येण व्याहृते वाक्प्रयोगे ॥ ३२४ ॥

भाट्टस्तु समाचष्टे । प्रियं नः प्राप्यकारित्वप्रसाधनं श्रोत्रे, यत्तु नर-

शब्दागमनमसहमानभाट्ट-
श्रवणस्य शब्दस्य श्रवणं स पायसदात्रे पितु-

मन्दकन्दलक्षोदक्षेपः । विशालशिलासंघातघटित-
खण्डनम् । भित्तिभागान्तरितस्य शब्दस्यागमनासम्भवेना-

१०

श्रवणप्रसङ्गात् । तदस्य श्रोत्रियस्यानुवेलजलसम्पर्कं प्रकटयति । एवं-विधस्य गन्धस्याप्यनाघ्राणप्रसङ्गात् । अथ सूक्ष्माः कतिपयेऽपि गन्ध-परमाणवः कुड्यादिकं भित्त्वा घ्राणेन सम्बद्धास्तेन गृह्यन्ते । तर्हि तत्राविधा एव शब्दपरमाणवोऽपि श्रोत्रेण गृह्यताम् । न च तत्परमा-

१५ णवोऽसिद्धाः । पौद्गलिकत्वेन तस्य तत्सिद्धेः । न च पौद्गलिकत्वमप्य-सिद्धम् । पुद्गलपरिणामः शब्दो बाह्येन्द्रियगोचरत्वाद्गन्धवदित्य-तस्तत्सिद्धेः ।

यतूच्यते जयन्तेन, 'वर्णस्यावयवाः सन्ति सूक्ष्माः केच न

पुद्गलाः ॥ तैर्वर्णावयवा नाम जन्यन्ते पश्य

२० शब्दस्य पौद्गलिकत्वमसह-
मानजन्यन्तमतस्य
कोतुकम् ॥ १ ॥ तेषामदृश्यमानानां कीदृक्च

खण्डनम् । रचनाक्रमः ॥ केन तत्सन्निवेशेन कः शब्द

उपजायते ॥ २ ॥ लघवोऽवयवाश्चैते निबद्धाश्च न केनचित् ॥ न पीनकठिनं कर्तुं येनावयविनं क्षमाः ॥ ३ ॥ कृतश्च गच्छन्स कथं न विशिष्येत मारुतैः । दलशो वा न भज्येत वृक्षाद्यभिहतः

२५ कथम् ॥ ४ ॥ प्रयाणकावधिः कश्च गच्छतोऽस्य तपस्विनः ॥

१ न्या. मं. पृ. २१५ पं. २५.

एकश्रोत्रप्रवृष्टो वा स गृह्यतां परैः कथम् ॥ ५ ॥ निष्क्रम्य कर्णादे-
कस्मात्प्रवेशः श्रवणान्तरे ॥ यदीष्येत कथं तस्य युगपद्बहुभिः
श्रुतिः ॥ ६ ॥ श्रोतृसंख्यानुसारेण न नानावर्णसम्भवः ॥ वक्तु-
स्तुल्यप्रयत्नत्वाच्छ्रोतृभेदतदैक्ययोः ॥ ७ ॥ ” इति ।

तदपि नोपपन्नम् । नासिकाशुषिरनिविशमानसूक्ष्मगन्धाधार- ५
द्रव्येऽप्यस्य सकलस्य समानत्वात् । किञ्च कुतस्ते सूक्ष्मवर्णविवेच्य-
रुचिः । न तावद्वर्णानां त्वयापि नित्यत्वमुपेतम् । गुणत्वं तु तेषां प्रति-
षेत्स्यते । यथा कार्यानुपपत्त्या सूक्ष्माणामपि परमाणूनां कल्पना तथा
वर्णविवेचनानामपि । रचनाक्रमसन्निवेशावपि तादृशावस्य यादृग्भ्यां श्रूयते ।
यथा पवनस्य तौ यादृग्भ्यां स्पृश्यते । तथा “ यदि स्थान्निश्चितं १०
कार्यं कृतं कारणचिन्तया ॥ अथाप्यनिश्चितं कार्यं कृतं कारणचि-
न्तया ॥ १ ॥ ” निबद्धा चामीषां लघूनामपि पुरुष एव । यथोक्तासा-
वयवानाम् । विक्षिप्यते चासौ मारुतैः । अत एव प्रतिवाते
निकटस्थैरपि न श्रूयते । भज्यते चासौ वृक्षाद्यभिहतः । अत एव
घनवनव्यवहितैरन्यवर्णसाधारणं वर्णशकलमेव श्रूयते । यतः संशयो १५
जायते कोऽनेनोक्तो वर्ण इति । प्रयाणकावधिरप्यस्य यः कश्चिद्विस्त्रिप्तस्य
शरादेः । कोऽन्योवधिस्तवापि शब्दोत्पादसन्तानविरमणस्य । युग-
पद्बहुप्रमातृश्रवणाभावादिकं दूषणं स्वपक्षेऽपि तुल्यं नास्मानेव प्रति-
प्रयोक्तुमर्हसि ।

प्रमेयाविधुरा यस्य वचोरचनचातुरी ॥

२०

जयन्तस्य जयं तस्य तर्कयामः कुतो वयम् ॥ ३२५ ॥

विस्तरेण च वक्ष्यामः पुरा पौद्गलिकं ध्वनिम् ॥

एवं स्थिते पुनः प्राह भट्टदर्शनलम्पटः ॥ ३२६ ॥

कथं मूर्त्तिः स्कन्धाः श्रावणस्वभावाः कुड्यादिना मूर्त्तिमता न

प्रतिहन्यन्त इति चेत् । तवापि वायवीया ध्वनयः
मूर्त्तिः श्रावणस्वभावाः स्क-
न्धाः कुड्यादिना मूर्त्तिमताः शब्दाभिव्यञ्जकाः कथं तेन न प्रतिहन्यन्त
कथं प्रतिहन्यन्त इति भाट्ट-इति समानम् । अथ तत्प्रतिघाते तत्र शब्द-
पूर्वपक्षस्य निरासः ।

५

- स्याभिव्यक्तेरयोगादनभिव्यक्तस्य च श्रावणा-
सम्भवादप्रतिघातस्तेषां कुड्यादिना सिद्ध इति चेत् । तत एव शब्दा-
त्मनां पुद्गलानामप्रतिघातोऽस्तु, दृष्टहानिपरिहारात् । दृष्टो हि गन्धात्मक-
पुद्गलानामप्रतिघातस्तद्वच्छब्दानां न विरुध्यते । यदि पुनरमूर्त्तस्य
सर्वगतस्य च शब्दस्य परिकल्पनाच्छब्दजनकानामेवाप्रतिघाताच्छ्रावण-
१० मित्यभिव्यक्तिः । तदा गन्धस्यामूर्त्तस्य सर्वगतस्य कस्तूरिकाद्रव्य-
विशेषसंयोगजनिता वायवो व्यञ्जका मूर्त्तद्रव्यान्तरेणाप्रतिघातास्तदा-
प्राणहेतव इति कल्पनानुषज्यमाना कथं निवारणीया । गन्धस्यैवं पृथि-
वीगुणत्वविरोध इति चेत् । शब्दस्यापि पुद्गलगुणत्वविरोधस्तथास्तु ।
परैः शब्दस्य द्रव्यान्तरत्वेनाभ्युपगमाददोष इति चेत् । तथा गन्धो
१५ द्रव्यान्तरमभ्युपगम्यताम् । प्रमाणबलायातस्य परिहर्तुमशक्तेः । स्पर्शा-
दीनामप्येवं द्रव्यत्वप्रसङ्ग इति चेत् । तान्यपि द्रव्यान्तराणि सन्तु ।
निर्गुणत्वात्तेषामद्रव्यत्वमिति चेत् । तत एव शब्दस्य द्रव्यत्वं मामूत् ।
महत्त्वादिगुणाश्रयत्वाच्छब्दो द्रव्यमिति चेत् । तत एव गन्धस्पर्शा-
दीनां द्रव्यत्वमस्तु । तेषूपचरिता महत्त्वादय इति चेत्, शब्देऽप्युप-
२० चरिताः सन्तु । कुतः शब्दे तदुपचार इति चेत्, गन्धादिषु कुतः ।
स्वाश्रयमहत्त्वादिसम्भवादिति चेत्, तत एव शब्देऽप्यस्तु । मुख्य-
महत्त्वादेरसम्भवः शब्दे किमवगतः, त्वयापि गन्धादौ स किमु निश्चितः ।
गन्धादयो न मुख्यमहत्त्वाद्युपेताः शश्वदस्वतन्त्रत्वादभाववदित्यतोऽ-
नुमानादसम्भवो निश्चित एवेति चेत्, तत एव शब्देऽपि स निश्चीय-
२५ ताम् । शब्दे तदसिद्धेर्न तन्निश्चयः । सर्वदा तस्य स्वतन्त्रस्योपलब्धेरिति

१ ' गन्धोऽपि ' इति भ. पुस्तके पाठः ।

चेत्, गन्धादावपि तत् एव तदसिद्धेः कुतस्तन्निश्चयः । तस्य क्षित्यादि-
द्रव्यतन्त्रत्वेन प्रतीतेरस्वतन्त्रत्वसिद्धिरिति चेत्, शब्दस्यापि वक्त्रादि-
द्रव्यतन्त्रस्योपलब्धेरस्वतन्त्रत्वसिद्धिरस्तु । वक्त्रादेः शब्दामिव्यञ्जक-
ध्वनिष्वेव कारणत्वान्न शब्दस्य तत्परतन्त्रत्वोपलब्धिरिति चेत्,
तर्हि क्षित्यादिद्रव्यस्यापि गन्धादिव्यञ्जकवायुविशेषेष्वेव कारणत्वान्न ५
गन्धादेस्तत्परतन्त्रत्वोपपत्तिः । शब्दस्य वक्तुरन्यत्रोपलब्धेर्न परतन्त्रत्वं
सर्वदेति चेत्, गन्धाश्रयद्रव्यस्य किं न स्यात् । सूक्ष्मत्वादिति चेत्,
तत् एव शब्दाश्रयद्रव्यस्यापि न चक्षुषोपलब्धिरिति सर्वं समं पश्यामः ।

ततो यदि गन्धादीनां शश्वदस्वतन्त्रत्वान्महत्त्वाद्युपेतत्वाभावा-
न्मुख्यतो न द्रव्यत्वं तदा शब्दस्यापि न तत् । ननु च शब्दस्याद्रव्यत्वे- १०
ऽप्यसर्वगतद्रव्याश्रयत्वे कथं सकृत्सर्वत्रोपलम्भः । यथा गन्धादेः समानप-
रिणामभूतां पुद्गलानां स्वकारणवशात्समं ततो विसर्पणात् । तदेवं
प्रतिनिधिभूतो गन्ध एव ध्वनौ पराकरिष्यति तीर्थनिकुरम्बोदीरितदुरा-
रेकानिकरमिति किमस्माकमायासेन ।

वक्तृवक्त्रकुहराद्विनिर्गतः श्रूयते श्रुतिमुषागतस्ततः ॥ १५

गन्धवध्वनिरतश्च मुच्यतां श्रोत्रिय स्वमतसाधनत्वेन ॥ ३२७ ॥

नैयायिकगृहाधीतं तदध्यक्षस्य लक्षणम् ॥

अव्याप्तिदोषदुष्टत्वादवस्थितमलक्षणम् ॥ ३२८ ॥

यदपि “सत्सम्प्रयोगे पुरुषस्येन्द्रियाणां बुद्धिजन्म तत्प्रत्यक्षम्”

इति मीमांसकैः प्रत्यक्षलक्षणमाख्यायते । तदपि २०
सत्सम्प्रयोगेपुरुषस्ये-
त्यादिमीमांसकोक्त-
प्रत्यक्षलक्षणस्य
निरासः ।
तेषाममीमांसकत्वमेव सूचयति । अतिव्याप्ति-
दोषानतिक्रमात् । तथा हीन्द्रियाणां सम्प्रयोगे
सति पुरुषस्य जायमाना बुद्धिः प्रत्यक्षमिति

सूत्रार्थः । तत्र चातिव्याप्तिः । संशयविपर्ययबुद्धयोरपीन्द्रियसम्प्रयोगजन्य-
त्वेन प्रत्यक्षत्वप्रसक्तेः । अथ सत्सम्प्रयोग इति सता विद्यमानेन सम्प्रयोगे २५
इत्येवं व्याख्यायते । तथापि कथं संशयविपर्यययोर्व्युदासः । तत्रापि

विद्यमानेन केनाप्यर्थेन सम्प्रयोगस्य सम्भवात् । न खलु संशयविपर्य-
यावपि सर्वार्थानिरपेक्षजन्मानौ सम्भवतः । निरालम्बनस्य कस्य-
चित्संवेदनस्यासम्भवादिति ख्यातिविचारावसरे व्यवस्थापितमेव ।

अथ सति सम्प्रयोग इति सत्सप्तमीपक्ष एव न त्यज्यते । संशय-

- ५ विपर्ययव्यवच्छेदी च सम्प्रयोग इत्यत्र सम्यगर्थः समुपसर्गो वर्ण्यते ।
तदुक्तम् “ सम्यगर्थे च संशब्दो दुःप्रयोगनिवारणः ॥ दुष्टत्वाच्छु-
क्तिकायोगो वार्यते रजतेक्षणात् ॥ १ ॥ ” इति नन्वेवमपि प्रयोग-
सम्यक्तवस्यातीन्द्रियत्वेन प्रत्यक्षानवसेयत्वात्कार्यतो निश्चितिर्वाच्या । कार्यं
च ज्ञानं तच्च नाविशेषितमेव प्रयोगसम्यक्त्वमवबोधयति । न च ज्ञान-
१० विशेषणपरं किञ्चिदपि पदमत्रावलोकयामः । लोकव्यवहारत एव
कार्यविशेषनिश्चयात् प्रयोगसम्यक्त्वमवबोधोत्स्यामहे इति चेत् । तर्हि
लोकव्यवहारत एव प्रत्यक्षस्यापि सिद्धत्वात् किं तल्लक्षणव्याख्यानेन ।
यदपि शबरस्वामिना व्याख्यायते ‘यद्यभिचरति न तत्प्रत्यक्षं यत्प्रत्यक्षं
न तद्यभिचरति तत्सम्प्रयोगे पुरुषस्येन्द्रियाणां बुद्धिजन्म सत्प्रत्यक्षं
१५ यद्विषयं ज्ञानं तेन सम्प्रयोगे इन्द्रियाणां पुरुषस्य बुद्धिजन्म
तत्प्रत्यक्षं यदन्यविषयं ज्ञानमन्यसम्प्रयोगे भवति न तत्प्रत्यक्षम् ’
इत्येवं तत्सतोर्व्यत्ययेन लक्षणमनपवादमवकल्प्यते इति । तदपि नोपप-
त्तिमियति । संशयज्ञानेन व्यभिचारानतिवृत्तेः । तत्र हि यद्विषयं ज्ञानं
तेन सम्प्रयोग इन्द्रियाणामस्त्येव । ननुभयविषयं संशयज्ञानं न
२० चोभाभ्यां सम्प्रयुक्तमिन्द्रियमिति चेत् । तदप्यसत् । न हि धवस्वदिरा-
विव द्वावपि पदार्थौ सिद्धतया संशयज्ञाने प्रतिभासेते । किन्तु
स्थाणुर्वा स्यात्पुरुषो वेति अनिर्द्धारितौ तौ । नूनं च तयोरन्यतरेणे-
न्द्रियं संयुक्तमेवेति उभयावमर्शितत्वाच्च संशयस्य येन सम्प्रयुक्तमिन्द्रियं
तद्विषयमपि तज्ज्ञानं भवत्येवेति नातिव्याप्तिः परिहृता भवतीति ।

२५ इत्थं न युक्तिमनुगच्छति जैमिनी-

यमध्यक्षलक्षणमिदं परितर्क्यमानम् ॥

सांख्यादिकल्पितमदः पुनरक्षवृत्ति-

मुख्यं तिरस्कृतमिहादित एव युक्त्या ॥ ३२९ ॥

तथा हि श्रोत्रादिवृत्तिः प्रत्यक्षमिति सांख्याः प्रत्यक्षलक्षणामचक्षते ।

सांख्यायुक्तप्रत्यक्षलक्षण-
स्य खण्डनम् ।

एतच्च प्रमाणसामान्यलक्षणसूत्रे ज्ञानग्रहणेन

तदुक्तबुद्धिवृत्त्याख्यप्रमाणसामान्यलक्षणान्तर्गतं

यथाऽपास्तं तथा प्रागेव निरचायि । प्रत्यक्षं

कल्पनापोढमिति प्रत्यक्षलक्षणं ताथागताः कथयन्ति । एतदपि तत्रैव ५
व्यवसायिग्रहणेन यथा पराकृतं तथा व्यावर्णितं प्रबन्धेनेति ।

स्पष्टं प्रत्यक्षमित्येतत्प्रत्यक्षस्यात्र लक्षणम् ॥

विक्षिप्तप्रतिपक्षं तल्लक्षयन्तु विचक्षणाः ॥ ३३० ॥ ३ ॥

अथ प्रत्यक्षस्य भेदप्रकाशनायाह—

तत् द्विप्रकारं सांव्यवहारिकं पारमार्थिकं च ॥४॥ १०

तत्स्पष्टत्वलक्षणलक्षितं प्रत्यक्षं द्विप्रकारम् । प्रकारवेबोल्लिखन्नाह
सांव्यवहारिकं पारमार्थिकं चेति । समीचीनो बाधारहितो व्यवहारः
प्रवृत्तिनिवृत्तिलक्षणस्तत्र भवं संप्रयोजनमस्येति वा सांव्यवहारिकम् ।
बाह्येन्द्रियादिसामग्रीसापेक्षत्वादपारमार्थिकमस्मदादिप्रत्यक्षमित्यर्थः । त-
द्धीन्द्रियानिन्द्रियव्यवहितात्मव्यापारसम्पाद्यत्वात्परमार्थतः परोक्षमेव । १५
धूमाग्निज्ञानवत् व्यवधानाविशेषादिति । तथा पारमार्थिकं मुख्यम् ।
आत्मसन्निधिमात्रापेक्षितत्वाद्वक्ष्यमाणमवध्यादिप्रत्यक्षमित्यर्थः । तत्स्व-
ल्वात्मनः साक्षाद्व्यापारमेवापेक्षते । न पुनः सांव्यवहारिकप्रत्यक्षमिवे-
न्द्रियादिव्यापारमपीति भावः ॥ ४ ॥

अथ सांव्यवहारिकस्य भेदप्रदर्शनायाह—

२०

**॥ तत्राद्यं द्विविधमिन्द्रियनिबन्धनमनिन्द्रियनिब-
न्धनं च ॥ ५ ॥**

१ 'तत्र कल्पनापोढमभ्रान्तं प्रत्यक्षम्' इति न्यायविन्दुः प. १ सू. ४. २ 'भेद'
इति भ. पुस्तके नास्ति ।

- तत्र तयोः सांव्यवहारिकपारमार्थिकप्रत्यक्षयोर्मध्ये यदाद्यं सांव्यव-
हारिकं तद्विविधम् । द्वैविध्यमेव दर्शयति इन्द्रियनिबन्धनमनिन्द्रिय-
निबन्धनं चेति । इन्द्रियाणि चक्षुरादीनि तानि मानसबलाधानसहि-
तानि प्राधान्येन निबन्धनमस्येतीन्द्रियनिबन्धनमेकम् । अनिन्द्रियं
५ मनस्तन्निबन्धनं द्वितीयम् । चः समुच्चये । तत्रेन्द्रियं द्रव्यभावेन्द्रिय-
भेदोद्बेधा । तत्रापि द्रव्येन्द्रियं गोलकादि परिणामविशेषपरिणतरूपरस-
गन्धस्पर्शवत् पुद्गलात्मकं विज्ञेयम् । तद्विधा निर्वृत्युपकरणभेदात् ।
“ निर्वृत्युपकरणे द्रव्येन्द्रियम् ” इति वचनात् । तत्र निर्वृत्तिरा-
कारः । सा च बाह्याऽभ्यन्तरा च । तत्र बाह्यानेकप्रकारा । अभ्यन्तरा
१० पुनः क्रमेण श्रोत्रादीनां कदम्बधान्यमसूरातिमुक्तकपुष्पचन्द्रिकाक्षुरप्र-
नानाकारसंस्थाना । उपकरणेन्द्रियं विषयग्रहणे समर्थम् । छेद्यच्छे-
दने खड्गस्येव धारा । यस्मिन्नुपहते निर्वृत्तिसद्भावेऽपि विषयं न गृह्णा-
तीति । भावेन्द्रियमपि “ लब्ध्युपयोगौ भावेन्द्रियम् ” इति वचना-
द्विविधम् । तत्रावरणक्षयोपशमप्राप्तिरूपार्थग्रहणशक्तिर्लब्धिः । तद-
१५ भावे सतोऽप्यर्थस्याप्रकाशनात् । अन्यथाऽतिप्रसक्तेः । उपयोगस्तु रूपा-
दिग्रहणव्यापारः । विषयान्तराशक्ते चेतसि सन्निहितस्यापि विषयस्या-
ग्रहणात्सिद्धैः । एवं मनोऽपि द्वेधा द्रष्टव्यमिति ।

अत्राह योगः । ननु द्रव्येन्द्रियस्याविशेषतः पुद्गलात्मकत्वमयुक्तम् ।

- अत्यन्तभिन्नजातीयेभ्यः पृथिव्यादिभ्योऽत्यन्तभि-
न्नविशेषेण द्रव्येन्द्रियस्य पु-
२० द्रवात्मत्वमसहमानस्य नै-
यायिकस्य मतमुपपादनप-
र्यायमाप्यम् । ‘ पृथिव्यग्नेजोवायुभ्यो घ्राण-
वर्कं खण्डयते । रसनचक्षुःस्पर्शनेन्द्रियभावः ’ इति । भवन्ति

चानुमानान्यत्र । पार्थिवं घ्राणं रूपादिषु सन्निहितेषु गन्धस्यैवाभिव्य-
ञ्जकत्वात् गोघृतवत् । तथा तदभिव्यञ्जकं च घ्राणं तस्मात्पार्थिवमिति ।

१ तत्त्वार्थसू. १।१७. २ तत्त्वार्थसू. १।१८. ३ ‘ सिद्धेः ’ इति प. भ.
पुस्तकयोः पाठः । ४ गौ. सू. ३।१. ५ कुंकुमाद्यभिव्यञ्जकगोघृतवत् ।

आप्यं रसनं रूपादिषु सन्निहितेषु रसस्यैवाभिव्यञ्जकत्वात् मुखशो-
 षिणां लालावत् । चक्षुस्तैजसं रूपादिषु सन्निहितेषु रूपस्यैवाभिव्यञ्जक-
 त्वात् प्रदीपवत् । वायव्यं स्पर्शनं रूपादिषु सन्निहितेषु स्पर्शस्यैवाभि-
 व्यञ्जकत्वात् । अङ्गसङ्गिसलिलशैत्याभिव्यञ्जकवायुवत् । श्रोत्रस्य तु
 पुद्गलात्मकत्वमतीवासम्बद्धम् । शब्दस्य स्वसमानजातीयविशेषगुणवते- ५
 न्द्रियेण ग्राह्यत्वोपपत्तेः । तथा हि शब्दः स्वसमानजातीयविशेषगुण-
 वतेन्द्रियेण गृह्यते सामान्यविशेषवत्त्वे सति बाह्यैकेन्द्रियप्रत्यक्षत्वात्
 रूपादिवदिति । सामान्यविशेषवत्त्वादित्युच्यमाने परमाणुभिर्व्यभिचारस्त-
 द्यवच्छेदार्थमिन्द्रियप्रत्यक्षत्वादित्युक्तम् । तथापि घटादिभिर्व्यभि-
 चारस्तन्निरासार्थमेकग्रहणम् । एवमप्यात्मना व्यभिचारस्तदपाकरणार्थं १०
 बाह्यग्रहणम् । बाह्यैकन्द्रियप्रत्यक्षत्वादित्युच्यमाने रूपत्वादिभि-
 र्व्यभिचारस्तद्व्यपोहाय सामान्यविशेषवत्त्वे सतीति कृतम् ।
 तदेतत्सर्वं स्वगृह एव मान्यम् । पृथिव्यादीनामत्यन्तभिन्नजाती-
 यत्वासिद्धितः प्रत्येकं प्राणादीन्द्रियाणां तदारब्धत्वासिद्धेः ।
 अत्यन्तभिन्नजातीयत्वासिद्धिश्च तेषां विषयपरिच्छेदे समर्थयिष्यते । १५
 यदप्यवादीः पार्थिवं प्राणमित्यादि । तदप्यसमीचीनम् । हेतोः
 सलिलविशेषेणानेकान्तात् । दृश्यते हि सलिलेन सिच्यमानायाः
 क्षितेर्गन्धस्याभिव्यक्तिः । न च सलिलं पार्थिवम् । आप्यं रसन-
 मित्याद्यप्युक्तम् । हेतोर्लवणेन व्यभिचारात् । तस्याप्यनाप्यत्वेऽपि
 रूपादिषु सन्निहितेषु रसस्यैवाभिव्यञ्जकत्वप्रसिद्धेः । दृष्टान्तश्चात्र २०
 साधनशून्यः । लालाद्रव्यस्य कुमारवृत्तिकायां क्षिप्तस्य गन्धाभिव्यञ्जक-
 त्वेनापि प्रतीतेः । चक्षुस्तैजसमित्याद्यप्यनुपपन्नम् । हेतोर्मणिनाऽ-
 नैकान्तिकत्वात् । स हि रूपादीनां मध्ये रूपस्यैव प्रकाशको न च
 तैजसः । पृथ्वीप्रकरणे “ पाषाणा उपलमणिर्पर्वतादयः ” इति
 प्रशस्तभाष्ये पार्थिवत्वाभिधानात् । वायव्यं स्पर्शनमित्याद्यप्यलौकि- २५

कम् । धनसारादिना हेतोर्व्यभिचारात् । स हि सलिलादौ रूपादिषु शीतस्पर्शस्यैवाभिव्यञ्जको न च वायव्य इति । शब्दः स्वसमानजातीय-विशेषगुणवतेत्याद्यपि स्वप्रक्रियोपदर्शनमात्रम् । शब्देऽम्बरगुणत्वस्य प्रतिषेत्स्यमानत्वात् । ततो नेन्द्रियाणां प्रतिनियतभूतकार्यत्वं कुतोऽपि
५ प्रमाणात्सिद्धयतीति स्थितम् ॥

आहङ्कारिकत्वमपीन्द्रियाणां साङ्ख्योपकल्पितं नोपपद्यते । तथा हि नाहङ्कारिकापीन्द्रियाणि करणत्वाद्वास्यादिवत् । साङ्ख्योपकल्पितस्येन्द्रियाणां मनसश्चाहङ्कारिकत्वस्य प्रतिनियतविषयप्रकाशकत्वात् प्रदीपवत् । तथा खण्डनम् । नाहङ्कारिकापीन्द्रियाणि प्रतिनियतज्ञानव्यपदे-

- १० शनिमित्तत्वादूपादिवत् । यथैव हि रूपज्ञानं रसज्ञानमित्यादिप्रतिनियत-ज्ञानव्यपदेशहेतवो रूपादयो नाहङ्कारिकास्तद्वच्चक्षुर्ज्ञानं रासनज्ञान-मित्यादिप्रतिनियतज्ञानव्यपदेशहेतुत्वाच्चक्षुरादीन्द्रियाण्यपि । तथा नाह-ङ्कारिकापीन्द्रियाणि पौद्गलिकानुग्रहोपघाताश्रयत्वाद्दर्पणादिवत् । यथैव हि दर्पणादयः पौद्गलिकैर्मस्माश्मादिभिः क्रियमाणानुग्रहोपघाताश्रय-
१५ भूता नाहङ्कारिकाः किं तु पौद्गलिकास्तथाञ्जनरेणुकणादिभिः पौद्ग-लिकैः क्रियमाणानुग्रहोपघाताश्रयभूतानि चक्षुरादीन्द्रियाण्यपि । एवं मनोऽपि नाहङ्कारिकमनियतविषयत्वादात्मवदिति । ततः पौद्गलिकत्व-मेव द्रव्येन्द्रियानिन्द्रियाणां प्रतिपत्तव्यम् । नन्विन्द्रियनिबन्धनमनिन्द्रिय-निबन्धनं चेत्यसाम्प्रतमुक्तम् । आत्मादेरपि तत्कारणस्यात्राभिधानार्ह-
२० त्वात् । मैवम् । असाधारणस्यैव कारणस्याभिधातुमत्राकाङ्क्षितत्वात् । आत्मादेः पुनरनुमानादिष्वपि कारणत्वेन साधारणत्वात् ॥ ५ ॥

अथास्य द्विविधस्यापि प्रत्यक्षस्य भेदप्रकटनार्थमाह—

॥ एतत् द्वितयमवग्रहेहावायधारणाभेदादेकशश्चतु-
र्विकल्पमिति ॥ ६ ॥

- २५ एतदनन्तरोक्तम् । द्वितयमिन्द्रियनिबन्धनानिन्द्रियनिबन्धनप्रत्यक्ष-प्रमाणम् । एकशः प्रत्येकम् । चतुर्विकल्पं चतुर्भेदम् । कृत इत्याह अव-

ग्रहेहावायधारणाभेदात् अवग्रहश्चेहा चावायश्च धारणा चावग्रहेहावाय-
धारणा वक्ष्यमाणलक्षणास्ताभिर्भेदो विशेषस्तस्मादिति ॥ ६ ॥

अवग्रहेहादीनां स्वरूपं क्रमतः सूत्रचतुष्टयेन व्याचष्टे—

॥विषयविषयिसन्निपातानन्तरसमुद्भूतसत्तामात्रगो-
चरदर्शनाज्जातमाद्यमवान्तरसामान्याकारविशिष्टव- ५
स्तुग्रहणमवग्रह इति ॥ ७ ॥

विषयो द्रव्यपर्यायात्मकोऽर्थः। विषयी चक्षुरादिरिन्द्रियानिन्द्रियग्रामः।
तयोः समीचीनो भ्रान्त्याद्यजनकत्वेनानुकूलो यो निपातो योग्यदेशौ-
वस्थानम्। तस्मादनन्तरं समुद्भूतमुत्पन्नं यत्सत्तामात्रगोचरं निश्शेषविशेष-
वैमुख्येन सन्मात्रविषयं दर्शनं निराकारबोधस्तस्माज्जातमाद्यं प्रथमं सत्त्व- १०
सामान्यादवान्तरैः सामान्याकारैर्मनुष्यत्वादिभिर्जातिविशेषैर्विशिष्टस्य व-
स्तुनो यद्ग्रहणं ज्ञानं तदवग्रह इति नाम्ना गीयते। ननु दर्शनानन्तरमवग्रहो
भवतीत्युक्तमुच्यते अवग्रहाद्विलक्षणस्य दर्शनस्याभावादिति। अत्रो-
च्यते। ततोऽनन्तरसमयमाविषून्मेषेषु चक्षुरवग्रहमतिज्ञानावरणवीर्यान्त-
रायक्षयोपशमादज्ञोपाज्ञोपष्टम्भकत्वे मनुष्योऽयमित्यादिविभावितमनुष्य- १५
त्वाद्यवान्तरजातिविशेषं ज्ञानमुत्पद्यमानमवग्रह उच्यते इति सिद्धं दर्शना-
वग्रहयोर्विलक्षणस्वरूपत्वम्। अथ प्रथमसमयोन्मेषसमुद्भूतबालदर्शनमपि
ज्ञानमिष्यते तर्हि तन्मिथ्याज्ञानं वा स्यात् सम्यग्ज्ञानं वा। मिथ्या-
ज्ञानत्वेऽपि संशयस्वभावं तद्भवेद्विपर्ययस्वरूपमनध्यवसायात्मकं वा।
तत्र न तावत्संशयविपर्ययात्मकं मिथ्याज्ञानं बाले सम्भवति। तस्य २०
सम्यग्ज्ञानपूर्वकत्वात्। सम्यग्ज्ञानं च प्राथमिकत्वात्तस्य नास्तीति।
नाप्यनध्यवसायरूपम्। वस्तुमात्रप्रतिपत्तेः। नापि सम्यग्ज्ञानं
बालस्य दर्शनम्। अर्थाकारालम्बनाभावात्। किं च यथा मृत-

१ 'अथ' इत्यधिकं प. भ. पुस्तकयोः। २ 'अपि' इत्यधिकं प. भ.
पुस्तकयोः। ३ 'देशाद्यवस्थानम्' इति प. भ. पुस्तकयोः पाठः। ४ अत्र
किञ्चित्पतितम्प्रतिभाति।

न्तुकारणभेदाद्वटपटलक्षणकार्यभेदस्तथा दर्शनज्ञानावरणक्षयोपशम-
कारणभेदात्तत्कार्यदर्शनज्ञानभेद इत्यस्ति प्रागवग्रहादर्शनम् ॥ ७ ॥

॥ अवगृहीतार्थविशेषाकाङ्क्षणमीहेति ॥ ८ ॥

अवगृहीतोऽवग्रहेण विषयीकृतो योऽर्थोऽवान्तरमनुप्यत्वादिजाति-
५ लक्षणस्तस्य विशेषः कर्णाटलाटादिभेदस्तस्य काङ्क्षणं भवितव्यताप्रत्यय-
रूपतया ग्रहणाभिमुख्यम् ईहेत्यभिधीयते ॥ ८ ॥

॥ ईहितविशेषनिर्णयोऽवाय इति ॥ ९ ॥

ईहितस्येहया विषयीकृतस्य विशेषस्य कर्णाटलाटादिभेदस्य निर्णयो
यथात्म्येन निश्चयनम् । अवाय इति कीर्त्यते । शास्त्रान्तरे त्वपाय
१० इत्यपि संज्ञा दृश्यते । तत्रापि न कश्चिद्विशेषः । अन्यतरवचनेऽन्य-
तरस्य सामर्थ्यलब्धत्वात् । यदा हि दाक्षिणात्योऽयमित्यवायमधिगमं
करोति प्रमाता । तदा नायमुदीच्यादिरित्यपायो व्यवच्छेदः सामर्थ्या-
लभ्यते । यदा च नायमुदीच्यादिरित्यपायं करोति । तदा दाक्षिणा-
त्योऽयमित्यवायः सामर्थ्याल्लभ्यत इति ॥ ९ ॥

१५ ॥ स एव दृढतमावस्थापन्नो धारणेति ॥ १० ॥

स एवायमेव दृढतमावस्थापन्नः । सादरस्य प्रमातुस्तथाविधोपचय-
क्रमेण किञ्चित्कालमप्रच्यवमानो धारणेत्यभिधीयते । इदमस्य सूत्र-
चतुष्टयस्य तात्पर्यम् । इन्द्रियार्थयोर्योग्यतालक्षणसम्बन्धे सति सकल-
हेयोपादेयतासाधारणगोचरं निराकारबोधस्वरूपं दर्शनमात्मनः प्रथमतः
२० प्रादुर्भवति । तदनन्तरमवान्तरजातिविशेषविषयं ज्ञानमक्वग्रसंज्ञमुज्जि-
हीते मनुष्योऽयमिति यथा । तदनु तद्विशेषाकाङ्क्षालक्षणमीहाज्ञानमुन्मज्जति
सम्भाव्यतेऽयं कर्णाट इति यथा । ततोऽप्याकाङ्क्षितविशेषावधारणस्वरू-
पोऽवायः समुल्लसति कर्णाट एवायमिति यथा । तस्मादपि प्रागवधारित-
कर्णाटादिविशेषाणामुत्तरकालं धारणा समुन्मीलतीति ।

यत्तु विद्यानन्दः प्रत्यपादयत् । “अक्षार्थयोगजाद्वस्तुमात्र-
ग्रहणलक्षणात् ॥ जातं यद्वस्तुभेदस्य ग्रहणं
विद्यानन्देन कृतस्यावग्रहा-
दीनां स्वरूपनिरूपणस्यो-
पदेश्य धारणालक्षणस्य
लक्षणम् ।
तदवग्रहः ॥ १ ॥ तद्वृहीतार्थसामान्ये यद्वि-
शेषस्य काङ्क्षणम् ॥ निश्चयाभिमुखं सेहा
संशयाद्भिन्नलक्षणा ॥ २ ॥ तस्यैव निर्णयो- ५

ऽवायः स्मृतिहेतुः स धारणा ” इति । तत्र स्मृतिहेतुत्वं धारणायाः
साक्षात्पारम्पर्येण वा विवक्षितम् । यदि साक्षात्, तदक्षमम् । यतो
धारणेति विवक्षितवस्तुगोचरोपयोगरूपपर्यायस्यैवामिधानं यथा पृथु-
बुधोदराकारपर्यायस्य कलश इति । न चास्य स्मृतिकालं
यावदनुवृत्तिरुपपद्यते । छात्रैस्त्रिकोपयोगानामान्तर्माहर्तृकत्वेन १०
परमांगमे गदनात् । न च तथानुभवोऽप्यस्ति । न खल्वद्यानु-
भूयमानस्य परेषुः स्मरणीयस्य च घटस्यान्तरालिकानेकसुप्तताद्यवस्था-
स्वनुभवः कस्यचित्पतीतः । ततो धारणारूपपर्यायोपद्वौकितः पुरुष-
शक्तिविशेष एव संस्कारपर्यायः स्मृतेरानन्तर्येण हेतुर्न धारणेति ।

अथ किमिदमसमञ्जसमुच्यते । न खलु संस्कारादन्या धारणास्य १५
मता । तथा चायमेव श्लोकवार्तिके, “अज्ञा-
नात्मकतायां तु संस्कारस्योहितस्य वा ॥
ज्ञानोपादानता न स्यादूपादेरिव सास्ति च
॥ १ ॥ ” इत्यत्र संस्कारशब्देन धारणामेवा-
कोपदेश्य निराकृता । २०

१ तत्त्वार्थश्लोकवार्तिके अ. १. सू. १५ श्लो. २।३।४. २ छाद्यते केवलज्ञानं केवलद-
र्शनं चात्मनोऽनेनेति छद्म (छद्मस्यो विशिष्टावध्यादिविकलो न त्वकेवली । यतो
यद्यपि धर्माधर्माकाशान्यशरीरं जीवं च परमावधिर्न जानाति तथापि परमाणुशब्दौ
जानात्येव, रूपित्वात्तयोः रूपिविषयत्वाच्चावधेरिति स्या. ६ स्या.) ३ मुहूर्तकाल-
प्रमाणं—३७०३ उल्लावासैरेको मुहूर्तः घटिकाद्वयप्रमाणेत्यर्थः । मुहूर्तस्य अन्ते मध्ये
वा अन्तमुहूर्तः । ‘ पारेमध्ये० ’ इति हैममुत्रेण (३-१-३०) विकल्पेन अन्तश्श-
ब्दस्य प्राक् निपातो भवति । ४ मलयगिरीया प्रज्ञापनाटीका प. २९ प. ५२६.
५ तत्त्वार्थश्लो. वा. अ. १ सू. १५ श्लो. २२.

हि धारणामिधानं ज्ञानं संस्कारः प्रतीयत इति वदन् संस्कारधारणयो-
 रैकार्थ्यमचकथत् । अनन्तवीर्योऽपि 'तथानिर्णीतस्य कालान्तरे तथैव
 स्मरणहेतुसंस्कारो धारणा' इति तदेवावदत् । ततः संस्कारस्य साक्षा-
 त्स्मृतिहेतुतां समर्थयमानाभ्यामाभ्यां धारणाया एव सा समर्थितेति
 ५ चेत् । किमेवं वदतोरनयोः स्मृतिकालानुयायी धर्मविशेषः संस्कार
 इति सर्ववादिनामविवादेन सिद्धः स धारणात्वेन सम्मतः । तथा
 चेत्, तर्हि यस्य पदार्थस्य कालान्तरे स्मृतिस्साप्रत्यक्षात्मिका धारणा
 तावत्कालं यावदनुवर्तत इति स्यात् । एतच्चानुपपन्नम् । एवं तर्हि
 यावत्पटपदार्थसंस्काररूपं प्रत्यक्षं पुरुषे भवेत्तावत्पदार्थान्तरस्य संवेदन-
 १० मेव न स्यात् । क्षायोपशमिकोपयोगानां युगपद्भावविशेषस्याभ्यामपि
 प्रतिपन्नत्वात् । अथ तादृशि धर्मविशेषे प्रतीतामपि संस्कारसंज्ञां धार-
 णायां सांकेत्य तथाव्यवहरतामेतौ । नन्वेवमपि कृते का नामार्थ-
 सिद्धिरनयोः । नक्षेवमपि धारणायाः साक्षात्स्मरणहेतुत्वमुक्तं भवति ।
 तस्यास्तदानीमेव ध्वस्तत्वेनात्मशक्तिविशेषस्यैव साक्षात्तद्धेतुत्वात् ।
 १५ न च स्मरणजनने नास्त्येवात्मनः शक्तिविशेष इति सङ्गतम् । एवं
 हि सर्वत्र शक्तिविलोपप्राप्तेश्चिरन्तनातीतस्य पर्यायविशेषस्यैव कस्यचि-
 त्कार्योत्पत्तौ सर्वत्र कारणत्वेन कल्पयितुं शक्तत्वात् । तस्मादात्मशक्ति-
 विशेष एव संस्कारापरपर्यायः स्मृतेरानन्तर्येण हेतुः, न धारणा ।
 पारम्पर्येण तु तस्यास्तद्धेतुतामिधाने न किञ्चिद्दूषणम् ॥ १० ॥

२० नन्वनिश्चयस्वभावत्वादीहा सन्देहान्न मिद्यत इत्यरेकामपाकुर्वन्नाह—
संशयपूर्वकत्वादीहायाः संशयात् भेद इति ॥११॥

संशयः पूर्वं कारणं यस्याः सा संशयपूर्विका तस्या भावः संशय-
 पूर्वकत्वं तस्मादीहायाः सम्भावनाप्रत्ययस्वभावायाः संशयाद्दोलायमान-
 ज्ञानस्वभावात्सकाशाद्भेदः प्रेक्षाशालिभिरवगन्तव्यः । तथा हि पुरुष-
 २५ मवगृह्य किमयं दाक्षिणात्य उतोदीच्य इति चलितप्रतिपत्तिरूपः संशयः ।
 एवं संशयितस्य प्रमातुरुत्तरकालं विशेषलिप्सायां प्रतिपतनमीहेति

सुव्यक्तमेव संशयादर्थान्तरत्वमीहायाः । अवग्रहादिप्रत्यक्षभेदसूत्रे च संशयस्याप्रतिपादनमप्रमाणत्वात् ॥ ११ ॥

अथ दर्शनादीनां कथञ्चिदव्यतिरेकेऽपि संज्ञाभेदसमर्थनायाह—

॥ कथंचिदभेदेऽपि परिणामविशेषादेषां व्यपदेश-
भेद इति ॥ १२ ॥ ५

कथञ्चिदेकजीवद्रव्याविष्वग्भावेनाभेदेऽप्येकत्वेऽपि परिणामविशेषा-
द्विवर्त्तभेदादेषां दर्शनादीनां व्यपदेशस्य संज्ञाया भेदो नानात्वं सुघट-
मेवेति ॥ १२ ॥

अथैतेषामेव भेदभावनायाह—

॥ असामस्त्येनाप्युत्पद्यमानत्वेनासङ्कीर्णस्वभावत- १०
यानुभूयमानत्वादपूर्वापूर्ववस्तुपर्यायप्रकाशकत्वात्क्र-
मभावित्वाच्चैते व्यतिरिच्यन्त इति ॥ १३ ॥

असामस्त्येनाप्यसम्पूर्णत्वेनाप्युत्पद्यमानत्वेन कृत्वा यदसङ्कीर्णस्वभाव-
तयानुभूयमानत्वं दर्शनादीनां तस्मादेते दर्शनादयो व्यतिरिच्यन्त इत्येको
हेतुः । इदमुक्तं भवति । गभीरे दर्शनज्ञानावरणाम्भोघौ निमज्जनो- १५
न्मज्जने कुर्वाणस्यात्मनस्तत्तद्रव्यक्षेत्रकालाद्यपेक्षविचित्रतत्तत्क्षयोपशमव-
शात्कदाचिद्दर्शनमात्रमेव । कदाचिद्दर्शनावग्रहौ । कदाचिद्दर्शनावग्रह-
संशयाः । कदाचिद्दर्शनावग्रहसंशयेहाः । कदाचिद्दर्शनावग्रहसंश-
येहावायाः । कदाचित्तु धारणापर्यन्ताः । सर्वेऽप्येते चैतन्यविशेषाः
यदुन्मीलन्ति तदेतेषां सामस्त्येनासामस्त्येन चोत्पद्यमानत्वं सिद्धम् । २०
असामस्त्येनोत्पद्यमानत्वाच्चासङ्कीर्णस्वभावतयाऽनुभूयमानत्वम् । ततश्च
व्यतिरेकः सिद्धो भवतीति । तथाऽपूर्वापूर्वस्यान्यान्यस्य वस्तुपर्यायस्य
पदार्थधर्मस्य प्रकाशकत्वादिति द्वितीयो हेतुः । क्रमभावित्वादिति
तृतीयः । चकारो हेतुसमुच्चये । प्रयोगाः पुनरत्रैवं कार्याः । येऽसङ्कीर्ण-

स्वभावतयानुभूयन्ते ते परस्परं व्यतिरिक्तमूर्त्यो यथा स्तम्भादयस्तथा चैते दर्शनादयो धारणापर्यन्ताश्चैतन्यविशेषा इति । तथा येऽपूर्वापूर्व-
वस्तुपर्यायप्रकाशकास्ते यथोक्तसाध्याः यथानुमानादयस्तथा चैते इति ।
तथा ये क्रमभाविनस्ते पूर्वोक्तसाध्याधारा यथाङ्कुरकदलकाण्डादयस्तथा
५ चैते इति ॥ १३ ॥

अथैते दर्शनादयः किमुक्तक्रमेणैव प्रादुर्भवन्त्याहोस्वित्क्रमान्तरेणा-
पीत्यारेकां निराकुर्वन्नाह—

**क्रमोऽप्यमीषामयमेव तथैवऽसंवेदनादेवं क्रमाविर्भूत-
निजकर्मक्षयोपशमजन्यत्वाच्चेति ॥ १४ ॥**

- १० क्रमोऽपि परिपाटिरपि । न केवलं स्वरूपमित्यपिशब्दार्थः ।
अमीषां दर्शनादीनाम् । अयमेव यः पूर्वमुपन्यस्तः । अत्र हेतुद्वयमाह ।
तथैव यथोक्तक्रमेणैव । संवेदनादनुभवात् । तथा हि यदेव मया विषयि-
विषयसन्निपातदशायां सन्मात्रमालोकितं तदेव वर्णसंस्थानादिसामान्या-
कारेण पश्चादवगृहीतमनन्तरमनिर्धारितरूपतया संशयितं पुनः
१५ प्रतिनियतविशेषाकारेणेहितं तदनु तदेवाकाङ्क्षितविशेषाकारेणावेतं पुन-
र्दृढतमावस्थापन्नावायरूपतया धारितमित्यहमहमिकया सर्वैरपि दर्शना-
दीनां क्रमः संवेद्यमानः कथमपह्नोतुं पार्यते । तथा एवं क्रमेण दर्शना-
द्युत्पत्तिक्रमेणाविर्भूतो योऽसौ निजकर्मणो दर्शनज्ञानावरणलक्षणस्य
क्षयोपशमः समयसिद्धोऽपगमविशेषस्तेन जन्यत्वात्क्रमोऽप्यमीषामयमे-
२० वेति । चकारो हेतुसमुच्चये । इदमत्रैदम्पर्यम् । येन क्रमेणात्मनो दर्शनाद्या-
वरणकर्मक्षयोपशमो दर्शनादीनां कारणभूतः प्रादुर्भवति तेनैव क्रमेण
दर्शनादयोऽपि तस्य समुल्लसन्ति । तथा हि ये यथाक्रमाविर्भूतनिज-
कारणजन्यास्ते तथा क्रमोपेताः । यथा स्थासकोशकुशूलादयस्तथा
चैते दर्शनादय इति ॥ १४ ॥

२५ दर्शनादीनां प्रदर्शितक्रमानभ्युपगमे दोषमाह—

अन्यथा प्रमेयानवगतिप्रसङ्ग इति ॥ १५ ॥

अन्यथेति दर्शनादीनां यथोक्तक्रमानभ्युपगमे, प्रमेयस्य परिच्छेदस्य वस्तुनोऽनवगतेरनवबोधस्य प्रसङ्गः । प्रतीयमानक्रमापह्नवे हि दर्शनादीनां प्रमेयापह्नव एव कृतो भवतीति भावः ॥ १५ ॥

उपवर्णितमेव क्रमं दर्शनादीनां व्यतिरेकद्वारा दर्शयन्नाह—

५

**न खल्वदृष्टमवगृह्यते नचानवगृहीतं सन्दिह्यते न
चासन्दिग्धमीह्यते नचानीहितमवेयते नाप्यनवेतं
धार्यते इति ॥ १६ ॥**

सुगमम् ॥ १६ ॥

क्वचिदर्शनादीनामुत्पात्तिक्रमानुपलक्षणे कारणमाह—

१०

**क्वचित्क्रमस्यानुपलक्षणमेषामाशूत्पादादुत्पलशतपत्र-
व्यतिभेदक्रमवदिति ॥ १७ ॥**

अयमत्र भावः । यथोत्पलपत्रशतव्यतिभेदस्य सूच्यादिना क्रिय-
माणस्य क्रमः सन्नपि शीघ्रमुत्पादात् नोपलक्ष्यते तथा क्वचिदत्यन्ताभ्यस्ते
करतलादौ विषये दर्शनादीनामपि ।

१५

सामान्यतस्तावदवग्रहादेरिदं स्वरूपं निरदेशि किञ्चित् ॥

भेदप्रपञ्चोऽस्य तु सम्प्रधार्यः सिद्धान्तसिन्धोरभियोगधीरैः ॥ ३३१ ॥

१७ ॥

इत्थं भेदप्रभेदपरिकरितं सांख्यवहारिकं प्रत्यक्षं लक्षयित्वा सम्प्रति
पारमार्थिकं प्रत्यक्षं लक्षयति—

२०

पारमार्थिकं पुनरुत्पत्तावात्ममात्रापेक्षामिति ॥ १८ ॥

परमार्थिकं मुख्यं प्रत्यक्षं वक्ष्यमाणवाभिज्ञानादिकम् । पुनःशब्दः
सांख्यवहारिकप्रत्यक्षभेदादस्य भेदद्योतनार्थः । उत्पत्तौ स्वजन्मानि ।

१ लक्षणसूत्रम् २-२१.

आत्ममात्रापेक्षं केवलजीवद्रव्यसव्यपेक्षम् । इदमत्र हृदयम् । क्षयक्षयोप-
शमविशिष्टमात्मद्रव्यमेवाव्यवहितं समाश्रित्य पारमार्थिकमेव तदवध्या-
दिप्रत्यक्षं समुन्मीलति । न पुनः सांव्यवहारिकं प्रत्यक्षमिवेन्द्रियादि-
व्यवहितमात्मद्रव्यं समाश्रित्येति ॥ १८ ॥

५ एतत्प्रकारप्ररूपणायाम्—

॥ तद्विकलं सकलं चेति ॥ १९ ॥

तत्पारमार्थिकमेकं तावद्विकलविषयत्वाद्विकलम् । द्वितीयं तु
सकलविषयत्वात्सकलम् ॥ १९ ॥

विकलं भेदतो दर्शयन्नाह—

१० ॥ तत्र विकलमवधिमनःपर्यायज्ञानतया द्वेधेति ॥ २० ॥

तत्र तयोर्विकलसकलयोर्मध्ये यद्विकलं तदवधिमनःपर्यायज्ञानरूप-
तया द्वेधा द्विप्रकारं भवतीति ॥ २० ॥

तत्रावधिज्ञानस्वरूपमाह—

॥ अवधिज्ञानावरणविलयविशेषसमुद्भवं भवगुण-

१५ प्रत्ययं रूपिद्रव्यगोचरमवधिज्ञानमिति ॥ २१ ॥

अवधिज्ञानस्य यदावरणमदृष्टविशेषस्तस्य योऽसौ विलयविशेषो
विनाशभेदः क्षयोपशमापरनामा तस्मात्समुद्भव उत्पत्तिर्यस्य तत्तथा ।
भवगुणप्रत्ययं भवः सुरनारकजन्मलक्षणः । गुणः सन्ध्यदर्शनादिः ।
तौ प्रत्ययौ कारणे यस्य तत्तथा । तत्र भवप्रत्ययः सुरनारकाणाम् ।
२० गुणप्रत्ययं तु नरतिरश्चाम् । रूपिद्रव्यगोचरं मूर्तद्रव्यविषयम् । अवधि-
ज्ञानमिति अवशब्दोऽधःशब्दार्थः । अवधानादवधिर्धानं परिच्छेदः ।
अवधिश्चासौ ज्ञानं च अवधिज्ञानमिति समासः । एतदुक्तं भवति ।
अधोधो विस्तृतविषयमनुत्तरोपपातिकादीनामवधिज्ञानम् । विषयस्य च

१ न विद्यते उत्तर-प्रधानोऽस्मादित्यनुत्तरः । उपपत्तं उपपातो जन्म
अनुत्तरः प्रधानः संसारेऽन्यस्य तथाविधस्याभावात् उपपातोऽस्त्येषामित्यनु-
त्तरोपपातिकाः ।

बहुत्वमुररीकृत्यैव व्युत्पत्तिरास्थीयते । अन्यथा तिर्यगूर्ध्वं वा विषयं परिच्छिन्दानस्यावधिव्यपदेशो न स्यात् । यद्वा, अवधिर्मर्यादा । अवधिर्ज्ञानमवधिज्ञानम् । इदमुक्तं भवति । अमूर्तद्रव्यपरिहारेण मूर्तद्रव्यविषयत्वलक्षणया मर्यादया प्रवर्तमानत्वादस्यावधिज्ञानत्वम् । इदं च चेतसृष्वपि गतिषु जन्तूनां प्रवर्तमानानामिन्द्रियनिरपेक्षं प्रतिविशिष्ट- ५ क्षयोपशमनिमित्तं पुद्गलानामेव परिच्छेदकमुल्लसतीति ॥ २१ ॥

मनःपर्यायज्ञानं लक्षयन्नाह—

संयमविशुद्धिनिबन्धनाद्विशिष्टावरणविच्छेदाज्जातं मनोद्रव्यपर्यायालम्बनं मनःपर्यायज्ञानमिति ॥ २२ ॥

संयमस्य चारित्रस्य विशुद्धिनिर्मलता निबन्धनं कारणं यस्य स १० तथा तस्मात् । विशिष्टश्चासावावरणविच्छेदश्च मनःपर्यायज्ञानावरणक्षयोपशम इत्यर्थस्तस्माज्जातम् । मनोद्रव्याणां संज्ञिजीवमनस्त्वपरिणमितमनोवर्गणानां ये पर्याया वस्तुचिन्तनानुगुणा धर्मास्ते आलम्बनं परिच्छेद्यं यस्य तत्तथाविधम् । मनःशब्देन मनोद्रव्याणि गृह्यन्ते । तेषां पर्यायेषु ज्ञानं यत् तन्मनःपर्यायज्ञानमिति । इदमिहैदम्पर्यम् । १५ मनुष्यक्षेत्रवर्तिसंज्ञिजीवगृहीतमनोद्रव्यपर्यायसाक्षात्कारि यज्ज्ञानं विशिष्टचारित्रिस्वामिकं तन्मनःपर्यायज्ञानमित्युच्यते । अनेन च मनःपर्यायज्ञानेन च परमार्थतो मनोद्रव्यपर्यायान् परिच्छिन्नन्ति । बाह्यांस्तु चिन्तनीयानर्थाननुमानादेवंविधमनःपर्यायान्यथानुपपत्तेरिदमनेन चिन्तितमित्येवं लक्षणादवगाच्छति मनःपर्यायज्ञानीति ॥ २२ ॥ २०

अथ सकलप्रत्यक्षप्ररूपणायाह—

॥सकलं तु सामग्रीविशेषसमुद्भूतसमस्तावरणक्षयापेक्षं निखिलद्रव्यपर्यायसाक्षात्कारस्वरूपं केवलज्ञानमिति ॥ २३ ॥

१ नारकतिर्यङ्मुच्यदेवेगातिचतुष्टयम् । २ मनोरूपतया परिमय्य आलम्ब्य च निरसृष्ट मनःप्रायोग्यद्रव्यम् । ३ 'मानुष' इति भ. पुस्तके पाठः । ४ 'मनोद्रव्यपर्यायान्' इति नास्ति प. भ. पुस्तकयोः ।

- सकलं तु सकलप्रत्यक्षं । पुनः केवलज्ञानमित्युत्तरेण योगः ।
 सामग्री सम्यग्दर्शनादिलक्षणान्तरङ्गा । बहिरङ्गा तु जिनकालिकमनुप्य-
 भवादिलक्षणेह विवक्षिता । तस्या विशेषोऽधिकत्वं ततः समुद्भूतः
 सम्पन्नो योऽसौ समस्तावरणक्षयः सकलघातिकर्मविधातस्तमपेक्षते
 ५ स्वोत्पत्तौ यत्तत्तथा । किं स्वरूपमित्याह । निखिलद्रव्यपर्यायाणां यः
 साक्षात्कारः स्पष्टतया प्रतिभासः स स्वरूपं यस्य तत्तथा । केवल-
 ज्ञानमिति । केवलं सम्पूर्णं ज्ञेयमुच्यते । तस्मिन् यज्ज्ञानं तत्केवल-
 ज्ञानम् । यद्वा केवलमेकं मत्यादिज्ञानरहितमविद्यमानस्वप्नभेदं च । ततः
 केवलं च तज्ज्ञानं च केवलज्ञानमिति समासः ॥ नैन्वावृत्तिक्षयापेक्षमि-
 १० त्युक्तं यद्विशेषणं व्यर्थं तत् । आवृत्तेरेव स्वरूपस्याप्रसिद्धितः । तथा हि
 किमावरणमभिप्रेतमायुष्मताम् । किं शरीरमाहोस्मिदेशकालादिकम् । न
 तावच्छरीरम् । तत्सद्भवेऽप्यर्थोपलम्भात् । अथ देशकालादिकम् ।
 तथा हि मेवादौर्दूरदेशता । रावणादौर्दूरकालता । परमाण्वादेः
 सूक्ष्मस्वभावता । मूलकीलकोदकदिश्च भूम्यादिरावरणं लोके प्रसिद्ध-
 १५ मेवेति चेत् । तदप्यसारम् । एवं स्वरूपस्यावरणस्य क्षयानुपपत्तेः । न
 तस्य सातिशयसमृद्धिगालिनापि योगिना देशादीनामभावः कर्तुं
 शक्यते । न चान्यत्किञ्चिदावरणं प्रतीतिपद्धतिमधिरोहति ।

तन्नावृत्तिक्षयापेक्षमित्येतज्ज्ञैनकल्पितम् ॥

विशेषणं घटाकोटिसंस्तङ्कमटति स्फुटम् ॥ ३३२ ॥

२० अलीककल्पनाजालमलीमसधियामिदम् ॥

युक्तं भवादृशां वक्तुं न पुनः सूक्ष्मचक्षुषाम् ॥ ३३३ ॥

तथा हि न शरीरं नापि देशकालादिकमावरणम् । अपि तु तदतिरिक्तं
 कर्म । तच्चानुमानमाहात्म्यतः प्रतीतम् । तथा हि । स्वप्नप्रमेयबोधैक-

१ ज्ञानावरणदर्शनावरणमोहनीयान्तरायाख्याचतुर्थं घातिकर्म । २ 'तत्त्वावृत्ति'
 इति प. भ. पुस्तकयोः पाठः । ३ 'भ्रमसम्भवा' इति प. भ. पुस्तकयोः
 पाठः । ४ अत्र किञ्चित्प्रतीतिमस्ति ।

स्वभावस्यात्मवेश्मादौ मोहवत् । यच्च शरीराद्यतिरिक्तं तत्कर्मैव । तथा
 यदप्रवृत्तिमत्स्वविषये तत्सावरणम् । यथा तैमिरिकस्य लोचनविज्ञानमे-
 कचन्द्रमसि । अप्रवृत्तिमच्च स्वविषये समस्तार्थलक्षणेऽस्मदादिज्ञानमिति ।
 ननु चास्मदादिज्ञानस्य समस्तार्थविषयत्वं कुतः सिद्धम् । आवरणा-
 पाये तत्प्रकाशकत्वाच्चेत्, तर्हि परस्पराश्रयः । सिद्धे हि सकलविषयत्वे ५
 तस्यावरणापाये तत्प्रकाशनं सिद्धयत्यतश्च सकलविषयत्वमिति । तदप्य-
 परीक्षितलक्षितम् । यतोऽनुमानमिच्छता भवताप्यवश्यं निःशेषवस्तु-
 विषयं व्याप्तिज्ञानमभ्युपगतमेवेति । तथा यदस्पष्टं स्वगोचरे ज्ञानं
 तत्सावरणम् । यथा रजोनीहाराद्यन्तरिततरुनिकरादिज्ञानम् । अस्पष्टं च
 स्वगोचरे सर्वं सदनेकान्तात्मकमित्यादिज्ञानमिति । तथा मिथ्यात्वपटल- १०
 विलुप्तविवेकदृशां यदेतत्सर्वस्मिन्ननेकान्तात्मके वस्तुनि विपर्ययज्ञानं
 तत्सावरणं मिथ्याज्ञानत्वाद्धतूरकाद्युपयोगिनो मृत्तिकाशकले कनक-
 ज्ञानमिवेति । ततः सिद्धमावरणं कर्म ॥

ननु प्रसिद्धस्यापि यथोक्तप्रकारस्य कर्मणः कार्यकारण-
 प्रवाहे प्रवर्तमानस्यानादित्वात्तद्विनाशहेतुभूतस्य सामग्रीविशेषस्य १५
 चाभावात्कथं क्षयो यत आवरणक्षयापेक्षत्वं केवलज्ञानस्य स्यादिति
 चेत् । तदपि नोपपद्यते । अनादेरपि तुषारगिरिगह्वरे शीतस्पर्शस्थोष्ण-
 स्पर्शप्रकर्षे बीजाङ्कुरसन्तानस्य कार्यकारणरूपतया प्रवर्तमानस्य निर्द्ध्य-
 बीजेऽङ्कुरे वा निर्म्मूलं प्रलयविलोकनात् । सम्यग्दर्शनादिरत्नत्रय-
 लक्षणस्यावरणनिर्जराहेतुभूतसामग्रीविशेषस्य सुप्रसिद्धत्वाच्च । निर्जरा २०
 च द्वेधा । निरुपक्रमा सोपक्रमा च । तत्र निरुपक्रमा उपक्रम-
 कारणमन्तरेण संसारिणां परिपाकोदयलक्षणप्राप्तस्य कर्मणः परिसाद-
 रूपा । सोपक्रमा तु सम्यग्दर्शनादिरत्नत्रयेश्चरैः साधुभिस्तपसा द्वादश-

१ 'प्रवाहेण' इति प. म. पुस्तकयोः पाठः । २ द्वादशविधस्तपः—बाह्या-
 भ्यन्तरषट्कद्वयभेदात् । बाह्यतपः—अनशनमुनोदरता वृत्तेः संक्षेपणं रसत्यागा-
 कायक्लेशः सेलीनतेति । अभ्यन्तरतपः प्रायश्चित्तं विनयो वैयावृत्यं स्वाध्यायः
 ध्यानं चेति ।

- विधेन विधीयमाना । इयमेव च प्रकृतार्थोपयोगिनी । ननु सम्यग्दर्शनादेरावरणनिर्जराहेतुत्वासिद्धावप्यंशत एव तन्निर्जरा भविष्यति न पुनः सामस्त्येनेति चेत् । तदसम्यक् । तद्विरोधिसम्यग्दर्शनादिपरमप्रकर्षे सति कचिदात्मनि तस्यात्यन्तं निर्जरासिद्धेः । यत्र यद्विरोधिपरमप्रकर्षसद्भावस्तत्र तदत्यन्तनिवृत्तिमत् । यथा चक्षुषि तिमिरादि । ५ आवरणविरोधिसम्यग्दर्शनादिपरमप्रकर्षसद्भावश्च कचिदात्मनि । नेदमुदाहरणं साध्यसाधनधर्मविकलम् । कस्यचिच्चक्षुषि तिमिरादेरत्यन्तनिवृत्तिमत्त्वप्रसिद्धेः । तद्विरोधिविशिष्टाञ्जनादिपरमप्रकर्षसद्भावसिद्धेश्च निर्विवादत्वात् । कथं पुनरावरणविरोधिसम्यग्दर्शनादि निश्चीयत इति १० चेत् । तत्प्रकर्षे तदपकर्षदर्शनात् । यत्खलु प्रकृष्यमाणं यदपकर्षति तत्तद्विरोधि । यथोष्णस्पर्शः । शीतस्पर्शस्य आवरणमपकर्षति च प्रकृष्यमाणं तत् । तथा यत्प्रकृष्यमाणं तत् क्वचित्परमप्रकर्षसद्भावभाक् । यथा नमसि परिमाणम् । प्रकृष्यमाणं च सम्यग्दर्शनादि । न च दुःखेन व्यभिचारः । सप्तमनस्कभूमौ नारकाणां तत्परमप्रकर्षसिद्धेः । १५ सर्वार्थसिद्धौ सुराणां सांसारिकसुखपरमप्रकर्षवत् । नापि संसारेण मिथ्यादर्शनादिना वा । तयोरप्यभेदेषु परमप्रकर्षसद्भावसिद्धेः । ज्ञानहान्याऽनेकान्त इति चेत्, न । तस्या अप्युपलक्षकलादौ परमप्रकर्षसद्भावसिद्धेः । इत्थं वा साकल्येनावरणप्रक्षये प्रयोगः । यद्यतो देशतः क्षीयमाणं समुपलभ्यते तत्ततः परमप्रकर्षावस्थाजायमानसर्वप्रक्षयम् । २० यथा चिकित्सासमीरणादिभ्यो रोगजलधरादि । समुपलभ्यते च देशतः क्षीयमाणमावरणं सम्यग्दर्शनादिभ्य इति । यथा वा कचिदात्मनि साकल्येनावरणं विनश्यति विपाकान्तत्वाद्यत्तु न तथा न तद्विपाकान्तं यथात्मद्रव्यं विपाकान्तं चावरणं ततस्तथाविधम् । न च विपाकान्तत्वावरणस्यासिद्धम् । तस्येतरकर्मवत्तासिद्धेः । न चेतरेकर्मणां विपाकान्तत्वमसिद्धम् । नित्यत्वानुपपन्नात् । न च नित्यानि कर्माणि । नित्यं

१ अनुत्तरोपभक्तिकजन्मनि । २ तथाविधानादिभारिणाभिकामावात् (कदाचनपि) सिद्धिगमनायोग्यः ।

तत्फलानुभवनप्रसक्तेः । अथवा आवरणहानिः कचित्पुरुषविशेषे परम-
 प्रकर्षं प्राप्ता प्रकृष्यमाणत्वात्परिमाणवत् । न च प्रकृष्यमाणत्वम-
 सिद्धम् । तथा हि प्रकृष्यमाणावरणहानिरावरणहानित्वान्माणिक्वाद्या-
 वरणहानिवत् । आवरणहानिपरमप्रकर्षे च सिद्धे ज्ञानस्य परमप्रकर्षः
 सिद्धः । यत्खलु प्रकाशात्मकं तत्त्वावरणहानिप्रकर्षे प्रकृष्यमाणं ५
 दृष्टम् । यथा प्रदीपादि । प्रकाशात्मकं च ज्ञानमिति । तदेवमावरण-
 प्रसिद्धिवत्तदभावोऽप्यनवयवेन प्रमाणतः सिद्धः । ततश्च सकलावरण-
 क्षयसमुत्थमेव समस्तवस्तुविषयं ज्ञानं प्रतिज्ञातव्यम् । लेशतोऽप्यावरण-
 सद्भावे तस्याशेषार्थगोचरत्वासम्भवात् । यत्रैवावरणसद्भावस्तत्रैवास्य
 प्रतिबन्धसम्भवात् । ननु पूर्वोपात्तसमस्तावरणविलयसम्भवेऽपि तद- १०
 वस्थायामेव नवनवावरणोत्पादसम्भवात्कथं केवलज्ञानोत्पत्त्यवकाश इति
 चेत् । न । भाविनस्तस्य संवरात् । “आश्रवैर्निरोधस्संवर” इति वच-
 नात् । आश्रवो हि मिथ्यादर्शनाविरतिप्रमादकषाययोगविकल्पा-
 त्पञ्चप्रकारस्तस्मिन्सति कर्मणामाश्रवणात् । तस्य च निरोधः संवर
 इत्यभिधीयते । स च पुंसि गुप्तिसमितिधर्मानुपेक्षापरीषदजयचारित्रैर्वि- १५
 धीयते इत्याद्यागमे विस्तरतः प्ररूपितस्तत् एवावगन्तव्यः । इति सिद्धं
 समस्तावरणक्षयात् केवलज्ञानम् ।

आगमद्वारेणाशेषार्थगोचरं ज्ञानमित्यपि न प्रामाणिकमनोऽनुकूलम् ।
 स्पष्टज्ञानस्य प्राकरणिकत्वात् । न चागमज्ञानं
 आगमद्वारेणाशेषार्थगोचरं स्पष्टम् । अस्पष्टतया ततः पदार्थानां प्रतीतिः । न २०
 ज्ञानमिति मतस्य
 खण्डनम् । चागमस्य समस्तार्थविषयत्वमपि सम्भवति ।
 अनभिलाष्येष्वर्थपर्यायेषु तस्याप्रवृत्तेः । “मति-
 श्रुतयोर्निबन्धः सर्वद्रव्येष्वसर्वपर्यायेषु” इति तत्त्वार्थे वाचकवचनात् ।
 नापि करणद्वारेण समस्तवस्तुविषयज्ञानसम्भवः, करणानां हि रूपा-

१ तत्त्वार्थसू. ९-१. २ समवा. ५ समवाये, स्था. सू. १ स्था. सू. १३-१४
 इत्यादिषु । ३ तत्त्वार्थसू. १।२७.

दिमत्यव्यवहितानेकावयवप्रचयात्मकेऽर्थे प्रवृत्तिप्रतीतेस्तदुत्थज्ञानस्यातीन्द्रियार्थेषु प्रतिबन्धसम्भवात् ।

ननु योगजधर्मानुगृहीतानामिन्द्रियाणां गगनाद्यशेषातीन्द्रियार्थसा-

क्षात्कारिज्ञानजनकत्वसम्भवात्कथं तत्राशेषज्ञान-
योगजधर्मानुगृहीतानामिन्द्रियाणां तदनुगृहीतमन-
स्येन्द्रियजत्वेऽपि प्रतिबन्धसम्भवः । एतदपि
सत्राशेषार्थविषयज्ञानजननोपपद्यते । यतो योगजधर्मः स्वविषये प्रवर्त-
नकत्वमिति मतस्य
खण्डनम् । मानस्येन्द्रियस्यातिशयाधायकत्वेन वा सहका-

रिमात्रत्वेन वानुग्राहकः स्यात् । तत्र प्रथमपक्षो

- न युक्तः । व्योमादौ स्वयमिन्द्रियस्य प्रवर्तमानत्वाभावात् । प्रवर्तने
१० वा तदनुग्रहवैयर्थ्यम् । योगजधर्मानुग्रहादिन्द्रियस्य व्योमादिषु प्रवृ-
त्तिसाधने च परस्पराश्रयः । सिद्धे हि योगजधर्मानुग्रहे तस्य तत्र प्रवृ-
त्तिसिद्धिस्तस्यां च योगजधर्मानुग्रहसिद्धिरिति । द्वितीयपक्षोऽप्यसम्भा-
व्यः । सहकारिमात्रत्वेऽप्यस्य स्वविषयातिक्रमेणैन्द्रियानुग्रहायोगात् ।
अन्यथा एकस्यैवेन्द्रियस्याशेषरसादिविषयेषु प्रवृत्तौ योगजधर्मानुग्रहप्र-
१५ सङ्गः स्यात् । अथैकमेवान्तःकरणं योगजधर्मानुगृहीतं युगपत्सूक्ष्माद्य-
शेषार्थविषयज्ञानजनकमिष्यते । तन्नोपपन्नम् । अणुपरिमाणस्य मनसः
समस्तार्थैः समं सकृत्सम्बन्धाभावस्तज्ज्ञानजनकत्वासम्भवात् । अन्यथा
दीर्घशङ्कुलीभक्षणादौ सकृच्चक्षुरादिभिर्मनसः सम्बन्धप्रसक्तेः रूपादि-
ज्ञानपञ्चकस्य सकृदुत्पत्तिप्रसङ्गात् “ युगपज्ज्ञानानुत्पत्तिर्मनसो
२० लिङ्गम् ” इति सूत्रं विरुद्धमेत । क्रमशोऽन्यत्र तद्दर्शनादत्रापि क्रम-
कल्पनायां योगिनः सर्वार्थेषु सन्बन्धस्य क्रमकल्पनास्तु । तथा च
कथमस्य सकलज्ञता । पुरुषायुषसहस्रेणापि सकलपदार्थानामानन्त्येन
क्रमेण ज्ञातुमशक्तेः । अथ सर्वार्थानां साक्षात्करणसमर्थस्य योगिज्ञान-
स्योभयप्रसिद्धस्यान्यथानुपपत्तेस्तैर्योगिमनसः सकृत्सम्बन्धसिद्धिरिति
२५ चेत् । रूपादिज्ञानपञ्चकस्य क्वचिद्योगपद्येनानुभूयमानस्यान्यथानुपपत्तेर-

योगिमनसोऽपि सकृच्चक्षुरादिभिः सम्बन्धोऽस्तु । कुतश्चिद्धर्मविशेषादत्रापि
तथोपपत्तेः । तादृशो धर्मविशेषः कथमयोगिनः सिद्ध इति
चेत् । योगिनोऽपि कथं सिद्धः । सकृत्सर्वार्थज्ञानात्कार्यविशेषादिति
चेत् । तर्हि सकृद्रूपादिज्ञानपञ्चकात्कार्यविशेषादयोगिनां तद्वैतधर्म-
विशेषोऽस्तीति किं न सिद्धयेत् । तथा सति तस्य रूपादिज्ञानपञ्चकं ५
नेन्द्रियजं स्यात्किं तर्हि धर्मविशेषजमेवेति चेत् । सर्वार्थज्ञानमप्येवं
योगिनोऽन्तःकरणजं मामूत्समाधिविशेषोत्थधर्मविशेषजत्वात्तस्य ।
मनोऽनपेक्षस्य ज्ञानस्यादर्शनाददृष्टकल्पना स्यादिति चेत् । मनोपेक्षस्य
वेदनस्य सकृत्सर्वार्थसाक्षात्कारिणः कचिद्दर्शनं किमस्ति । येना-
दृष्टस्य कल्पना न स्यात् । सर्वार्थज्ञानं मनोपेक्षं ज्ञानत्वादस्मदादि- १०
ज्ञानवदित्यतस्तत्सिद्धेर्नादृष्टकल्पनेति चेत् । तदयुक्तम् । हेतोः काला-
त्ययापदिष्टत्वात्पक्षस्यानुमानबाधितत्वात् । तथा हि सर्वज्ञविज्ञानं मनोऽ-
नपेक्षं सकृत्सर्वार्थपरिच्छेदकत्वात् । यत्पुनर्मनोपेक्षं तन्न सकृत्सर्वार्थ-
परिच्छेदकम् । यथाऽऽमदादिज्ञानम् । न च तथेदम् । तस्मान्मनोऽ-
नपेक्षमिति । नन्वेवं शङ्कुलीभक्षणादौ रूपादिज्ञानपञ्चकं मनोपेक्षं १५
सकृद्रूपादिपञ्चकपरिच्छेदकत्वात् । यन्नैवं न तदेवम् । यथा क्रमशो
रूपादिज्ञानम् । न च तथेदम् । अतो मनोपेक्षमित्यप्यनिष्टं सिद्धये-
दिति मामस्थाः । साधनस्यासिद्धत्वात् । जैनस्यापि हि नैकान्तेन
शङ्कुलीभक्षणादौ रूपादिज्ञानपञ्चकस्य सकृद्रूपादिपञ्चकपरिच्छेदकत्वं
सिद्धम् । उपयुक्तस्य प्रमातुरनेकज्ञानस्यैकत्रात्मनि क्रममावित्वेनोप- २०
गमात् । अनुपयुक्तस्य शक्तितो यौगपद्यप्रसिद्धेः । प्रतीतिविरुद्धं चास्य
मनोऽनपेक्षत्वसाधनम् । तदन्वयव्यतिरेकानुविधायितया तदपेक्षत्व-
सिद्धेः अन्यथा कस्याचिदपेक्षा न स्यात् । ततः कस्यचित्सूक्ष्माद्यर्थ-
साक्षात्करणमिच्छता मनोऽनपेक्षमेव तदेषितव्यमिति ॥

शाक्याः पुनरेवमाहुः । “भावनाप्रकर्षपर्यन्तजं योगिज्ञानम्” इति ।

भावनाप्रकर्षपर्यन्तजं तथा हि भावना द्विप्रकारा । श्रुतमयी चिन्तामयी योगिज्ञानमिति बो-
द्धमतमुपदर्श्य च । तत्र श्रुतमयी श्रूयमाणेभ्यः क्षणिकत्व-
नैरात्म्यादिगोचरेभ्यः परार्थानुमानवाक्येभ्यः समु-
तत्स्वण्डनम् ।

- ५ तप्यमानज्ञानेन श्रुतशब्दवाच्यतामास्कन्दता निर्वृत्ता परमप्रकर्षं प्रतिपद्यमाना स्वार्थानुमानज्ञानलक्षणया चिन्तया निर्वृत्तां चिन्तामयीं भावनामारभेत । सा च प्रकृष्यमाणा प्रकर्षपर्यन्तं सम्प्राप्ता योगिप्रत्यक्षं जनयतीति कथमस्यावरणापायप्रभवत्वमिति । तेऽपि न यथावस्थितदर्शिनः । क्षणिकत्वनैरात्म्यादिभावनायाः श्रुतम-
१० व्याश्रिन्तामय्याश्च मिथ्यारूपत्वात् । न च मिथ्याज्ञानस्य परमार्थ-विषययोगिज्ञानजनकत्वम् । अतिप्रसक्तेः । यथा च न क्षणिकत्वनैरात्म्यादिकं वस्तुनस्तथाग्रे वक्ष्यते । किं च निखिलप्राणिनां सुगतवत्तथाविधभावनावशात् योगिज्ञानोत्पत्तिः किन्न स्यात् । तेषां तथाभूत-भावनाया अभावाच्चेत् । ननु प्रतिपन्नतत्त्वानां प्रवृत्तमनसां सर्वेषां
१५ सुगतभावनाया समाना भावनैव कुतो न स्यात् । प्रतिबन्धककर्म-सद्भावाच्चेत् । तर्हि भावनाप्रतिबन्धककर्मापाये योगिज्ञानोत्पत्तिरपि स्वीकर्तव्या ।

तस्मात् केवलसूत्रे संसूत्रितमावृत्तिक्षयापेक्षम् ॥

इत्येतद्युक्तिवशाद्विशेषणं सिद्धिमधिरूढम् ॥ ३३४ ॥

- २० केवलाख्यं प्रत्यक्षं न तथा अत्राह मीमांसकवावदूकः
सर्वज्ञसत्तावेदकं किमपि प्रत्यक्षमस्तीह न केवलाख्यम् ॥
मानं नेति वदतो मीमांस-
सकस्य विस्तरशो सर्वज्ञसद्भावसमर्थकं य-
मलनिर्देशः । न युज्यते किञ्चिदपि प्रमाणम् ॥ ३३५ ॥

१ न्यायविन्दुः पृ. २० पं. ९. २ ‘आरभते’ इति भ. पुस्तके पाठः ।
३ ‘भावनाप्रवृत्त’ इति प. भ. पुस्तकयोः पाठः ।

तथा हि ।

प्रत्यक्षं नैव तावत्कलयति सकलज्ञस्य सत्तां कथंचि-

ल्लिङ्गं नैवास्ति यस्मादनुमितिरुदयं प्राप्य तां ज्ञापयेच्च ॥

नित्यो वा नश्वरो वा गमयति न हि तामागमोऽप्यत्र कश्चित्

कर्तुं ज्ञप्तिं न तस्यामुपमितिमतिरप्येति सामर्थ्यमुद्राम् ॥३३६॥ ५

अर्थापत्तिर्नापि सर्वज्ञसत्तासिद्धौ सत्ता लक्ष्यते काचिदत्र ॥

तस्माद्वावग्राहकाणामयुक्तेः सर्वज्ञस्याभाव एवास्तु युक्तः ॥३३७॥

तथा हि । प्रत्यक्षस्य तावत्प्रतिनियतासन्नरूपादिगोचरचारित्वेन परसन्तानवर्तिसंवेदनमात्रेऽपि शक्तिर्न सम्भवति । किं पुनरनन्ताती-
तानागतवर्तमानसूक्ष्मान्तरितादिस्वभावसकलपदार्थसाक्षात्कारिसंवेदना- १०
ध्यासितपुरुषविशेषपरिच्छेदे । न खलु निखिलपदार्थग्रहणं विना प्रत्यक्षेण तत्साक्षात्कारिग्रहणमुपपद्यते । ग्राह्याग्रहणेन तन्निष्ठग्राहक-
त्वस्याप्यग्रहणात् । लिङ्गस्यापि सर्वज्ञानुमानजनकस्य धर्मिसिद्धौ सत्यां सिद्धिः स्यात् । धर्मिणश्च सिद्धिः प्रत्यक्षेणानुमानेन वा । न
प्रत्यक्षेण । अतीन्द्रियज्ञानशालिन्यतीन्द्रिये धर्मिणि प्रत्यक्षस्याप्रवृत्तेः । १५
प्रवृत्तौ वा प्रत्यक्षेणैवास्य प्रतिपन्नत्वात् किमत्रानुमानपरिश्रमेण । नाप्यनुमानेन, हेतोः पक्षधर्मतानिश्चयमन्तरेण धर्मिनिश्चायकस्यानु-
मानस्यैवाप्रवृत्तेः । न चानिश्चिते धर्मिणि हेतोः पक्षधर्मत्वानिश्चयः सम्भवति । नाप्यनिश्चितः पक्षधर्मत्वे हेतुः प्रतिनियतसाध्यसिद्धि-
निबन्धनमिति । किंचाविशेषेण सर्वज्ञः कश्चित्साध्यते विशेषेण वा । २०
तत्रापक्षे विशेषतोऽर्हत्प्रणीतागमाश्रयणं भवतामनुपपन्नम् । द्वितीयपक्षे तु हेतोरसाधारणानैकान्तिकत्वम् । जिज्ञासितसर्वज्ञादपरसर्वज्ञस्या-
भावेन सपक्षे वृत्त्यसम्भवात् । अन्यच्च, यतो हेतोः प्रतिनियतोऽर्हन् सर्वज्ञः साध्यते तत एव तथागतोऽपि तथाविधः साध्यताम् । विशेषाभावात् । तत्रानुमानेनापि सर्वज्ञसत्तासिद्धिः । नाप्यागमेन २५
नित्येन, कार्यकार्थे तत्प्रामाण्यप्रसिद्धेः । यश्च हिरण्यगर्भं

- प्रकृत्य 'स सर्ववित्स लोकवित्' इत्यादिरागमस्तस्यापि कर्मार्थ-
वादप्रधानत्वेन सकलज्ञविधायकत्वानुपपत्तेः । नापि सकल-
ज्ञस्यानुवादकोऽसौ । पूर्वमन्यैः प्रमाणैरबोधितस्य तस्यानुवदितुमशक्य-
त्वात् । अनादिश्चागमस्ततः कथमादिमान् सर्वज्ञस्तदर्थः स्यात् ।
५ विरोधात् । नश्वरेणागमेन सर्वज्ञप्रणीतेन पुरुषान्तरप्रणीतेन वा तत्सिद्धिः ।
प्रथमपक्षेऽन्योन्याश्रयः । सर्वज्ञसिद्धौ हि तत्प्रणीतत्वेनागमस्य
प्रामाण्यसिद्धिस्तत्सिद्धौ चातः सर्वज्ञसिद्धिरिति । पुरुषान्तरप्रणीतस्य
चागमस्याप्रमाणभूतत्वात् कथं ततस्तन्निश्चयः । तथाभूतादप्यतः सर्वज्ञ-
निश्चये स्ववचनादेव तन्निश्चयः किन्न स्यादविशेषात् । न ह्यप्राप्त-
१० प्रमाणभावस्य पुरुषान्तरवाक्यस्य स्ववचनात्कश्चिद्विशेषः प्रतीयते । तन्ना-
गमेनापि तत्सिद्धिः । नाप्युपमानेन, तस्य सदृशपदार्थग्रहणनान्तरी-
यकत्वात् । गवोपमानवत् । न च सर्वज्ञसदृशः कश्चिज्जगति प्रतीयते ।
सर्वज्ञाप्रतीतौ तत्सदृशप्रतीतेरनुपपत्तेः । नाप्यर्थापत्त्या तत्प्रतीतिः ।
निखिलार्थज्ञसत्तामन्तरेणानुपपद्यमानस्य षट्प्रमाणप्रमितस्य कस्यचिदर्थ-
१५ स्यासम्भवात् । न च धर्माद्युपदेशकरणान्यथानुपपत्त्या बुद्धादीनाम-
खिलज्ञता भविष्यतीत्यभिधानीयम् । तेषां तदुपदेशकरणस्य व्यामोहा-
देवोपपद्यमानत्वात् । द्विविधो ह्युपदेशो व्यामोहपूर्वकः सम्यग्ज्ञानपूर्व-
कश्च । तत्र व्यामोहपूर्वको यथा स्वप्नोपलब्धार्थोपदेशः । सम्यग्ज्ञान-
पूर्वको यथा मन्वादीनां सकलार्थज्ञानोदयकारणवेदमूलो धर्माद्यशे-
२० षार्थोपदेशः । ते हि निखिलपदार्थज्ञानोत्पत्तिहेतोर्वेदादाविर्भूतशुद्धबोधा
धर्माद्यशेषपदार्थसार्थमुपदिशन्ति । न पुनः सुगतादयः । अन्यथा
मन्वाद्युपदेशवत्तदुपदेशोऽपि त्रयीविद्विराश्रीयेत । न च तैरसावाश्रितः ।
ततो व्यामोहादेवासौ तद्विश्रयस्तैः कृतः इत्यवसीयते । यदाह भट्टः ।
“सर्वज्ञो दृश्यते तावन्नेदानीमस्मदादिभिः ॥ दृष्टो न चैकदेशोऽ-
२५ स्ति लिङ्गं यो वानुमापयेत् ॥ १ ॥” (एकदेश इति गम्यगमकभाव-

समुदायमध्यालिङ्गाख्य एकदेशोऽत्र दृष्टो नास्तीति भावः ।) “न चागमविधिः कश्चिन्नित्यः सर्वज्ञबोधकः । न च मन्त्रार्थवादानां तात्पर्यमवकल्पते ॥ २ ॥ न चान्यार्थप्रधानैस्तैस्तदस्तित्वं विधीयते ॥ न चानुवदितुं शक्यः पूर्वमन्यैरबोधितः ॥ ३ ॥ अनादे-
 रागमस्यार्थो न च सर्वज्ञ आदिमान् ॥ कृत्रिमेण त्वसत्येन स कथं ५
 प्रतिपाद्यते ॥ ४ ॥ अथ तद्वचनेनैव सर्वज्ञोऽज्ञैः प्रतीयते । प्रकल्पेत
 कथं सिद्धिरन्योन्याश्रययोस्तयोः ॥ ५ ॥ सर्वज्ञोक्ततया
 वाक्यं सत्त्वं तेन तदास्तिता ॥ कथं तदुभयं सिद्धयेत्सिद्धमूलान्तरा-
 द्दते ॥ ६ ॥ असर्वज्ञप्रणीतात्तु वचनान्मूलवर्जितात् ॥ सर्वज्ञमव-
 गच्छन्तः स्ववाक्यात्किं न जानते ॥ ७ ॥ सर्वज्ञसदृशं किञ्चि- १०
 द्वादि पश्येम सम्प्रति ॥ उपमानेन सर्वज्ञं जानीयाम ततो वयम्
 ॥ ८ ॥ उपदेशो हि बुद्धादेर्धर्माधर्मादिगोचरः ॥ अन्यथा नोपपद्येत
 सर्वज्ञं यदि नाभवत् ॥ ९ ॥ बुद्धादयो ह्यवेदज्ञास्तेषां वेदाद-
 सम्भवः ॥ उपदेशः कृतोऽतस्तैर्व्यामोहादेव केवलात् ॥ १० ॥
 ये तु मन्वादयः सिद्धाः प्राधान्येन त्रयीविदाम् ॥ त्रयीविदाश्रित- १५
 ग्रन्थास्ते वेदप्रभवोक्तयः ॥ ११ ॥” इति न च प्रमाणान्तरं सर्वज्ञ-
 सत्तासाधकं सम्भवति । तथा चेदमनुमानं तदभावसाधनाय लब्धाव-
 सरम् । न च कश्चित्पुरुषविशेषः सर्वज्ञोऽस्ति सदुपलम्भकप्रमाणपञ्चका-
 गोचरचारित्वात् । य इत्थं स इत्थं यथा वान्न्येय इति । अतोऽप्यनुमानात्
 प्रसिद्धयति तदभावः । तथाहि विवादविषयापन्ने देशकाले च प्रत्यक्ष- २०
 प्रमाणमत्रत्येदानीन्तनप्रत्यक्षप्रमाणग्राह्यसजातीयार्थग्राहकं तद्विजातीय-
 सूक्ष्माद्यर्थग्राहकं न भवति प्रत्यक्षप्रमाणत्वात् । यदेवं तदेवं यथात्रत्येदा-
 नीन्तनप्रत्यक्षप्रमाणमिति । ननु गृध्रवराहपिपीलिकादीनां चक्षुःश्रोत्र-
 घ्राणादिषु दूरस्थितरूपशब्दगन्धादिग्रहणलक्षणोऽतिशयो दृश्यते । तथा
 हि “ द्विकरतलविनमत्कपोलपार्श्वी लङ्केशापहतां रघोः पुरन्ध्रीम् ॥ २५

- योजनशतवर्तिनीमपि द्राक् संपातिः प्रविलोकयाश्चकार ॥ १ ॥
 सत्यपि पशुसंचयेऽपरस्मिन्करिनीकरस्य तुरङ्गहेषितानि ॥ सहसैव
 दवीयसोऽपि देशान्मूर्च्छन्ति श्रुतिकोटरेषु कामम् ॥ २ ॥ आघ्राय च
 वसुं समाश्रगन्धं तनुतस्तस्य विलात्प्रपत्य साधोः ॥ किल कुलम-
 ५ खिलं पिपीलिकानां पातालादपि तूर्णमुच्चचाल ॥ ३ ॥ ” तत-
 श्च तद्वत् कचित्पुरुषविशेषे चक्षुरादीनां विषयान्तरग्रहणलक्षणो
 ह्यतिशयः सम्भाव्येत । प्रज्ञामेधादिभिश्च नराणामतिशयदर्शनात् ।
 कस्यचिदतीन्द्रियार्थद्रष्टृत्वेनाप्यतिशयः स्यादिति । अत्रोच्यते । योऽपि
 गृध्रादिचक्षुरादीनामतिशयो दृष्टः सोऽपि स्वार्थापरित्यागेन दूरसूक्ष्मादि-
 १० दृष्टौ दृष्टो न रूपादौ श्रोत्रादेः । चक्षुरादेरपि स्वार्थापरित्यागेनैवातिशयः
 स्यात् । तदुक्तम् । “यत्राप्यतिशयो दृष्टः स स्वार्थानतिलङ्घनात् ॥
 दूरसूक्ष्मादिदृष्टौ स्यान्न रूपे श्रोत्रवृत्तिता ॥ १ ॥” इति । यश्च प्रज्ञा-
 मेधादिभिर्नराणामतिशयो दृष्टः सोऽपि नियतविषयस्तोकस्तोकान्तरत्वे-
 नैव न विषयान्तरे नापि प्रकर्षपर्यन्तगमनेन । उक्तं च, “येऽपि
 १५ सातिशया दृष्टाः प्रज्ञामेधाबलैर्नराः ॥ स्तोकस्तोकान्तरत्वेन न
 त्वतीन्द्रियदर्शनात् ॥ १ ॥ प्राज्ञोऽपि हि नरः सूक्ष्मानर्थान् द्रष्टुं
 क्षमोऽपि सन् ॥ सजातीरनतिक्रामन्नतिशेते पराचरान् ॥ २ ॥ एक-
 शास्त्रविचारेषु दृश्यतेऽतिशयो महान् ॥ न च शास्त्रान्तरज्ञानं
 तन्मात्रेणैव लभ्यते ॥ ३ ॥ ज्ञात्वा व्याकरणं दूरबुद्धिः शब्दाप-
 २० शब्दयोः ॥ प्रकृष्यते न नक्षत्रतिथिग्रहणनिर्णये ॥ ४ ॥ ज्योतिर्विष्व
 प्रकृष्टोऽपि चन्द्रार्कग्रहणादिषु ॥ न भवत्यादिशब्दानां साधुत्वं
 ज्ञातुमर्हति ॥ ५ ॥ तथा वेदेतिहासादिज्ञानातिशयवानपि ॥ न स्वर्ग-
 देवतापूर्वप्रत्यक्षीकरणे क्षमः ॥ ६ ॥ दशहस्तान्तरं व्योम्नि यो नामो-
 त्प्लुत्य गच्छति ॥ न योजनमसौ गन्तुं शक्तोऽभ्यासशतैरपि ॥ ७ ॥”
 २५ इति । प्रसङ्गभिर्यथाभ्यां च सर्वज्ञज्ञानस्य निःशेषार्थविषयत्वं बाध्यते ।

तथाहि सर्वज्ञस्य ज्ञानं यदि प्रत्यक्षमुपगम्यते तदा तद्धर्मादिग्राहकं न स्यात् । विद्यमानोपलम्भनत्वात् । विद्यमानोपलम्भनं तत्सत्सम्प्रयोगजत्वात् । सत्सम्प्रयोगजं तत्प्रत्यक्षशब्दवाच्यत्वादस्मदादिप्रत्यक्षवत् । अथ तद्धर्मादिग्राहकं स्वीक्रियते । न तर्हि प्रत्यक्षम् । अविद्यमानोपलम्भनत्वात् । अविद्यमानोपलम्भनं तदसत्सम्प्रयोगजत्वादसत्सम्प्रयोगजं तदप्रत्यक्षशब्दवाच्यत्वादिति । तदेवं धर्मज्ञत्वनिषेधसिद्धौ सत्यामन्याशेषार्थप्रत्यक्षत्वेऽपि न प्रेरणायाः प्रामाण्यं प्रतिहन्यते । धर्मे तस्या एव प्रामाण्यात् । तथा चाभ्यधायि, “सर्वप्रमातृसम्बन्धि-प्रत्यक्षादिनिवारणात् । केवलागमगम्यत्वं लप्स्यते पुण्यपापयोः ॥१॥ धर्मज्ञत्वनिषेधस्तु केवलोऽत्रोपयुज्यते ॥ सर्वमन्यद्विजानंस्तु पुरुषः १० केन वार्यते ॥ २ ॥ ” इति । किं च कथं धर्मादिग्राहकज्ञानस्य समुत्पत्तिः । अभ्यासादिति चेत्, अभ्यस्यमानं हि ज्ञानं प्रतिसमयं क्रमेण परमप्रकर्षपर्यन्तमाप्तं धर्मादीन्परिच्छिनत्ति । तुच्छमेतत् । सामान्यतः सदेव हि कचिद्वस्तुनि ज्ञानमभ्यासात्प्रकर्षमासादय-त्वासिद्धम् । धर्मादौ च सामान्यतो ज्ञानं चक्षुरादिजनितमनुमानाविभूत- १५ मागमप्रभवं वाऽङ्गीक्रियते । नाद्यः पक्षः । चक्षुरादीनां प्रतिनियतरूपादिविषयत्वेन तज्जनितज्ञानस्यापि तत्रैव प्रवृत्तेः । अनुमानाविभूतं तदित्यपि नोपपन्नम् । धर्मादेरतीन्द्रियत्वेन तज्ज्ञापकलिङ्गस्य तेन सम्बन्धासिद्धेरसिद्धसम्बन्धस्य चाज्ञापकत्वात् । आगमप्रभवं तदित्य-प्ययुक्तम् । यतोऽसावागमोऽर्वाग्दर्शिप्रणीतोऽतीन्द्रियज्ञानवत्प्रणीतो २० वा स्यात् । आद्यपक्षे, नास्य प्रामाण्यम् । अतीन्द्रियार्थानिश्चयपूर्वकत्वात् । प्रचुरतरं चारुचारिसंचारसाराङ्गहाराभिरामं रम्भाप्रभूतप्रगुण-कणन्मणिकिङ्किणीकाणकन्दलितमृदङ्गवेणुवीणास्वनसुभगस्वार्गिगीयगोच-रमधुरता श्लाघित्वदुपदेशवत् । द्वितीयपक्षे तु चक्रकम् । अतीन्द्रि-यार्थज्ञाने सिद्धे हि तद्वत्पुरुषप्रणीतागमसिद्धिस्तत्सिद्धौ च तज्ज्ञाना- २५

भ्याससिद्धिरिति । अथ स्यादेवं यद्येक एव कश्चिदतीन्द्रियदर्शी
स्वीकृतः स्यात् । यावता रात्रिन्द्रियपरम्परावदनादिरयमतीन्द्रियदर्शनां
सन्तानः । ततश्च पूर्वपूर्वातीन्द्रियदर्शिप्रतिपादितागमोद्धूतधर्मादिज्ञान-
मभ्यस्यन्त्याश्वात्य; पुमानतीन्द्रियदर्शी सम्पद्यते । ततो नोक्तदोषानुषङ्गः ।

५ अनुमानेनापि वेद्यन्त एव धर्मादयोऽतीन्द्रियेन्द्रियवत् ।
अथार्थोपलम्भान्यथानुपपत्तिरूपार्थोपत्तेरिन्द्रियादिगतिर्नानुमानादिति चे-
त् । न । अर्थोपत्तेरनुमानादनर्थान्तरत्वेन प्रतिपादनात् ।
अस्तु वासौ ततो भिन्ना । तथापि तया ज्ञास्यन्त एव धर्मा-
दयः । न खल्वर्थोपत्तावनुमाने वा तात्पर्यमपि तु ज्ञानमात्र एवेति ।

१० तदप्यवलगु । अस्पष्टं ह्यनुमानागमज्ञानमभ्यस्यमानमपि न तत्साक्षा-
त्कारि भवितुमर्हति । न हि धूमानुमानज्ञानं ज्योतिःशास्त्रज्ञानं वाभ्य-
स्यमानमपि पावकग्रहादिसाक्षात्कारि कस्यचिद्दृष्टम् । एतत्तु स्यादन-
भ्यस्तं तत्कतिपयकालकलाविलम्बेनाभ्यस्तं तु सपदि समुन्मीलतीति ।
न च वचनीयं विलोक्यत एव कामशोकाद्युपप्लुतचेतसामस्पष्टस्यापि

१५ ज्ञानस्य वैशद्यम् । तदुक्तम् । “ कामशोकभयोन्मादचौरस्वप्नाद्यु-
पप्लुताः ॥ अभूतानपि पश्यन्ति पुरतोऽवस्थितानिव ॥ १ ॥ ” इति
तद्ब्रह्मस्याप्युपप्लुतत्वप्रसक्तेः । किं च केवलज्ञानस्य सकलार्थग्रहणं
सकलत्वं प्रधानभूतकतिपयार्थग्रहणं वा । प्रथमपक्षे क्रमेण तद्ग्रहणं युग-
पद्वा । न तावत्क्रमेण । अतीतानागतवर्तमानार्थानां परिसमाप्त्यभाव-

२० तस्तज्ज्ञानस्याप्यपरिसमाप्तेः सर्वज्ञत्वायोगात् । नापि युगपत्, परस्पर-
विरुद्धशीतोष्णाद्यर्थानामेकत्र ज्ञाने प्रतिभासासम्भवात् । सम्भवे वा
प्रतिनियतार्थस्वरूपप्रतीतिविरोधः । एकक्षण एव च समस्तार्थग्रह-
णादकिञ्चिज्ज्ञोऽसौ द्वितीयक्षणे प्रसज्येत । परसन्तानवर्तिरागादिसाक्षा-
त्करणाद्रागादिमानप्येष प्राप्नुयात् । इतरथा सर्वार्थसाक्षात्करणविरोधः ।

२५ नापि प्रधानभूतकतिपयार्थग्रहणं केवलज्ञानस्य सकलत्वं युक्तम् । इत-
रार्थव्येवच्छेदेनैतेषामेवाभिमतप्रयोजननिष्पादित्वात्प्राधान्यमित्येवं हि

निश्चयः समस्तार्थपरिज्ञाने सत्येवोपपद्यते नान्यथा । न च समस्तार्थ-
 ज्ञानं सम्भवतीत्यनन्तरमेवोपपादितम् । अपि च सर्वज्ञोऽतीतकालाद्या-
 कलितं वस्तु स्वेन रूपेण प्रतिपद्यते । किं वा वर्तमानतयैव । प्रथम-
 पक्षे ज्ञानस्य प्रत्यक्षतानुपपत्तिः । अवर्तमानवस्तुविषयत्वात् । द्वितीय-
 पक्षे तु तज्ज्ञानस्य भ्रान्तत्वप्रसक्तिः । अन्यथास्थितस्यार्थस्यान्यथा- ५
 त्वेन ग्राहकत्वात् । अपि चेदमिदानीमिह सदित्यस्यां सकलविदि
 संविदि वस्तुसत्तावत्प्रागभावप्रध्वंसौ प्रतिभासेते न वा । यदि प्रति-
 भासेते । तदा युगपत्क्रमेण वा । युगपच्चेत् । तर्हि तदैव वस्तुनोऽ-
 नुत्पन्नोत्पन्नप्रध्वस्तत्वेन प्रतिभासाद्युगपदजातजातमृतव्यपदेशापत्तिः ।
 यत्सल्ल येन स्वरूपेण प्रतिभासते तत्तेनैव व्यपदेशभागभवति । यथा १०
 नीलं नीलतया । प्रागभावसत्त्वप्रध्वंसरूपतया प्रतिभासते च सकलज्ञस्य
 निखिलं वस्त्विति । यथा च प्रतिनियतेन स्वरूपेण वस्तुप्रतिपत्तेर-
 भावात्सुव्यवस्थितास्यासकलज्ञता । तत्र युगपत्प्रतीतिः । नापि क्रमेण,
 प्रागभावप्रध्वंसयोरनादित्वानन्तत्वाभ्यां परिसमाप्त्यभावतस्तज्ज्ञानस्या-
 प्यपरिसमाप्तेः सर्वज्ञतायोगात् । अथ वस्तुसत्तावत्प्रागभावप्रध्वंसौ न १५
 प्रतिभासेते । तदा कथमसौ त्रिभुवनभवनान्तर्वर्तिवस्तुस्तोमाविर्भावक-
 केवलावलोककलितः स्यादिति । अन्यच्च सर्वज्ञकालेऽप्यसर्वज्ञैः सर्वज्ञो
 ज्ञातुं न पार्थते । सर्वज्ञज्ञानग्राह्यसमस्तपदार्थपरिज्ञानाभावात् । तदुक्तम्
 “सर्वज्ञोऽयमिति ह्येतत्कालेऽपि बुभुत्सुभिः ॥ तज्ज्ञानज्ञेयविज्ञान-
 रहितैर्गम्यते कथम् ॥ १ ॥ कल्पनीयाश्च सर्वज्ञा भवेयुर्बहवस्तव ॥ २०
 य एव स्यादसर्वज्ञः स सर्वज्ञं न बुद्धयते ॥ २ ॥ सर्वज्ञो नावबुद्धश्च
 येनैव स्यान्न तं प्रति ॥ तद्वाक्यानां प्रमाणत्वं मूलाज्ञानेऽन्यवावय-
 वत् ॥ ३ ॥” इति । एवं च व्यवस्थितमिदम्-

बन्ध्यास्तनन्धयनिमः सकलार्थवेदी

सद्भावसाधनपटुप्रमितेरयुक्तेः ॥

त्रैलोक्यवर्तिनिखिलार्थमितौ समर्थं

ज्ञानं ततोऽस्ति न हि केवलनामधेयम् ॥ ३३८ ॥

इत्थं मिथ्यामतिभिरपरैस्तत्स्करैर्लुठ्यमाने

त्रैलोक्यार्थप्रकटनपटावत्र सर्वज्ञसत्त्वे ॥

५

तेषां सम्प्रत्यमलमतयो निग्रहार्थं यतन्ते

स्याद्वादज्ञाः स्फुरितानिशितन्यायशस्त्रप्रहारैः ॥ ३३९ ॥

तथा हि यत्तावदवादि प्रत्यक्षं नैवेत्यादि । तदसत्यम् । यतोऽर्वा-

भर्द्दिप्रत्यक्षापेक्षयेदमुच्यते योगिप्रत्यक्षापेक्षया वा ।

पूर्वोक्तमीमांसकमतस्य
विस्तरशः खण्डनम् ।

१०

प्रथमपक्षे सिद्धसाध्यता । अर्वाभर्द्दिप्रत्यक्षस्य

सर्वज्ञसत्ताग्राहकत्वेनास्माभिरप्यनङ्गीकारात् ।

द्वितीयपक्षे तु माता मे वन्द्येत्यादिवत्स्ववचनविरोधः । योगिप्रत्यक्षेण

योगी न गृह्यतेऽतोऽसौ नास्तीह कस्त्वदपरो ब्रूयात् । अथ स्यादेवं

यदि प्रत्यक्षमभ्युपगम्येत्यमुच्येत । यावता तस्याभावादेव तेन तद्ग्रहणं

वार्थते । तदसत् । तदभावस्याद्याप्यसिद्धेः । भावोऽपि तस्य कुतः

१५

सिद्ध इति चेत् । मा सिधत्तावत् । तथापि सर्वज्ञसत्तायाः प्रत्यक्षेणा-

ग्रहणं सान्दिग्धं भविष्यति । अनुमानं तु तद्ग्राहकं विद्यत एव । तथा

हि कश्चिदात्मा समस्तवस्तूनि साक्षात्करोति तद्ग्रहणस्वाभाव्ये सति

प्रध्वस्ततदावरणत्वात् । यद्यद्ग्रहणस्वाभाव्ये सति प्रध्वस्ततदावरणं

तत्तत्साक्षात्करोति । यथा व्यपगततिभिरावरणं चक्षू रूपम् । तद्ग्रहण-

२०

स्वाभाव्ये सति प्रध्वस्ततदावरणश्च कश्चिदात्मा । ततः समस्तवस्तूनि

साक्षात्करोतीति । न तावदत्रात्मनः समस्तवस्तुग्रहणस्वाभाव्यं हेतो-

र्विशेषणमसिद्धम् । नोदनावलान्निखिलार्थज्ञानोत्पत्त्यन्यथानुपपत्तेः साम-

स्त्येन व्याप्तिज्ञानान्यथानुपपत्तेश्च भवतां तस्य तत्सिद्धेः । सोऽयं सकल-

ज्ञापलापि नोदना हि भूतं भवन्तं भविष्यन्तं सूक्ष्मं व्यवहितं विप्र-

२५

कृष्टमित्येवंजातीयकमर्थं शक्नोत्यवगमयितुमिति स्वयं ब्रुवाणो धूमाद्यनु-

मानेषु सामस्त्येन व्याप्तिज्ञानं च स्वीकुर्वाणः सकलार्थग्रहणस्वभावता-

मात्मनः प्रतिक्षिपतीति कथं सुधियामवधानार्हः । प्रध्वस्ततदावरणत्वं
 च प्रागेव प्रसाधितत्वान्नासिद्धम् । यच्च नाप्यनिश्चितपक्षधर्मत्वे हेतुः
 प्रतिनियतसाध्यसिद्धिनिबन्धनमित्यभ्यधायि । तदपि न साधु । न हि
 सर्वज्ञोऽत्र धर्मित्वेनोपात्तो येनास्यासिद्धेरयं दोषः स्यात् । किं तर्हि
 कश्चिदात्मा तत्र चाविप्रतिपत्तिः । न चापक्षधर्मस्यापि हेतोरगमक- ५
 त्वम् । “ पित्रोश्च ब्राह्मणत्वेन पुत्रब्राह्मणतानुमा ॥ सर्वलोकप्रसिद्धा
 न पक्षधर्ममपेक्षते ” इति स्वयमभिधानात् । यच्चोक्तमविशेषेण सर्वज्ञः
 कश्चित्साध्यते विशेषेण वेत्यादि । तत्राविशेषेणेति नः पक्षः । सामा-
 न्यतः सर्वज्ञसिद्धावेव साम्प्रतं विप्रतिपत्तेः । विशेषविप्रतिपत्तौ तु दृष्टेष्टा-
 विरुद्धवाक्यत्वादहंत एवाशेषार्थज्ञत्वं सेत्स्यति । तदित्थं सिद्धः १०
 सकलज्ञगोचरोऽनुमानसद्भावः । आगमोऽपि सर्वज्ञसाधकः समस्त्येव ।
 स्वर्गकेवलार्थिना तपोध्यानादि कर्तव्यमिति । पौरुषेयागमस्य च प्रामाण्य-
 मागमप्रमाणाविचारावसरे समर्थयिष्यते । उपमानमपि समस्तवेदि-
 सद्भावावेदकं विद्यत एव । हृद्गतशेषसंशयपरिच्छेदादिना समुपलब्ध-
 सर्वज्ञस्य कस्यचित्पुंसस्तदन्योपलब्धौ तत्सादृश्यप्रतीतिसिद्धेः । अगृ- १५
 हातिगोचरवपिण्डस्य च गव्यप्युपमानं न सम्भवत्येव । न चैतावता
 गोस्तद्गोचरातिक्रान्तत्वम् । अनभ्युपगमादिति । अर्थापत्तिरपि समस्ति
 कश्चिदतीन्द्रियदर्शी चन्द्रोपरागाद्युपदेशान्यथानुपपत्तेरित्यादिका तद्वा-
 हिका सम्भवत्येव । एवं च नाप्यागमेनेत्यादि प्रतिक्षिप्तम् । तथा
 चैतदन्ते प्रोक्तस्य सदुपलम्भकप्रमाणपञ्चकागोचरचारित्वादिति हेतोर- २०
 सिद्धतादौस्थ्यमुपस्थितम् । यदपि विवादविषयापन्ने देशे काले च
 प्रत्यक्षप्रमाणमित्याद्यनुमानमुपन्यस्तम् । तदपि यथाभूतमिन्द्रियादिजनितं
 प्रत्यक्षमिदानीमत्र च यथाभूतस्याविप्रकृष्टस्य ग्राहकं तद्विजातीयस्य
 विप्रकृष्टस्याग्राहकं वा दृष्टं देशान्तरे कालान्तरेऽपि तथाभूतमेव प्रत्यक्षं
 तथाभूतस्यार्थस्य ग्राहकमन्यथाभूतस्याग्राहकं चेति साध्येत अन्यथा- २५
 भूतं वा । यदि तथाभूतम् । तदा सिद्धसाध्यता । अन्यथाभूतं चेत्तथा

- साध्यते । तर्ह्यप्रयोजको हेतुः स्यात् । यथाभूतं हि प्रत्यक्षं यथाभूतस्यार्थस्य ग्राहकमग्राहकं वा दृष्टं तथाभूतस्यैव प्रत्यक्षस्य तथाविधार्थस्य ग्राहकत्वेऽग्राहकत्वे वा स्यात्प्रत्यक्षप्रमाणत्वस्य हेतोः प्रयोजकत्वं नान्यथा-
 ५ भूतस्योत्पत्तिमत्त्वादेरिव । तथा हि यादृग्भूतानां प्रासादादीनामुत्पत्ति-
 मत्त्वादिवुद्धिमत्कारणपूर्वकं दृष्टं तादृग्भूतानामेव जीर्णप्रासादादीनां बुद्धि-
 मत्कारणपूर्वकं तत्तस्य प्रयोजकं नान्यादृग्भूतानां भूधरादीनाम् । यदि पुनरन्यथाभूतस्यापि प्रत्यक्षप्रमाणस्य प्रत्यक्षप्रमाणत्वसाधनं यथोक्तसाध्य-
 स्य प्रयोजकं स्यात्तदा तादृग्भूतानां भूधरादीनामप्युत्पत्तिमत्त्वादि बुद्धि-
 मत्कारणपूर्वकत्वस्य प्रयोजकं भवेत् । तथा च समस्तस्य जगतः
 १० कर्तृसिद्ध्या ज्ञातृसिद्धेः सर्वज्ञाभावो न स्यात् । अथ नोत्पत्तिमत्त्वादाव-
 प्रयोजकत्वं ब्रूमो दूषणान्तरैरस्य दुष्टत्वात् । तदसत् । अस्य हेतो-
 र्वाचस्पतिना विशिष्टमुत्पत्तिमत्त्वमसिद्धं पृथिव्यादिषु उत्पत्तिमत्त्वमात्रं
 त्वप्रयोजकम् । विशेषप्रयुक्तव्याप्त्युपजीवित्वेन स्वाभाविकप्रतिबन्ध-
 वैकल्यात् । स्वाभाविकप्रतिबन्धवत्तश्च हेतोरनुमानाङ्गत्वात् । इतरथो-
 १५ पाध्यायदर्शनदेरपि शिष्याद्यनुमापकत्वप्रसङ्गादिति वदता कणिकाया-
 मप्रयोजकत्वेनाभिधानात् । किं चोत्पत्तिमत्त्वादौ कुतोऽप्रयोजकत्वस्या-
 वचनं किमेतद्दूषणमेव हेतोर्न भवति । किं वात्रैतन्न विद्यते । यद्वा
 सदप्युपेक्ष्यते । नाद्यः पक्षः । तत्पुत्रत्वादेः सम्यग्भेदुत्त्वप्रसङ्गात् । न
 द्वितीयः । तत्पुत्रत्वादिनास्य तुल्यकक्षत्वात् । अथ तत्र शाकाद्याहार-
 २० परिणामस्योपाधेः सत्त्वाद्युक्तमप्रयोजकत्वम् । नन्वत्राप्यक्रियादर्शिनोऽपि
 कृतबुद्ध्युत्पादकत्वमुपाधिरस्त्येव । नापि तृतीयः । एवमप्युत्पत्ति-
 मत्त्वादेरप्रयोजकत्वे दृष्टान्तत्वानपायात् । अथ तथाभूतमेव प्रत्यक्षं
 तथा प्रसाध्यते । न च सिद्धसाधनम् । सर्वप्रत्यक्षाणामीदृशत्वादित्युच्यते ।
 नन्वीदृशमस्तीत्यर्वाग्दर्शिना कुतोऽवसीयते । ननु देशान्तरकालान्तर-
 २५ भाविप्रत्यक्षं समानं सदिन्द्रियसम्प्रयोगजत्वादत्रत्येदानान्तनप्रत्यक्षव-
 दित्यतोऽनुमानादेतदवसीयत इति चेत् । अत्रापि स्तोकस्तोकान्तरत्वेन

मनागपि विशेषो नास्तीति सर्वप्रत्यक्षाणामीदृशत्वं साध्येतातीन्द्रियार्था-
विषयत्वेन वा विशेषो नास्तीति । प्रथमपक्षेऽनैकान्तिको हेतुः ।
गृध्रवराहपिपीलिकादीनां प्रत्यक्षेषु स्तोकस्तोकान्तरत्वेनास्मदादिप्रत्यक्ष-
विलक्ष्णेषु सदिन्द्रियसम्प्रयोगजत्वस्य हेतोः सद्भावात् । अथातीन्द्रि- ५
यार्थाविषयत्वेन विशेषाभावात् सर्वप्रत्यक्षाणामीदृशत्वं प्रसाध्यते । तर्ह्ये-
तस्मादेव सर्वप्रत्यक्षाणामीन्द्रियार्थाविषयत्वाभावसिद्धेरेतदेवास्तु । प्रथ-
मानुमानोपन्यासे च द्वितीयमनुमानमुपन्यस्यमानं हेत्वन्तरं नाम
निग्रहस्थानं स्यात् । अथ यदायमेव हेतुः प्रागुपादीयते तदायमदोष इति
चेत्, न । यतस्तदाप्ययमस्मान्प्रत्यसिद्धो हेतुः । विवादास्पदीभूतस्य
प्रत्यक्षस्यास्माभिः सदिन्द्रियसम्प्रयोगजत्वानभ्युपगमात् । अथ विवादा- १०
स्पदीभूतं प्रत्यक्षं सदिन्द्रियसम्प्रयोगजं प्रत्यक्षशब्दवाच्यत्वादस्मदादि-
प्रत्यक्षवदित्यतोऽनुमानात्तस्य सदिन्द्रियसम्प्रयोगजत्वं प्रसाध्यत इत्यु-
च्यते । तर्ह्यत्रापि यथाभूतस्य प्रत्यक्षशब्दवाच्यस्य सदिन्द्रियसम्प्रयोग-
जत्वं दृष्टं तथाभूतस्यैव सदिन्द्रियसम्प्रयोगजत्वं प्रसाध्येतान्यथाभूतस्य
वा । यदि तथाभूतस्य । तदा सिद्धसाध्यता । अथान्यथाभूतस्य, तर्ह्यु- १५
त्पत्तिमत्त्वादिवदप्रयोजको हेतुः स्यात् । तथाभूतस्यैव तत्साध्यते न च
सिद्धसाधनं सर्वप्रत्यक्षाणामीदृशत्वादिति चेत् । ननु कुतस्तदीदृशत्व-
सिद्धिः । सदिन्द्रियसम्प्रयोगजत्वादिति चेत् । नन्वयमस्मान्प्रत्यसिद्धो
हेतुः । किं च सर्वप्रत्यक्षाणामीदृशत्वासिद्धौ विवादास्पदीभूतस्य प्रत्य-
क्षस्य सदिन्द्रियसम्प्रयोगजत्वसिद्धिस्तात्सिद्धौ च सर्वप्रत्यक्षाणामीदृशत्व- २०
सिद्धिरिति परस्परश्रयदूषणं दुष्परिहारं स्यात् । तदेवं सर्वप्रत्यक्षा-
णामीदृशत्वासिद्धिः । यथाभूतस्यार्थस्य ग्राहकं दृष्टं तथाभूतस्यार्थस्य
ग्राहकमिति साधने च सिद्धसाधनमिति स्थितम् । यदप्यन्यदुक्तं
यत्राप्यतिशयो दृष्ट इत्यादि । एतदपि कुतः प्रमाणादवगतम् । अथ
विवादास्पदीभूताश्चक्षुरादयो न विषयान्तरे प्रवर्तन्ते चक्षुरादिशब्दवाच्य- २५
त्वादस्मदादिचक्षुरादिवन् । तथा विवादास्पदीभूता रूपादयो नेन्द्रि-

- यान्तरग्राह्या रूपादिशब्दवाच्यत्वात्परिदृष्टरूपादिवदित्याभ्यामनुमाना-
भ्यामेतदवगम्यते । नन्वत्रापि किं यथाभूताश्चक्षुरादयो न विषयान्तरे
प्रवर्तन्ते तथाभूता एव तथा साध्यन्ते अन्यथाभूता वा । यदि तथा-
भूताः । तदा सिद्धसाध्यता । अन्यथाभूताश्चेत्, तर्ह्युत्पत्तिमत्त्वादिवद-
५ प्रयोजको हेतुः । ननु तथाभूता एव चक्षुरादयस्तथा साध्यन्ते । न च सिद्ध-
साधनम् । सर्वचक्षुरादीनामीदृशत्वादिति चेत् । कुतस्तदीदृशत्वसिद्धिः ।
किमनुमानान्तरादुतास्मादेवानुमानात् । यथनुमानान्तरात्, तदा तत्रापि
यदि मनागपि विशेषो नास्तीति सर्वचक्षुरादीनामीदृशत्वं प्रसाध्येत ।
तदानुमानविरुद्धः पक्षैकदेशः । गृध्रवराहपिपीलिकादीनां चक्षुःश्रोत्रग्रा-
१० णादिषु दूरादिस्वभावरूपशब्दगन्धादिग्रहणलक्षणातिशयस्य कार्यतः
प्रतिपत्तेः । विषयान्तरग्रहणलक्षणातिशयाभावात्तदीदृशत्वप्रसाधनेऽ-
नुमानान्तरादेव विषयान्तरे प्रवृत्त्यभावसिद्धेस्तदेवास्तु किं प्रकृतेनानु-
मानेन । तथाभ्युपगमे च हेत्वन्तरं नाम निग्रहस्थानं स्यात् । अस्मा-
देवानुमानात्तदीदृशत्वसिद्धिश्चेत् । अत्रापि यदि मनागपि विशेषो
१५ नास्तीति तत्साध्यते । तदा पूर्ववदनुमानविरुद्धः पक्षैकदेशः । विष-
यान्तरग्रहणलक्षणातिशयाभावात्तदीदृशत्वसाधने विवादास्पदीभूतानां
चक्षुरादीनां विषयान्तरे प्रवृत्त्यभावसिद्धौ सर्वचक्षुरादीनामीदृशत्व-
सिद्धिस्तत्सिद्धौ च विवादास्पदीभूतानां चक्षुरादीनां विषयान्तरे
प्रवृत्त्यभावसिद्धिरिति तरेतराश्रयः स्यात् । एवं सर्वचक्षुरादीनामीदृशत्वा-
२० सिद्धेर्यथाभूतानां चक्षुरादीनां विषयान्तरे प्रवृत्त्यभावो दृष्टस्तथाभूताना-
मेव तथा साधने सिद्धसाधनमिति स्थितम् । द्वितीयेऽप्यनुमाने किं
यथाभूतानां पुरुषाणामिन्द्रियान्तरेणाग्राह्या रूपादयो दृष्टा देशान्तर-
कालान्तरभाविनामपि तथाभूतानामेव तेषामिन्द्रियान्तरेण ग्राह्या रूपा-
दयो न भवन्तीति प्रसाध्यतेऽथान्यथाभूतानामित्यादिदूषणं नातिवर्त्तते ।
२५ अभ्युपगम्य चाक्षजत्वं सर्वज्ञानस्यातीन्द्रियार्थसाक्षात्कारित्वं समर्थितं
न पुनः परमार्थतः । तज्ज्ञानस्य धातिकर्मचतुष्टयक्षयोद्धूतत्वेन समर्थ-

नात् । यदप्युक्तम् । येऽपि सातिशयो दृष्टा इत्यादि । अत्रापि यथा-
भूतानामिदानीमत्र च प्रज्ञामेधादिभिः स्तोक्तस्तोकान्तरत्वेनैवातिशयो
दृष्टो न त्वतीन्द्रियदर्शनात्तथाभूतानामेव देशान्तरे कालान्तरे च तथा-
भूतोऽतिशयः कल्पयितुं च युक्तो नान्यथाभूतानाम् । यथास्मत्सदृशानां
दशहस्तादूर्द्ध्वमुत्प्लुत्य गच्छतामनुपलम्भादस्मादृशानामेव दशहस्तादूर्द्ध्व- ५
मुत्प्लुत्य गमनं नास्तीति ज्ञायते नान्यथाभूतानां गृध्रमेरुण्डताक्षर्यसावक-
प्रकाराणाम् । तदेतेन लङ्घनदृष्टान्तः स्वमतविधातीत्युक्तं भवति ।
नन्वस्मद्विलक्षणेऽपि गृध्रादिषु दशहस्तादूर्द्ध्वमुत्प्लवनसामर्थ्यस्य दर्शनात्त-
त्प्रतिषेधो न युक्त इति युक्तम् । नैवमतीन्द्रियज्ञानं कदाचिदस्मद्विलक्ष-
णेषु दृष्टम् । अस्मद्विलक्षणानां पुरुषाणामेवाभावात् । तस्मादस्मादृशेषु १०
दृष्टोऽतिशयो युक्तः सर्वत्र कल्पयितुमदृष्टश्च निषेद्धमिति चेत् । अहो
श्रोत्रियाः, अस्मद्विलक्षणा न सन्ति पुरुषा इत्येतदसर्वज्ञः कथं
विजानीयात् । यच्चाक्तं प्रसङ्गविपर्ययाभ्यां चेत्यादि । तदपि न साधु ।
साध्यसाधनयोर्हि व्याप्यव्यापकभावसिद्धौ हि व्याप्याभ्युपगमो व्यापका-
भ्युपगमनान्तरीयको यत्र प्रदर्श्यते तत्प्रसङ्गसाधनम् । व्यापक- १५
निवृत्तौ चावश्यम्भाविनी व्याप्यनिवृत्तिर्यत्र प्रदर्श्यते स तद्विपर्ययः । न
च प्रत्यक्षशब्दवाच्यत्वसत्सम्प्रयोगजत्वविद्यमानोपलम्भनत्वधर्माद्यग्राह-
कत्वानां व्याप्यव्यापकभावः क्वचित्प्रतिपन्नः । स्वात्मन्येवासौ प्रतिपन्न
इति यदि प्रतिपाद्यते । तदसङ्गतम् । असत्सम्प्रयोगजेऽपि ज्ञाने
प्रत्यक्षशब्दवाच्यत्वदर्शनात् । तथा हि, स्मरणसव्यपेक्षेन्द्रियादिजन्यं २०
प्रत्यभिज्ञाप्रत्यक्षं कालविकृष्टस्यातीततत्कालसम्बन्धित्वस्यातीतदर्शन-
सम्बन्धित्वस्य च ग्राहकं पुरोव्यवस्थितार्थं भवतैवाभ्युपगम्यते । प्रातिभं
च ज्ञानमध्यक्षं शब्दलिङ्गव्यापारानपेक्षं श्रो मे भ्राता आगन्तेत्याकारम-
नागतातीन्द्रियकालविशेषेणार्थप्रतिभासं जाग्रदृशयां स्फुटतरमनुभूयते ।
यच्चाकथि कथं धर्मादिग्राहकज्ञानस्य समुत्पत्तिरिति । तत्रानन्तर- २५
कारणं समस्तावरणक्षयोऽभ्यासोऽपि च परम्परया तत्कारणमुच्यते ।

यच्चास्पष्टं ह्यनुमानागमज्ञानमित्यादि जल्पितम् । तदसमीक्षिताभिधानम् । न हि सर्वथा कारणसदृशं कार्यमुपजायते । विलक्षणस्याप्यङ्कुरादेः कार्यस्य बीजादेरुत्पत्तिदर्शनात् ।

किं चात्र सिद्धरससंस्कृतजात्यताग्रखण्डादकग्रवपुषोऽप्युपजायते नो ॥

५ चामीकरं किमपि पिङ्गलरश्मिजालैर्बालप्रवालपटलीचटुलैर्विलासि ॥ ३४ ॥

सर्वत्र हि सामग्रीभेदात्कार्यभेदः । ततोऽत्राप्यनुमानादिज्ञानेनास्पष्टेनाप्यभ्यासादिसामग्रीसहायेन स्पष्टं यदि विज्ञानमाविर्भाव्येत । तदा को दोषः स्यात् । यदप्यभाणि । तद्वदस्याप्युपप्लवत्वप्रसक्तेरिति । तदसाम्प्रतम् । भावनावलात् ज्ञानं वैशद्यमनुभवतीत्येतावन्मात्रेण कामाद्युपप्लुत-

१० ज्ञानस्य दृष्टान्ततोपपत्तेः । न चाशेषदृष्टान्तधर्माणां साध्यदृष्टेर्गोपादानं युक्तम् । सकलानुमानोच्छेदप्रसङ्गात् । यच्चाकल्पि, केवलज्ञानस्य सकलार्थग्रहणं सकलत्वं प्रधानभूतकतिपयार्थग्रहणं वेति । तत्राद्य एव नः पक्षः । यत्तु तत्र विकल्पितं क्रमेण तद्ग्रहणं युगपद्वेति । तत्रापि युगपदिति ब्रूमः । सकलावरणप्रलये हि सहस्रमयूखवद्युगपदेव निखिलार्थद्योतकं केवलज्ञान-

१५ मुज्जृम्भते । यत्पुनरत्राभ्यधायि । परस्परविरुद्धशीतोष्णाद्यर्थानामेकत्र ज्ञाने प्रतिभासासम्भवादिति । तदपि न यौक्तिकम् । तत्र हि तेषां सकृदभावादप्रतिभासस्तत्प्रतिभासे तस्यासामर्थ्याद्वा । न तावत्सकृदभावात् । शीतोष्णाद्यर्थानां सकृत्सम्भवात् । तत्प्रतिभासे तस्यासामर्थ्यादित्यप्यसारम् । परस्परविरुद्धानामन्धकारोद्योतादीनां युगपदुद्योतनसमर्थस्यैक-

२० स्यापि ज्ञानस्य संवेदनात् । सकृदेकत्र विरुद्धानामर्थानां प्रतिभासासम्भवे यत्कृतकं तदनित्यमित्यादिव्याप्तिश्च न स्यात् । साध्यसाधनतया कृतकत्वानित्यत्वयोर्विरुद्धत्वसम्भवात् । नाप्येकत्र ज्ञाने सकृत्तेषां प्रतिभासे तस्य प्रतिनियतार्थग्राहकत्वविरोधः । सकृदन्धकारोद्योतादिविरुद्धार्थग्राहिणोऽपि ज्ञानस्य प्रतिनियतार्थग्राहकत्वप्रतीतिः । यत्पुनरु-

२५ क्तमेकक्षण एव समस्तार्थग्रहणादकिञ्चिज्ज्ञोऽसौ द्वितीयक्षणे प्रसज्येतेति । तदप्यसम्बद्धम् । यदि हि द्वितीयक्षणे पदार्थानां तज्ज्ञानस्य

वा सद्भावो न भवेत्तदायं दोषः स्यान्न चैवम् । अनन्तत्वात्तद्व्यस्य ।
न च द्वितीयक्षणे गृहीतग्राहित्वेन सर्वज्ञज्ञानस्याप्रामाण्यं वक्तुमुचितम् ।
गृहीतग्राहितयापि ज्ञानानां प्रामाण्यस्य समर्थितत्वात् । यच्च परसन्तान-
वर्तिरागादिसाक्षात्करणाद्रागादिमानप्येष प्रामुयादिति गदितम् ।
तदप्यपेशलम् । तथापरिणामो हि रागादिमत्त्वकारणं न तत्संवेदन- ५
मात्रम् । अन्यथा ।

जीर्णा स्वादुरसा सुरेति वचनस्यार्थवबोधोद्भुवं

सीधुस्वादनदोषदुष्टचरितः किं नम नाभूद्भवान् ॥

तद्भोः सम्प्रति विप्रपुङ्गव गयागङ्गाप्रयागादिषु

प्रायश्चित्तपरिग्रहाय गमनं युक्तं तवेक्षामहे ॥ ३४१ ॥ १०

इन्द्रियाजन्यत्वात्तदवबोधस्यादोषोऽयमिति चेत् । इतरत्रापि तुल्यम् ।
न खलु सकलज्ञज्ञानमिन्द्रियप्रभवमभ्युपगम्यते । अपि चाङ्गनालिङ्गन-
सेवनाद्यभिलाषस्योन्द्रियोद्रेकहेतोराविर्भावाद्रागादिमत्त्वं प्रसिद्धम् । न
चासौ प्रक्षीणमोहे भगवत्यस्तीति कथं रागादिमत्त्वस्याशङ्कापि । यद-
प्यभ्यधायि सर्वज्ञः समस्तमतीतकालाद्याकलितं वस्तु स्वेन रूपेण १५
प्रतिपद्यत इत्यादि । तदप्यनुपपन्नम् । यतः स्वेनैव रूपेण तत्प्रतिपद्यते
सकलज्ञः । न चैवं ज्ञानस्य प्रत्यक्षतानुपपत्तिरवर्तमानवस्तुविषयत्वा-
दिति वाच्यम् । परिष्फुटतयार्थस्य ग्राहकत्वात् । परिष्फुटतयार्थस्य
प्रतिभासो हि प्रत्यक्षलक्षणम् । स चेदतीतादेरप्यर्थस्यास्ति कथं
न तद्ग्राहकज्ञानस्य प्रत्यक्षता । यथा चेन्द्रियप्रभवप्रत्यक्षे दूरदेशार्थ- २०
ग्रहणेऽपि परिष्फुटप्रतिभासित्वं न विरुद्धयते । तथातीन्द्रियप्रत्यक्षस्य
कालविप्रकृष्टार्थग्रहणेऽपि नचैवमतीतादेर्वर्तमानतापत्तिर्वर्तमानार्थग्रहण-
ग्राह्यत्वाद्वर्तमानार्थवदित्यभिधातव्यम् । दूरदेशार्थस्याप्यदूरदेशार्थग्रहण-
ग्राह्यत्वाददूरदेशताप्राप्तेरिति । न च वाच्यमतीतादेरसत्त्वात्कथं सर्वज्ञ-
ज्ञानेन ग्रहणमिति । यतोऽतीतादेरतीतादिकालसम्बन्धित्वेनातीतादेरपि २५
सत्त्वसम्भवात् । वर्तमानकालसम्बन्धित्वेन त्वतीतादेरसत्त्व-

मभितमेव । वर्तमानकालसम्बन्धित्वातीतादिकालसम्बन्धित्वयोः परस्परं विरोधात् न च वर्तमानकालसम्बन्धित्वेनासत्त्वे स्वकालसम्बन्धेनाप्यतीतादेरसत्त्वम् । अतीतादिकालसम्बन्धित्वेनासत्त्वे वर्तमानकालसम्बन्धित्वेनाप्यसत्त्वाद्धर्तमानस्याप्यसत्त्वप्रसङ्गाच्चिखिलशू-

- ५ न्यतापत्तेः । न चातीतादेः सत्त्वेन ग्रहणे वर्तमानत्वानुषङ्गः । सकलनियतसत्त्वरूपतयैव तस्य ग्रहणात् । ननु चातीतादेस्तज्ज्ञानकाले सन्निधानाभावात्कथं प्रतिभासः । सन्निधाने वा वर्तमानवदिति । एतदपि व्याप्तिज्ञानेन कृतोत्तरम् । एतेनेदमिदानीमिह सदित्यस्यां सकलवेदिसंविदि वस्तुसत्तावत्प्रागभावप्रध्वंसौ प्रतिभासेते न वेत्याद्यपि
- १० प्रतिक्षिप्तम् । यथैव हीन्द्रियप्रभवप्रत्यक्षे यद्देशविशिष्टं वस्तु नीलरूपं वा भावरूपमभावरूपं वा तद्देशविशिष्टतयैव प्रतिभासते । तथैव समस्तार्थवेदिसंवेदनेऽपि यद्देशकालाकारविशिष्टं वस्तु भावरूपमभावरूपं वा तद्देशकालाकारतयैव तत्प्रतिभासते । ततः कथं युगपदजातजातमृतव्यपदेशप्रसक्तिः । प्रतिनियतार्थस्वरूपाप्रतीतिर्वा । यतः
- १५ सर्वज्ञता पुरुषविशेषस्य सुव्यवस्थिता न स्यात् । अतीतादिकालस्य हि वस्तुस्वभावतया प्रतीतौ युगपदजातजातमृतव्यपदेशप्रसङ्गः प्रतिनियतार्थस्वरूपाप्रतीतिश्च स्यात् । न पुनर्यथाकालं तत्प्रतीताविति । यच्चान्यदवादि सर्वज्ञकालेऽप्यसर्वज्ञैः सर्वज्ञो ज्ञातुमपर्याप्त इत्यादि । तदपि न न्याय्यम् । विषयापरिज्ञाने विषयिणोऽप्यपरिज्ञानाभ्युपगमे कथं
- २० जैमिन्यादेः सकलवेदार्थपरिज्ञाननिश्चयः स्यादसकलवेदार्थविदाम् । तदनिश्चये च कथं तद्व्याख्यातार्थाश्रयणादग्निहोत्रादावनुष्ठाने प्रवृत्तिर्भवेत् । कथं वा व्याकरणादिसकलशास्त्रार्थापरिज्ञाने तदर्थज्ञतानिश्चयो व्यवहारिणाम् । यतो व्यवहारप्रवृत्तिः स्यादिति । अथैवं पर्यनुयुज्यते । पूर्वं पश्चाद्वा यदि कचित्कदाचिन्निखिलदर्शिनो विज्ञानं
- २५ विश्रान्तम् । तर्हि तावन्मात्रत्वात्संसारस्य कुतोऽनाद्यनन्तता । अथ न विश्रान्तम् । तर्हि नानेन युगसहस्रेणापि सकलसंसारसाक्षात्करण-

मिति । अत्रोच्यते । किमिदं विश्रान्तत्वं नाम तज्ज्ञानस्य विवक्षितम् । किं
किञ्चित्परिच्छेदः परस्यापरिच्छेदः । सकलविषयदेशकालगमनासामर्थ्या-
दवान्तरेऽवस्थानं वा । क्वचिद्विषये समुत्पद्य विनाशो वा । न तावत्प्राचीनः
समीचीनः पक्षः । अनभ्युपगमात् । न खलु निखिलज्ञानं क्रमेणार्थ-
परिच्छेदकम् । युगपदशेषार्थोद्योतकत्वात्तस्येत्यनन्तरमेव निरणायि । ५
द्वितीयपक्षोऽनभ्युपगमादेव प्रतिहतः । न हि विषयस्य देशं कालं वा
गत्वा ज्ञानं तत्परिच्छेदकमिति केनाप्यभ्युपगतम् । अप्राप्यकारिणस्तस्य
क्वचिद्रूपनाभावात् । केवलं यथाऽनाद्यनन्ततया स्थितोऽर्थस्तथैव तं
तत्प्रतिपद्यते । तृतीयपक्षोऽप्युक्तः । क्वचिदेव विषये तस्योत्पत्तेरनभ्यु-
पगमात् । समकालं समस्तवस्तुविषयतयैव तस्याविर्भावस्वीकारात् । न १०
चैवंस्वभावस्यापि तस्य विनाशः । आत्मद्रव्यस्वरूपतया विनाशा-
सम्भवात् । एवं च ।

उत्पत्तिस्थितिभङ्गभङ्गिसुभगा विश्वापि विश्वत्रयी

यज्ज्ञाने युगपत्प्रतिक्षणमियं साक्षात्समाभासते ॥

गम्भीरे पयसां प्रभौ प्रविलसन्मुक्तेव सत्त्या यतः

१५

सोऽयं सम्प्रति सिद्धिपद्धतिमगात्कश्चिन्नरआमणीः ॥३४२॥

एवं तावद्विश्वेदिप्रसिद्धौ दोषापेतोऽदर्शि मानप्रबन्धः ॥

हेहो ब्रूताद्यापि वो यद्यतोषस्तस्यामन्यद्येन मानं वदामः ॥ ३४३ ॥

धर्मादयो विशदसंवेदनवेद्याः प्रमेयत्वाद्यदेवं तदेवं यथा स्तम्भस्तथा
पुनरमी धर्मादयस्तस्मात्तथा । न तावदयमसिद्धो हेतुः स हि स्वरूप- २०
द्वाराश्रयद्वारा वा भवेत् । न स्वरूपद्वारा प्रमेयत्वस्वरूपस्यास्य सर्ववा-
दिनामविवादसिद्धत्वात् । नाप्याश्रयद्वारा । आश्रयभूतानां धर्मादिपदा-
र्थानामविवादेनाव्याच्यं प्रतिपन्नत्वात् । नापि विरुद्धः । साध्यवति स्तम्भा-
दावन्वयस्योपलभ्यमानत्वात् । ननु सामान्ये साध्ये विरुद्धो माभूत् ।
अभिमतेन्द्रियानिन्द्रियविषयविषयिणीति विवादोऽन्येन तु साध्ये विरुद्धता २५

- वारयितुं न पार्यते । तद्विपरीतेन विशदसंवेदनवेद्यत्वेन साधर्म्यदर्शने स्तम्भादावन्वयदर्शनात् । अनन्वयोऽप्युदाहरति दोषोऽत्र । साधो साधु द्रवसे । परं नात्र विशेषः सिषाधयिषितः । धर्मादीनां शाब्दमानेनैव श्रोत्रियैर्वेदनाभिप्रायात् । विशदसंवेदनसंवेद्यत्वमात्र एव तावद्विवाद
- ५ इति तदेव प्रथमं प्रसाधनीयम् । सिद्धे पुनरस्मिन्ननुमानान्तरादिन्द्रिया-
निन्द्रियनिमित्तविशदसंवेदनवेद्यत्वरूपविशेषसिद्धिः । तथा हि । धर्मादि-
विशदवेदनं नेन्द्रियानिन्द्रियपरतन्त्रम् । अपर्यायत एवार्थविभासाहेतु-
त्वात् । यत्तु नैवं न तदेवं यथास्मदादिवेदनम् । इदं तु न तस्मात्तथा ।
अवयवविशुद्धिसत्तत्र पूर्ववद्विधातव्या । तस्मान्न विरुद्धानन्वयदोषावतारः ।
- १० ननु साध्यानवबोधनोऽयं हेतुर्भाविष्यति । उपाधिविशेषाविनाभावमूल-
त्वात् । तथा हि यद्यपि प्रमेयत्वविशदसंवेदनवेद्यत्वे नात्र सहावस्थिते
अनुभूते । तथापि न प्रमेयत्वमात्रानुबन्धि विशदसंवेदनवेद्यत्वम् । अपि
तु प्रमेयत्वावान्तरनेत्रादीन्द्रियविषयत्वानुबद्धम् । ततः प्रमेयत्वे सत्यपि
य इन्द्रियविषयः स एव विशदसंवेदनवेद्यो नीपादिः । नापरं धर्मा-
- १५ धर्मादि । तस्येन्द्रियाविषयत्वादिति न प्रमेयत्वमात्रं साध्यावबोधनम् ।
अत्राभिधीयते । विशेषस्य विशेषं प्रति बोधनत्वेऽपि सामान्यव्याप्तेर-
निरासार्हत्वमेव । यथा धूमविशेषस्य स्वादिरादिवह्निविशेषसम्बन्धेऽपि न
धूमसामान्यस्य वह्निसामान्यसम्बन्धो विशीर्यते । तथेहापि प्रमेयत्वा-
वान्तरस्य नेत्रादीन्द्रियविषयत्वस्य नेत्रादीन्द्रियसमुद्भवविशदसंवेदनबो-
- २० ध्यत्वेन व्याप्तौ सत्यामपि न प्रमेयत्वमात्रस्य विशदसंवेदनवेद्यत्वसामान्ये-
नाविनाभावो न भवतीति सर्वं प्रसिद्धानुमानसमानमेव । नाप्ययं हेतुः
सर्विसंवादः । प्रमेयस्य सतो विशदसंवेदनावेद्यस्य सर्वथैवाभावात् ।
नन्वस्य विसंवादितापनोदं न मृष्यामहे । अभावेन विसंवादस्य दुर्वार-
त्वात् । तथा हि प्रमेयोऽप्ययं न विशदसंवेदनवेद्यः । अभावमानेनैवा-

१ ' बोधत्वेऽपि ' इति भ. पुस्तके पाठः । २ ' वेद्यत्वेन ' इति प. भ. पुस्त-
कयोः पाठः । ३ ' सर्वम् ' इति भ. पुस्तके नास्ति ।

वसीयमानत्वात् । नैतत्साधु । अभावस्य वस्त्वंशतया विशदसंवेदन-
 रूपमानावसेयतयापि समर्थितत्वात् । नन्वनुमानान्तरबाधितार्थसिद्धयर्थ-
 मुपस्थितत्वाद्विहैत्यानुमानवद्बाधितविषयमनुमानमिदम् । अमनोहर-
 मेतत् । तथा ह्यत्र विशदवेदनमनुमानं शाब्दमुपमानमर्थापत्तिरभावो वा
 धर्मादिविशदवेदनस्य बाधायै प्रभवेत् । यदि विशदवेदनम् । तदापी- ५
 न्द्रियप्रभवमनिन्द्रियप्रभवं वा तद्वेत् । यदीन्द्रियप्रभवम् । तदापि
 त्वत्सम्बन्धि समस्तपुरुषसम्बन्धि वा तत्स्यात् । यदि त्वत्सम्बन्धि । तदापि
 नियतदेशदशाविशेषितस्य तस्याभावं साधयेदशेषदेशादिवर्त्तनो वा ।
 यदि नियतदेशदशाविशेषितस्य तदा सिद्धसाधनम् । अस्माभिरपि नियत-
 देशदशाविशेषितस्य तस्याभावसाधनात् । अथाशेषदेशादिवर्त्तनः । तदापि १०
 तदिन्द्रियप्रभववेदनं तेशेषदेशादौ प्रवर्त्तते वा न । यदि प्रवर्त्तते । तदा
 भवानेव समस्तदेशादिविशेषवेदी धर्मादिदर्शीति तव शरास्त्वय्यैव निप-
 त्तिताः । अथ न प्रवर्त्तते इति निवर्त्तमानमिन्द्रियवेदनं त्वत्सम्बन्धि-
 धर्मादिदर्शनस्य बाधनम् । तदप्यसत् । यदि हि तत्तस्य हेतुर्व्यापी वा
 स्यात्तदा तस्य निवृत्त्या धर्मादिविशदवेदनस्यापि निवृत्तिर्विभाव्येत् । १५
 अन्यथा मन्दरामरमन्दिरादीनामप्रभावः स्यात् । न पुनरिदमिहास्ति ।
 अथ समस्ति समस्तपुरुषसम्बन्धि तत्तद्बाधनम् । तदसिद्धम् । न हि सर्वे
 पुरुषा धर्मादिविशदवेदनं न विदन्तीत्यत्रासर्वविदः सामर्थ्यमस्ति । तथा-
 भ्युपेत्य धर्मादिविशददर्शनस्येन्द्रियप्रभवसंवेदनविषयतां त्वत्सम्बन्धीत्या-
 दिभेदवृन्दमवादि । यावतेन्द्रियप्रभवसंवेदनस्य धर्मादिविशदवेदनं विषय २०
 एव न भवति । न हि परपुरुषवर्त्तिनः संवेदनविशेषा अस्माभिरिन्द्रियोदि-
 तवेदनेन वेद्यन्ते । अविषयस्यापि यदि तेनाभावः साध्यते । तर्हि नयनोत्थे
 न्नसंवेदनेन शब्दाभावः साध्येत । तन्नेन्द्रियप्रभवं वेदनं धर्मादिदर्शनं बाध-
 ते । नाप्यनिन्द्रियप्रभवम् । तस्यासिद्धत्वात् । सिद्धौ वा पर्याप्तं विवादेनेति

१ ' प्रवर्त्तते ' इति म. पुस्तके पाठः । २ ' प्रभवताम् ' इत्यधिकं प. म.
 पुस्तकयोः ।

- न विशदवेदनं धर्मादिविषयविशदवेदनबाधनायोत्सहते । नाप्यनुमानम् । तत्र हि धर्मादिविशदसंवेदनं नास्तीति साध्यधर्मिनिर्देशः स्यात् । धर्मादयो विशदसंवेदनवेद्या न भवन्तीति वा । यद्वा विवादाध्यासितः पुरुषो धर्मादिदर्शी न भवतीति । यदि वा विवादाध्यासिता धर्मादयः
- ५ सिद्धान्तेनैव वेद्या इति । आद्यविधायां साधनमनुपलम्भो विरुद्धविधिर्वा भवेत् । यद्यनुपलम्भः सोऽपि धर्मादिदर्शनस्य, तद्धेतोः, तद्व्यापिनः, तत्साध्यस्य वा स्यात् । यदि धर्मादिदर्शनस्य, तदाप्यसौ स्वसम्बन्धी सर्वसम्बन्धी वा । यदि स्वसम्बन्धी । नासौ तदभावेहेतुः । विसंवादित्वात् । नापि सर्वसम्बन्धी । स्वरूपासिद्धत्वात् । न
- १० हि सर्वात्मनामप्रतिपत्तौ तत्सम्बन्धी धर्मादिदर्शनानुपलम्भो विभावयितुं पार्यते । नापि धर्मादिदर्शनेहेतोरनुपलम्भोऽस्ति । तदा-
वृत्तिप्रध्वंसस्य तद्धेतोरनुमानबलात्प्रसाधितत्वात् । नापि तद्व्यापिनः । धर्मादिदर्शनव्यापिनः संविद्रूपतादेस्तत्र सद्भावात् । तत्साध्यानुप-
लम्भोऽप्यसिद्धः । धर्माद्यशेषार्थप्रतिपादनपरस्य राद्धान्तस्य तत्साध्य-
- १५ स्योपलभ्यमानत्वात् । विसंवाददुःस्थोऽप्येषः । धूमादिकलानुपलम्भेऽपि विभावसुप्रभृतिहेतोर्मुमुक्षुवस्थासु सद्भावविभावेनात् । न ह्यवश्यं साधनानि साध्यवन्ति भवन्ति । तन्नानुपलम्भः साधनतां विभर्त्ति । नापि विरुद्धविधिः । यतः सोऽपि प्रतिनियतदेशादौ तस्याभावं साधये-
दशेषदेशादौ वा । आद्यभेदे सामस्त्येन धर्मादिदर्शनस्य नाभावः
- २० सिद्धयेत् । यत्रैव यदैव हि तद्विरुद्धस्य विधानं तत्रैव तदैव तदभावः साधयितुं पार्यते नान्यत्रान्यदा । अतिव्याप्तेः । द्वितीयभेदोऽप्यसम्भाव्यः । असर्वदर्शिनः सर्वत्र सर्वदा तद्विरुद्धविधेरसम्भवादिति नै विरुद्धविधि-
रपि साधनत्वमश्नुते । तथा हेतुद्वयेऽप्यऽस्मिन् धर्मादिविशदसंवेदन-
स्वरूपः साध्यधर्मी स्वसिद्धः परसिद्धो वाभिधीयते । यदि स्वसिद्धः ।

१ ' विभावात् ' इति भ. प. पुस्तकयोः पाठः । २ ' न ' इति नास्ति प. भ. पुस्तकयोः ।

तर्हि तस्य प्रतिषेधो माता मे वन्ध्येति नीतिमनुसरति । अथ परासि-
द्धोऽयमुपादीयते । तदापि परस्यासौ यदि मानेन सिद्धः । तदा तवापि
सिद्ध एवेति नोपपन्नस्तत्प्रतिषेधः । अथ नार्थं स्वस्य परस्य वा मानेन
सिद्धः । तदाऽसिद्ध एवेति हेतोराश्रयासिद्धता दुष्प्रतिविधेया । तन्न
धर्मादिविशदसंवेदनं नास्तीति साध्यधर्मिनिर्देशः । सूपादः । नापि ५
धर्मादयो विशदसंवेदनवेद्या न भवन्तीति । अत्राप्यनुपहतस्य हेतो-
रभावात् । स ह्यमूर्त्तस्वरूपोऽतीन्द्रियत्वस्वभावो वा भवेत् । न तावदाद्यः ।
तस्य सविसंवादत्वात् । अमूर्त्तस्यापि सामान्यादेर्विशदसंवेदनवेद्यत्वे-
नाभ्युपेतत्वात् । अतीन्द्रियत्वस्वभावोऽत्र हेतुः । तथा हि न धर्मादयो
विशदसंवेदनवेद्या अतीन्द्रियत्वाद्यत्तु नैवं न तदेवं यथा स्तम्भस्तथा १०
च न धर्मादयस्तस्मान्न विशदसंवेदनवेद्या इति । एतदपि प्रलापमात्रम् ।
उपाधिविशेषाविनाभावमूलत्वेन हेतोः साध्यानवबोधनात् । तथा
ह्यतीन्द्रियत्वे सत्यपि य एव भावनाविशेषातिशयविषयो भवति भावः
स एव विशदसंवेदनवेद्यः । यथा विषमशरशरविसरनिरन्तरप्रहारहारि-
तसमस्तसातवार्त्तस्य पुंसः प्रेयसीमयी भुवनत्रयी भावयतस्तद्वदना- १५
रविन्दम् । भावनाविशेषातिशयविषयीभूतास्तु पुरुषस्य धर्मादयस्तस्मा-
दतीन्द्रियत्वेऽपि ते तस्य विशदसंवेदनवेद्या भवन्ति । अथ भावना-
विशेषातिशयभाविप्रेयसीवदनारविन्ददर्शनं भ्रान्तं धर्मादिदर्शनं प्रत्युदा-
हृतित्वायै नालम् । अन्यथा तत्सामान्येन धर्मादिदर्शनं भ्रान्तं
स्यादिति । प्रलापमात्रमेतत् । विपदप्रतिभासमात्रतया तस्योदाहृतित्वोप- २०
पत्तेः । यदि तु साध्यधर्म्युदाहृत्योः सर्वथा साम्यमभिप्रेति देवानांप्रियः ।
तदा सर्वत्रोदाहृतेरभाव एव स्यात् । महीधरमहानसयोरपि सर्वथा साम्या-
भावात् । तत्र भावनाविशेषभावित्वेऽपि बाधकमानोपनिपातेन प्रियत-
भावदनारविन्ददर्शनं भ्रान्तम् । धर्मादिदर्शनं तु बाधादिरहितत्वेनाभ्रान्तं

१ ' इति न तस्याभ्रान्तम् ' इति प. भ. पुस्तकयोरधिकम् । २ प्रत्युदाहृतित्वं
पेशलम्' इति प. भ. पुस्तकयोः पाठः ।

- भविष्यति । विशदप्रतिभासत्वं तूभयत्रापि समानमिति भवत्येतावतात्रा-
स्योदाहृतित्वम् । तथाऽतीन्द्रियत्वादिति हेतुरपि इन्द्रियासम्बद्धत्वमि-
न्द्रियसम्भवसंवेदनाविषयत्वं वा स्यात् । तत्रेन्द्रियासम्बद्धत्वं विसंवादि ।
पदार्थानां नयनेन्द्रियासम्बद्धत्वेऽपि तदुत्पाद्याविशदसंवेदनवेद्यत्वात् ।
- ५ नयनेन्द्रियासम्बद्धत्वं तु तेषां नयनस्याप्राप्यदर्शित्वेन समर्थितत्वात् ।
इन्द्रियसम्भववेदनाविषयत्वं तु साध्यसमम् । भवतां मते इन्द्रियसम्भवस्यैव
विशदसंवेदनस्य भावादिति । य एवार्थो विशदसंवेदनवेद्यो न भवतीति
स एवातीन्द्रियत्वादिति । संशयितसाध्यशून्यपदार्थव्यावृत्तिरप्ययं हेतुः ।
अतीन्द्रिया अपि विशददर्शनवेद्या भविष्यन्ति विरोधाभावात् । तथा
- १० अतीन्द्रियत्वविशददर्शनवेद्यत्वयोर्विरोधः सहानवस्थारूपो वा शीत-
वह्नयोरिव । परस्परस्थितिपरिहारस्वरूपो वा भावाभावयोरिव । न
प्रथमस्तयोः सम्भवति । स हि समवहितसमस्तसाधनस्य भवतोऽन्यभावेऽ-
भावाद्विशदवेदनानुपलम्भाम्यामवसीयते । नन्वेवमिहापि भविष्यति ।
नैवम् । न हि धर्मादीनां विशददर्शनवेद्यत्वस्य पूर्वं भवतोऽतीन्द्रियत्व-
- १५ सन्निधानान्नितृत्तिर्विधैः समुपलभ्यते । यतस्तेन तस्य विरोधः स्यात् ।
उपलम्भे वा निष्फलं तन्निरासेनात्मानमायासयन्ति श्रोत्रियाः । द्विती-
योऽपि विरोधो नात्र सम्भवति । यतो नातीन्द्रियत्वं विशददर्शनवेद्यत्व-
व्युदासेन व्यवस्थितम् । अपि त्विन्द्रियविषयत्वव्युदासेनेति धर्मा-
दयो विशदसंवेदनवेद्या न भवन्तीत्येषोऽपि साध्यधर्म्मिनिर्देशोऽनुपपन्न
- २० एव । योऽपि विवादाध्यासितः पुरुषो धर्म्मादिदर्शी न भवतीति ।
तत्राप्युपदेशित्वं पुरुषत्वं वा हेतुः स्यात् । यद्युपदेशित्वम् । तदापि
मानविरुद्धार्थोपदेशित्वं तद्विपरीतार्थोपदेशित्वमुपदेशित्वमात्रं वा स्यात् ।
प्रथममिदायां हेतोरसिद्धिः । तत्रभवतस्तथामृतार्थोपदेशित्वासम्भवात् ।
उत्पादव्ययध्रौव्यस्वभाववस्तुवादी हि तत्रभवान्न तु तथाविधवस्तुनि

१ 'चेदथ' इति प. भ. पुस्तकयोः पाठः । २ 'संशयित्व' इति भ. पुस्तके
पाठः ।

मानविरोधः सम्भवतीति पुरतः प्रसाधयिष्यते । द्वितीयमिदायां विसंवादी हेतुः । तथार्थोपदेशित्वस्य धर्मादिदर्शित्वेन सह विरोधाभावात् । तथा विश्वत्रयवर्तिनोऽर्थानाश्रित्य विरुद्धार्थोपदेशित्वमभ्युपेयते नियतान्वेति । तत्र प्रथमभेदे विरुद्धत्वं हेतोः । तथाविधमानाविरुद्धार्थोपदेशित्वस्य धर्मादिदर्शित्वे सत्येव सम्भवात् । उत्तरभेदे त्वसिद्धं तावत् । ५
न हि वयं प्रतिनियतमानाविरुद्धार्थोपदेशिनं विवादास्पदपुरुषमभ्युपेयम् । तस्य सर्वोपदेश्यपदार्थेषु तथाविधत्वात् । तृतीयमिदायां तु विसंवादित्वं हेतोः । उपदेशित्वमात्रस्य धर्मादिदर्शित्वेन विरोधासम्भवात् । अथ रथ्यापुरुषादौ धर्माद्यदर्शित्वे सत्येवोपदेशित्वस्योपलब्ध्या धर्मादिदर्शने तु सर्वदापि तस्यानुपलम्भात्ततो व्यावृत्तिः सिध्यत्येवेति । तदपि १०
त्रपास्पदम् । सर्वसम्बन्धिनोऽनुपलम्भस्यासिद्धत्वेनात्मसम्बन्धिनस्तु विसंवादित्वेन प्रतिपादनात् । ननु धर्मादिदर्शिनः सर्वथैवाभावादुपपन्नं ततो व्यावृत्तिरुपदेशित्वस्य । तदेतदतिसाहसम् । धर्मादिदर्शिनोऽभावस्याद्याप्यप्रसिद्धेः । न हि तत्प्रसिद्धौ साधनमस्ति । तद्धि उपदेशित्वमेव भवेदन्यद्वा । प्रथममिदं त्रिपददोषावतारः । उपदेशित्वाद्वि १५
धर्मादिदर्श्यभावसिद्धौ ततोऽस्य व्यावृत्तिसिद्धिस्तत्प्रसिद्धौ तु धर्माद्यदर्शित्वेन व्याप्तिस्तस्यां सिद्धायां पुनरतो धर्मादिदर्श्यभावसिद्धिरिति । अथान्यदनुपलम्भादि तदभावसाधनाय साधनमभिधीयते । तदप्यनुपपन्नम् । तस्यानल्पदोषदृष्टित्वेन प्रतिपादितत्वादिति नोपदेशित्वमत्र हेतुः । नापि पुरुषत्वम् । विपर्यये बाधाविधायिमानासम्भवेन २०
साध्यशून्यपदार्थाद्यावृत्तेस्तस्य सन्देहदोषालम्बित्वात् । न हि नामार्थं सैम्भवी यत्सम्प्रतिपन्ने पुरुषे प्रतिभातमप्रतिभातं वा तेन सर्वत्र भावितव्यं चेति । अन्यथा रथ्यापुरुषो धर्मादिदर्श्यभावाऽनवसायी

१ 'तत्प्रसिद्धौ' इति प. म. पुस्तकयोः पाठः । २ 'धर्माद्यदर्शिनैव' इति प. म. पुस्तकयोः पाठः । ३ 'न्यायः' इत्यधिकं प. म. पुस्तकयोः । ४ 'न भावितव्यं चेति' इति म. पुस्तके पाठः ।

- वेदार्थधीशून्यः शूद्रः पशुप्रायः समुपलभ्यत इति भवदाराध्यपुरुषोऽपि तथा स्यात् । पुरुषत्वस्योभयत्राप्यविशेषादित्यतिलोभाभिभूतस्य तवाहो अश-
निनिपातः शिरसि । अथ पुरुषत्वाविशेषोऽपि तस्य रथ्यापुरुषादुत्त-
मत्वाद्धर्मादिदर्शभावेवेदनादिरतिशयो न विरुद्धयते । तर्हि तथाभूतस्यैव
- ५ पुरुषविशेषस्य धर्मादिदर्शनातिशयोऽपि मा विरोधीति संशयितसाध्यशू-
न्यपदार्थन्यावृत्तित्वेन विसंवादित्वात् पुरुषत्वमपि नात्र हेतुः । ततो
विवादाध्यासित इत्यादिरपि साध्यधर्मनिर्देशो न सुन्दरः । नापि
विवादाध्यासिता धर्मादयः सिद्धान्तेनैव वेद्या इति । हेतोरत्रापि
दुर्लभत्वात् । अथास्त्येव धर्मादिशब्दाभिधेयत्वादिति । नन्वतो
- १० हेतोः साम्प्रतपुरुषसदृशानां । पुंसां सिद्धान्तेनैव धर्मादिवेद्यत्वं
साध्यतेऽन्यादृशानां वा । यदि साम्प्रतपुरुषसदृशानाम् । तदा
सिद्धसाधनम् । अथान्यादृशानाम् । तदा तत्साधनेनैव बाधित-
विषयमिदमनुमानम् । तत्रानुमानमपि धर्मादीनां विशदसंवेदनवेद्यत्वं
बाधते । नापि शाब्दम् । ननु शान्तमेतत् । नित्यस्य सिद्धान्तस्य
- १५ तद्विधानपरस्यादर्शनाद्वाधादिहेतुत्वमेव हि व्यवसीयते । अथ स्वयम्भुवं
प्रतीत्य “त सर्वविद्यस्यैषा महिमा भुवि दिव्ये ब्रह्मपुरे ह्येषा
व्योम्नात्मसु” इत्यादिना तत्र तत्र वेदे विश्ववेदिताप्रतिभासनपरा स्तुतिर्दृ-
श्यते । सत्यां तु विश्ववेदितायां धर्मादिदर्शनमपि सिद्धमेवेति न
सिद्धान्तस्य तद्वाधाविधायित्वमिति ! अशोभनमेतत् अस्याः स्तुतेः
- २० सर्वविधिपरत्वाभावात् । तस्य स्वान्तेनाधीतत्वात् । अनादेः सिद्धा-
न्तस्यादिमिति धर्मादिदर्शिनि प्रवृत्तावनादिताविरोधापत्तेः । अपि तु
स्वयम्भुवमुद्दिश्य विधिश्रितस्य तथाविधाध्वरादेः प्रवर्तनायार्थवाद-
मात्रमेतत् । अर्थवादास्तु विधिप्रशंसापरतया मानतां लभन्ते न
स्वतन्त्रतयेति सर्वदर्शिविधिसाधनं न भवति । तथा यदि नित्यः
- २५ सिद्धान्तः प्रमा । तदा निष्फलमेव सर्ववित्साधनम् धर्माद्युपदेशस्य
तत एव सिद्धेः । अनित्यस्य तु सिद्धान्तस्य सर्वदर्शिसाधनत्वं तद्वि-

हितस्येतरस्य वा । यदि तद्विहितस्य । तदेतरेतराश्रयम् । तस्मिन्
 सिद्धे हि तद्विहितस्य सिद्धान्तस्य मानता तस्मात्तु तस्य सिद्धिरिति ।
 नापीतरविहितस्य । तस्य मानत्वासम्भवात् । अमानादपि तस्मात्त-
 त्प्रतिपत्तौ स्वविहितपदसमूहादपि तत्प्रतिपत्तिः स्यादेव ।
 विशेषाभावादिति । सिद्धान्तवाधितविषयमिदमनुमानं भवत्येवेति । ५
 एतदपीर्ष्यापित्तसन्तापोपप्लुतस्यास्य प्रलापमात्रम् । यतो यावन्तं वेद-
 सम्बन्धिनं विधिध्वनिप्रबन्धं भवान्निशामयति तावानेवास्ति, आहो-
 स्विदन्योऽपि । न तावत्प्रथमः । वेदांशानामनन्तानां स्थाने स्थाने
 तिरोभावनिशमनात् । अथ द्वितीयः । तदा तत्र वेदांशे सर्ववेत्ता
 भविष्यति । तथा नित्यस्य सिद्धान्तस्य तद्विधानपरस्यादर्शनादित्यत्र १०
 सर्वविद्विधानं सर्वविदभिधायित्वं सर्वविन्निष्पादनत्वं वाभिप्रेतम् ।
 नाद्यो भेदः । यतः पूर्वमेव प्रतिपादितस्तदभिधायी वेदान्तः । नापि
 तस्यार्थवादमात्रत्वेनामानत्वमित्याद्यभिधेयम् । यतोऽर्थवादः प्रमां साध-
 यति न वा । यदि साधयति तदा मानतैवास्य । प्रमासाधनत्वान्मा-
 नस्य । प्रमां न साधयतीति तु प्रतीतिपराहतम् । अथेवादशब्देभ्योऽपि १५
 प्रमोत्पत्तिप्रतीतेः । सर्वविन्निष्पादनत्वं तु न मानधर्मः । परमभावनानाति-
 शयरूपहेतुधर्मत्वात्तस्य । अनादेः सिद्धान्तस्यादिमतीत्याद्यपि लूता-
 तनुमात्रावलम्बनम् । यतः प्रवाहमाश्रित्य सर्वविद्विशेषमाश्रित्य वा ।
 प्रथमभिदा नाभिमता । सर्वदर्शिपरम्पराया अनादित्वात् । द्वितीय-
 मिदायां तु विसंवादिता । अश्वमेधादीनां नियतविषयमाश्रित्य सादी- २०
 नामपि तत्र विधानदर्शनात् । अपि तु स्वयम्भुवमित्याद्यपि नानवधम् ।
 यतो भवतु विधिप्रशंसापरतयार्थवादानां मानता । तथापि ये निर्वाधा-
 मर्थप्रतीतिं निष्पादयन्ति ते मानतां स्वार्थे लम्बन्ते न वा । यदि
 लम्बन्ते तदायमपि मानमेव । द्वितीयभेदे तूभयसम्प्रतिपन्नानुमानादि-
 मानानामपि न मानता । नापि नित्ये सिद्धान्ते सर्वविदो निष्फलता- २५

१ ' निशामयति ' इति प. भ. पुस्तकयोः पाठः ।

२५

- विषयदर्शनोत्थस्य धर्माद्युपदेशस्य सर्वविदैव विधीयमानत्वात् । अनित्योऽपि संवादशाली सिद्धान्तः सुरपुरसर्वदर्शनार्थिनां तपोध्यानादि विधेयमित्यादिः सर्वदर्शिनमभिदधानः शतशो दृश्यते । नाप्यत्रेतर-
तराश्रयम् । सर्ववित्समयपरम्पराया अनादित्वात् । इति सिद्धान्ते
- ५ सर्वदर्शिप्रतिपादनप्रसिद्ध्या न शाब्दमपि धर्मादीनां विशदसंवेदन-
वेद्यतां बाधितुं समर्थम् । नाप्युपमानम् । तथा हि यद्युपमानभूताः सर्व-
एवेदानीन्तनाः पुरुषा अपरे वोपमेयास्त्रिभुवनान्तर्वर्तिनोऽवधारिता भवे-
युस्तदेदानीन्तनपुरुषसादृश्योपमानेनान्येषामपि धर्मादिदर्शित्वाभाव-
साधनं भवेत् । यावता परिमितदेशविशेषिताः पुरुषा इदानीन्तना
- १० विभाविता न सर्वे । विभाविता अपि न धर्माद्यदर्शित्वेनावधारिताः ।
परात्मधर्मस्य धर्मादिदर्शनाभावस्य पिशितनयनैर्वैशद्येन प्रतिपत्तुमपर्या-
प्तत्वात् । नापि शेषाः प्रमिताः । तस्मादुपमानोपमेययोर्वैशद्येनाप्रति-
पत्तेर्नोपमानमत्र सम्भवति । अथोपमानभूतानामिदानीन्तनानामुपमेय-
भूतानामन्येषां वा पुंसामसर्वदर्शित्वेन विशदा प्रतीतिरिष्यते । तत्रापि
- १५ नोपमानेन फलम् । विशददर्शनेनैव सर्वेषामसर्वदर्शित्वसिद्धेः । ततोऽपी-
दानीन्तनानन्यान्वा सर्वानसर्वदर्शित्वेन पश्यन् भवनेन सर्वदर्शी
स्यादिति सिद्धं नः समीहितम् । ततो नोपमानमपि धर्मादीनां विशद-
संवेदनवेद्यतां बाधते । नाप्यर्थापत्तिः । सा हि सर्वदर्शसाधनतया सर्व-
दर्श्यभावसाधनतया वा तां बाधेत । न तावत् सर्वदर्शसाधनतया ।
- २० असिद्धत्वात् । धर्मादिदर्शिसाधनोद्धुराया अर्थापत्तेः पूर्वं प्रतिपादित-
त्वात् । नापि सर्वदर्श्यभावसाधनतया । असिद्धत्वात् । न हि नाम
सोऽर्थः सम्भवति यः सर्वविदमात्रं विना नोपपद्यते । नाप्यभावस्तां
बाधितुमीशः । स हि सत्तासाधनप्रमानिवृत्तिरूपो वा स्यादभावविषय-
मानसप्रतीतिरूपो वा । न तावदाद्यो भवति भेदः । सत्तासाधनप्रमा-

१ 'वेदित्वाभाव' इति प. भ. पुस्तकयोः पाठः । २ 'सर्वदर्शसाधनतया' इति
भ. पुस्तके पाठः ।

निवृत्तेरसंवेदनरूपतया धर्मादिदर्शनाभावसाधनत्वानुपपत्तेः । भवतु वा
तदभावसाधनत्वम् । तथाप्यसिद्धैव तन्निवृत्तिः । प्रस्तुतानुमानस्यैव तत्र
प्रवृत्तेः । तथा तन्निवृत्तिर्नियतदेशविशेषिता स्यादनियतदेशविशेषिता
वा । न प्रथमा सर्वत्र सर्वदा धर्मादिदर्शनाभावं साधयति । अन्यथा
स्तम्भादीनां देशान्तरवर्तिनामत्र देशविशेषे स्वविषयमानाप्रवृत्तेर्देशान्तरेऽ- ५
प्यभावः स्यात् । ततो निःशेषव्यवहारविलोपः । नापि द्वितीया ।
सा हि विशदसंवेदनसिद्धा तदितरमानसिद्धा वा भवेत् । विशदसंवे-
दनमपीन्द्रियप्रभवमनिन्द्रियप्रभवं वा । इन्द्रियप्रभवमपि सर्वदेशवेदि
नियतदेशवेदि वा । न प्रथमो भेदः । इन्द्रियप्रभवसंवेदनस्य सर्व-
देशविषयत्वात् । नापि द्वितीयः । सर्वदेशवेदने तद्विशेषितधर्मादिदर्शन- १०
सत्तासाधनप्रमानिवृत्तेरपि वेदयितुरपार्थत्वात् । नाप्यनिन्द्रियप्रभवम् ।
तद्वि स्वसंवेदनरूपं तदितरद्वा । न स्वसंवेदनरूपम् । प्रमानिवृत्तेरसंवेदन-
रूपतया स्वसंविदितत्वासम्भवात् । नापीतरत् । तदितरस्यानिन्द्रिय-
सम्भवस्य विशदसंवेदनस्य परेषामसिद्धेः । यदि त्वनिन्द्रियप्रभवं तत्स-
र्वत्र तन्निवृत्तिसाधनं सिद्धम् । तदा तद्यस्यास्ति स एव धर्मादिदर्शी १५
प्रसिद्ध इत्यलं विवादेन । अथ तदितरमानसिद्धा । तदापि तदितर-
मानमनुमानं सिद्धान्तो वा । न तावदनुमानम् । प्रसिद्धाविनाभावस्य
हेतोरसम्भवात् । नापि सिद्धान्तः । तस्यापि वादिप्रतिवादिसम्मतस्या-
भावात् । तत्र सत्तासाधनप्रमानिवृत्तिरूपोऽभावः । नाप्यभावविषय-
मानसप्रतीतिरूपः । सोऽपि हि नियतदेशे धर्मादिदर्शनाभावं भावयेत्स- २०
र्वत्र वा । यदि नियतदेशे । तदा सिद्धसाधनम् । देशविशेषे तदभा-
वस्य सम्मतत्वात् । अथ सर्वत्र तदनवधारिताभिधानम् । आधारविरोधि-
नोरेव बोधस्याभावप्रतीतिनिबन्धनस्यात्रासम्भवात् । यथा हि नीपा-
भावस्य प्रतीतावाधारस्य भूतलादेर्विरोधिनस्तु नीपस्यावबोधोऽस्ति । नैव-
मिहाधारविरोधिनोरवबोधः सम्भवति । अत्र ह्याधारस्त्रिभुवनं तद्विषयोऽ- २५
प्यवबोधस्तव नास्त्येव । तद्भावे वा सर्वदर्शिता तवैव संवृत्तेत्यप्रया-

- सोपनतोऽस्मन्मनोरथः । नापि विरोधिनो धर्मादिदर्शनस्यावबोधोऽत्र सम्भवति । सम्भवे वा नात्यन्तं तस्याभाव इति नाभावोऽपि धर्मादीनां विशदसंवेदनवेद्यतां बाधत इति न बाधितविषयोऽप्ययं हेतुः । तस्मादशेषदोषरहितत्वात् स्वसाध्यासिद्धिसौधमध्यमध्यासयत्रयं हेतु-
- ५ स्निदशशापेनापि नापहस्तयितुं पार्थत इति । अथाभिधीयते भवतु धर्मादिदर्शी । तथापि धर्मादिदर्शनस्य हेतुरभिधातव्यः । स हि बाह्येन्द्रियं भावना तत्सहितं बाह्येन्द्रियं मनो विलीनमलोपलेपमात्मस्वरूपं वा । न बाह्येन्द्रियम् । तस्य पुरो वर्तमानरूपादिमदर्थसंदर्शनमात्रहेतुत्वेन सम-स्तात्रभुवनवर्तिधर्मादिदर्शनहेतुत्वासम्भवात् । नापि भावना, तस्याः
- १० स्मृतिमात्रहेतुतयाऽननुभूतपूर्वधर्मादिदर्शनं प्रत्यहेतुत्वात् । नापि भावना-सहितं बाह्येन्द्रियम् । तस्य पुरोवर्तिवर्तमानार्थदर्शनहेतुतया भावनाया-स्त्वनुभूतविषयस्मृतिमात्रसाधनतया परस्परसहविधायित्वासम्भवात् । नापि मनो हेतुः । बाह्येन्द्रियरहितस्य मनसो बहिर्विषयेष्वप्रवृत्तेः । अन्यथा अन्धबधिराद्यभावः स्यात् । नापि विलीनमलोपलेपमात्म-
- १५ स्वरूपमेव । मलोपलेपस्य हि सर्वथा विलयो भवेद्देशतो वा । न प्रथमः । सर्वथा मलोपलेपस्य विलयासम्भवात् । तथा हि स मलोपलेप आत्मनोऽभिन्नो भिन्नो वा । यद्यभिन्नः । तदा तद्विलये आत्मनोऽपि विलयः स्यात् । तथा सति मूलनाशाद्विलीनं धर्मादि-दर्शनम् । अथ भिन्नः तदा तथासत्यात्मस्वरूपस्य तदवस्थत्वात्पूर्व-
- २० मित्र तद्विलयसमयेऽपि न धर्मादिदर्शनं स्यात् । तदवस्थावत्पूर्वमपि वा भवेत् । विशेषाभावात् । तथा स मलोपलेपः सादिरनादिर्वा । यदि सादिः । तदा मलोपलेपात्पूर्वं धर्मादिदर्शनप्राप्तिः मलोपलेपा-भावाविशेषात् । अथानादिः । तर्हि न तद्विलयः । अनादित्वादात्म-स्वरूपवत् । भवतु वा मलोपलेपविलयः । तथापि पुनर्मलान्तरोप-
- २५ लेपसम्भवाद्धर्मादिदर्शनाभावः स्यात् । तथा मलोपलेपविलये हेतुरभि-

१ ' तत्तथा ' इति प. पुस्तके पाठः । २ ' स ' इत्याधिकं प. पुस्तके ।

धानीयः । स तु प्रतिदर्शनमिन्न इति । तस्यापि न नैयत्यं सम्भवति ।
तत्र सर्वथा मलोपलेपविलये आत्मस्वरूपं धर्मादिदर्शनस्य हेतुः ।
नापि देशतो मलोपलेपविलयः । यतस्तस्मिन् सति यद्यात्मस्वरूपं
धर्मादिदर्शनहेतुः स्यात् । तदा सर्वेषां धर्मादिदर्शनोपपत्तिः ।
देशतो मलोपलेपविलयस्य सर्वेषां सम्भवात् । तत्र विलीनमलोप- ५
लेपमात्मस्वरूपमपि धर्मादिदर्शनहेतुः । ततो हेत्वभावाद्धर्मादिदर्शना-
भाव इति फलितमस्मदाशावल्लरीभिः । एतदपि तरस्विनीशैवल्लिनी-
प्रवाहनीयमानदेहस्य दूर्वापल्लवलवावलम्बनम् । सिद्धे हि प्रमाबलेन
धर्मादिदर्शने नूनं तदनुसारवता हेतुना भाव्यम् । साध्यं हि
निःसंशयमुपलभ्य साधनं तदनुसारि सम्भाव्यते । न तु साधनानुप- १०
पत्तिमात्रात्रिर्मलानुमानसिद्धमपि साध्यं प्रतिषिध्यते । तत्र न बाह्येन्द्रियं
भावना भावनासहितं बाह्येन्द्रियं मनो वा धर्मादिदर्शनहेतुरभिधीयते ।
येन तद्भेदोपदर्शितदोषा नः पतेयुः । विलीनमलोपलेपं चात्मस्वरूपं
तस्य हेतुरिष्यत एव । तत्र तु यदुदितं मलोपलेपस्य हि सर्वथा
विलयो देशतो वेत्यादि । तत्र सर्वथा मलोपलेपविलये सर्वथा देशतो १५
मलोपलेपविलये देशतः । ततो नात्र दोषलेशोऽपि । तथा यदन्यत्प्रल-
पितम्, स मलोपलेप आत्मनो भिन्नोऽभिन्नो वेत्यादि । तदप्यसम्बद्धम् ।
मलोपलेपस्यात्मनः सर्वथा भिन्नस्य अभिन्नस्य वानभ्युपेतत्वात् ।
भिन्नाभिन्नस्य तस्य प्रमाबलतः प्रतीतेः । अतः सर्वथा भेदेऽभेदे वा
दर्शिता दोषा अनभ्युपगमपरिहृता एव । तथा स मलोपलेपः सादिर- २०
नादिर्वेत्याद्यप्यवधानशून्यव्याहृतम् । प्रवाहतोऽनादेर्विशेषाश्रयात् सादे-
स्तस्य संदर्शितत्वात् । तपनीयोपलादौ मलोपलेपस्य तथाविधस्यैव
दर्शनात् । भवतु वेत्यादिना मलोपलेपान्तरोत्पादप्रतिपादनमपि नोप-
पन्नम् । मलोपलेपान्तरहेतोर्मिथ्यादर्शनादेः पूर्वमलोपलेपस्य सर्वथा
विलयात् । न हि हेतुविनाशे साध्यं सम्भवति । सर्वथाप्यशुद्धि- २५

चिनाशे हेम्न इव । मलोपलेपस्यापि विलये हेतुरभिधानीय इत्याद्यपि प्रमाविद्यापरिश्रमाभावपिशुनम् । भेदेऽपि मलोपलेपविलयस्य हेतोर्यः पूर्वापराविरुद्धसिद्धान्तप्रतिपादितः स एव रत्नत्रयरूपोऽस्य हेतुर्मविष्यति । यदि तु भवता सर्वथा संशयितेन स्वीयते । तदा सुरपुरादि-
५ प्राप्तेऽपि न यतनीयम् । तत्रापि प्रवादिनां परस्परं विप्रतिपत्तेः ।
एवमपि ।

विश्वत्रयोदरदरीविवरान्तरस्थ-

धर्माद्यतीन्द्रियपदार्थपरम्परायाः ॥

१० निर्भासमानगुणताभ्युदितः स एव
श्रीसर्ववेदिदिवसाधिपतिः प्रसिद्धः ॥ ३४४ ॥

त्रिवर्गपरिहारेण कृतं सर्वज्ञसाधनम् ॥

त्रिवर्गपरिहारेण स्थितायास्तु पदाय नः ॥ ३४५ ॥

सर्वज्ञसामान्यमिदं प्रसिद्ध-

मित्यंविशेषस्तु कथं प्रसिद्धयेत् ॥

१५ तस्यापि सिद्धिर्ननु नातिदूरे
स्याद्वादिनां दर्शयतां प्रमाणम् ॥ ३४६ ॥ २३ ॥

तदाह—

॥ तद्वानर्हन्निर्दोषत्वादिति ॥ २४ ॥

तद्यथोक्तलक्षणलक्षितं केवलज्ञानं नित्यमस्यास्ति स तद्वानिति
२० नित्ययोगे मत्वर्थीयः । अर्हति देवादिकृतां पूजामित्यर्हन् श्रीवर्ध-
मानादिः । अत्र हेतुर्निर्दोषत्वादिति । दोषा रागद्वेषाज्ञानलक्षणाः
निष्क्रान्तो दोषेभ्यो निर्दोषस्तस्य भावस्तत्त्वं तस्मात् । प्रयोगस्त्वेवम् ।
अर्हन् सर्वज्ञो निर्दोषत्वाद्यस्तु न सर्वज्ञो नासौ निर्दोषो यथा सम्प्रति-
पन्नो निर्दोषश्चाहंस्तस्मात्सर्वज्ञ इति ॥ २४ ॥

१ ' निर्भासनाय सतताभ्युदितः स एष ' इति प. भ. पुस्तकयोः पाठः ।

अथ विप्रतिपन्नप्रति निर्दोषत्वमर्हतः प्रसाध्यन्नाह—

॥ निर्दोषोऽयं प्रमाणाविरोधिवाक्त्वादिति ॥ २५ ॥

निर्दोष इति पूर्ववत् । अयमित्यर्हन् । अत्र हेतुः प्रमाणाविरोधि-
वाक्त्वादिति । प्रमाणं प्रत्यक्षादि तेनाविरोधिनी वाग् यस्य स तथा
तस्य भावस्तत्त्वं तस्मात् । प्रयोगः पुनरेवम् । अर्हन् मोक्षसंसारतत्का-
रणेषु निर्दोषस्तत्र प्रमाणाविरोधिवाक्त्वाद्यो यत्र प्रमाणाविरोधिवाक्
स तत्र निर्दोषो यथा क्वचिद्याध्युपशमे भिषग्वरः । प्रमाणाविरोधि-
वाक्चाहन् मोक्षसंसारतत्कारणेषु । तस्मान्निर्दोष इति ॥ २५ ॥

प्रमाणाविरोधिवाक्त्वमप्यर्हतः प्रसाध्यन्नाह—

॥ तदिष्टस्य प्रमाणेनाबाध्यमानत्वात्तद्वाचस्तेना- विरोधसिद्धिरिति ॥ २६ ॥

तस्यार्हत इष्टं प्रतिपाद्यतया सम्मतं मोक्षादितत्त्वं तस्य । प्रमाणेना-
बाध्यमानत्वाद्धेतोः । तस्यार्हतो वाक् तस्याः । तेन प्रमाणेनाविरोध-
सिद्धिः । प्रयोगस्त्वेवम् । अर्हन् मोक्षसंसारतत्कारणेषु प्रमाणाविरोधि-
वाक् तत्र प्रमाणाबाध्यमानाभिमततत्त्वात् । यस्य यत्राभिमतं तत्त्वं
प्रमाणेन न बाध्यते स तत्र प्रमाणविरोधिवाक् । यथा रोगस्वास्थ्ये
तत्कारणतत्त्वे भिषग्वरः । न बाध्यते च प्रमाणेनार्हतोऽभिमतं तत्त्वं
मोक्षसंसारतत्कारणेषु । तस्मात्तत्रासौ प्रमाणाविरोधिवागिति । एवं च
मोक्षसंसारतत्कारणतत्त्वलक्षणस्य विषयस्य प्रमाणेनाबाध्यमानत्वाद्विष-
यिण्या अर्हद्वाचः प्रमाणाविरोधित्वसिद्धिः ।

तत्र न तावद्भगवतोऽभिमतं मोक्षतत्त्वं प्रमाणेन बाध्यते । प्रत्यक्षस्य
तदविषयत्वेन तद्वाचकत्वानुपपत्तेः । अनुमान-
भगवतोऽभिमतं मोक्षतत्त्वं न प्रत्यक्षादिप्रमाणेन मपि मोक्षप्रतिक्षेपदर्शं न सम्भवत्येव । नास्ति
बाधितमित्युप- कस्यचिन्मोक्षः सदुपलम्भकप्रमाणपञ्चकागोचर-
पादनम् । त्वात् कूर्मरोमादिवदित्यत्रानुमानं बाधकमस्तीति

चेत् । मैवम् । असिद्धसाधनत्वादस्यानुमानस्य । अनुमानादागमाच्च

- प्रसिद्धप्रामाण्यान्मोक्षास्तित्वस्य व्यवस्थापयिष्यमाणत्वात् । अत एवा-
गमोऽपि मोक्षतत्त्वं न बाधते । तथा मोक्षकारणतत्त्वमपि न प्रमाणेन
विरुध्यते । प्रत्यक्षेणाकारणकमोक्षप्रतिपत्तेरभावात्तेन तद्बाधनायोगात् ।
नानुमानेनापि तद्बाधनम् । ततो मोक्षस्य कारणवत्त्वप्रसिद्धेः । तथा हि
५ सकारणको मोक्षः प्रतिनियतकालादित्वात्कलशादिवत् । तस्या-
कारणकत्वे सर्वदा सर्वत्र सर्वस्य सद्भावानुषङ्गः । परापेक्षारहितत्वा-
दिति । नागमेनापि मोक्षकारणतत्त्वं बाध्यते । तस्य तत्साधक-
त्वात् । “ सम्यग्दर्शनज्ञानचारित्राणि मोक्षमार्गः ” इति
वचनात् । तथा संसारमपि न प्रमाणेन बाध्यते । प्रत्यक्षतः
१० संसाराभावासिद्धेस्तस्य च तद्बाधकत्वाघटनात् । तथा हि स्वोपात्त-
कर्मवशादात्मनो भवान्तरावाप्तिः संसारः स न प्रत्यक्षविषयो येन
प्रत्यक्षं तं बाधेत । अनुमानं तद्बाधकमिति चेत् । न । संसारतत्त्वा-
भावप्रतिबद्धलिङ्गाभावात् । ननु गर्भादिमरणपर्यन्तचैतन्यविशिष्टकाया-
त्मनः पुरुषस्य जन्मनः पूर्वं मरणाच्चोत्तरं नास्ति भवान्तरमनुपलब्धेः
१५ खपुष्पवदित्यनुपलम्भः संसारतत्त्वाभावग्राहकः संसारतत्त्वस्य बाधक
इति चेत् । नैतत् । चैतन्यानुपलम्भस्यासिद्धेः । प्राणिनामाद्यं चैतन्यं
चैतन्योपादानकारणकं विद्विषत्तत्त्वान्मध्यचैतन्यविवर्तयत् । तथान्य-
चैतन्यं चैतन्यकार्यकं तत एव तद्वदित्यनुमानाभ्यां पूर्वोत्तरभावोपलम्भा-
द्यथोक्तसंसारतत्त्वसिद्धेः । गोमयादेरचेतनाच्चेतनस्य वृश्चिकादेरुत्पत्ति-
२० दर्शनात्तेन व्यभिचारी प्रथमानुमाने हेतुरिति न वाच्यम् । वृश्चिकादि-
चैतन्यस्य पक्षीकरणात् । तथा हि वृश्चिकादिशरीरस्याचेतनस्यैव
गोमयादेरचेतनात् सम्मूर्च्छनं न पुनर्वृश्चिकादिचैतन्यविवर्तस्य । तस्य
पूर्वचैतन्यविवर्तनादेवोत्पत्तिप्रतिज्ञानात् । बुद्धचरमचित्तेन चित्तान्तरस्या-
जनकेन व्यभिचारो द्वितीयानुमाने हेतोरित्यपि न मन्तव्यम् । बुद्धचरम-

१ तत्त्वार्थसू. १:१. २ ‘ बाधते ’ इति प. पुस्तके पाठः । ३ ‘ नैतद्वचनीयम् ।
अनुपलम्भस्य ’ इति प. भ. पुस्तकयोः पाठः ।

चित्तस्यैव चित्तान्तराजनकस्य प्रमाणतोऽप्रसिद्धत्वात् । निरन्वय-
 क्षणक्षयस्य प्रतिकेप्यमानत्वात् । अथ यथा प्रथमः पथिकाग्निररणिनि-
 र्मन्थनसमुत्थो नाग्निपूर्वको दृष्टः । परस्वग्निपूर्वक एव । तथाचैतन्यं
 कायाकारपरिणतभूतेभ्यो भविष्यति । परं तु चैतन्यपूर्वकं विरो-
 धाभावादिति चेत् । अनुत्तरमेतत् । चिद्विवर्तत्वस्य हेतोः साध्येन ५
 व्याप्तेरखण्डनात् । प्रथमपथिकाग्निरन्युपादानत्वे च जलादीनामप्यज-
 लाद्युपादानत्वापत्तेः पृथिव्यादिभूतचतुष्टयस्य तत्त्वान्तरभावविरोधः ।
 तथा हि येषां परस्परमुपादानोपादेयभावस्तेषां न तत्त्वान्तरत्वम् । यथा
 क्षितिविवर्तानाम् । परस्परमुपादानोपादेयभावश्च पृथिव्यादीनामित्येक-
 मेव पुद्गलतत्त्वं पृथिव्यादिविवर्तमवतिष्ठेत् । अथ क्षित्यादीनां न परस्पर- १०
 मुपादानोपादेयभावः सहकारिभावोपगमादित्युच्यते । तर्हि कथमपावको-
 पादानः प्रथमः पथिकपावकः प्रसिद्धयेत् । यतस्तद्वदचेतनपूर्वकं
 प्रथमं चैतन्यं प्रसज्येत । यथैव हि प्रथमाविर्भूतपावकादेस्तिरोहित-
 पावकान्तरादिपूर्वकत्वम् । तथा गर्मचैतन्यस्याविर्भूतस्वभावस्य तिरोहित-
 चैतन्यपूर्वकत्वमिति किं न व्यवस्था स्यात् । स्यान्मतं सहकारिभावादेव १५
 प्रथमपथिकाग्रेरुपादस्वीकारात्तिरोहिताभ्यन्तरोपादानत्वमसिद्धमिति ।
 तदनुपपन्नम् । अनुपादानस्य कस्यचिदुत्पादादर्शनात् । शब्दविद्युदादे-
 रूपादानादर्शनाददोषश्चेत् । नैवं वाच्यम् । शब्दादिः सोपादान एव
 कार्यत्वात्कुम्भादिवदित्यनुमानात्तस्यादृश्योपादानस्यापि सोपादानत्व-
 साधनात् । नन्वस्तु सर्वोऽग्निरभ्यन्तरोपादान एव । सर्वस्य सजातीयोपा- २०
 दानत्वव्यवस्थितेः । चेतनस्यैव चेतनान्तरोपादानत्वनियमो न युक्तः ।
 तस्य भूतोपादानत्वघटनात् । भूतचेतनयोः सजातीयान्तरत्वासिद्धेरिति
 चेत् । तदपि न न्यायसङ्गतम् । तयोर्भिन्नलक्षणत्वात्तत्त्वान्तरत्वोपपत्तेः ।
 तोयपावकयोरपि भिन्नलक्षणत्वादेव परैस्तत्त्वान्तरत्वसाधनात् । तथा हि

१ 'सर्वस्य' इति प. भ. पुस्तकयोः पाठः । २ 'चेतनस्य तु' इति प. भ.
 पुस्तकयोः पाठः ।

- तत्त्वान्तरं भूतेभ्यश्चैतन्यं तद्विन्नलक्षणत्वान्यथानुपपत्तेः । नात्रासिद्धो हेतुः । क्षित्यादिभूतेभ्यो रूपादिसामान्यलक्षणेभ्यः स्वसंवेदनलक्षणस्य चैतन्यस्य भिन्नलक्षणत्वसिद्धेः । न हि भूतानि स्वसंवेदनलक्षणानि अस्मदाद्यनेकप्रतिपत्तृप्रत्यक्षत्वात् । यत्पुनः स्वसंवेदनलक्षणं तत्र तथा
- ५ प्रतीतं यथा ज्ञानम् । तथा च भूतानि तस्मान्न स्वसंवेदनलक्षणानि । अनेकयोगिप्रत्यक्षेण सुखादिसंवेदनेन व्यभिचारी हेतुरिति न शङ्कनीयम् । अस्मदादिग्रहणात् । न च ज्ञानस्य स्वसंवेदनलक्षणत्वमसिद्धम् । अधस्तात्सप्रपञ्चमुपपादितत्वात् । तदेवं भूतचैतन्ययोर्भिन्नलक्षणत्वं प्रसिद्धं सत्त्वान्तरत्वं तयोः साधयति । तच्चासजातीयत्वम् ।
- १० तदप्युपादानोपादेयभावाभावम् । उपादानोपादेयभावस्य सजातीयत्वप्रयोजकत्वात् । तदेवं भूतचैतनयोर्नास्त्युपादानोपादेयभावो भिन्नलक्षणत्वादिति । व्यापकविरुद्धस्य व्याप्तोपलब्धिः । उपादानोपादेयभावव्यापकस्य सजातीयत्वविशेषस्योपादानोपादेयभावव्यापकत्वमसिद्धम् । विजातीयत्वामिमतयोः पयःपावकयोः सत्त्वादिना सजातीययोरप्युपादानोपादेयभावानभ्युपगमात् । कथंचिद्विजातीययोरपि मृद्धटाकारयोः पार्थिवत्वादिना विशिष्टसामान्येन सजातीययोरुपादानोपादेयभावसिद्धेः । कथं तर्हि सजातीयत्वविशेषस्य तत्त्वान्तरभावेन विरोध इति चेत् । तत्त्वान्तरभूतयोर्जलानलयोः सजातीयत्वविशेषस्य जलत्वादेरनुपलम्भात् । पूर्वाकारापरित्यागाजहद्वृत्तोत्तराकारान्वयप्रत्ययविषयस्योपादानत्वप्रतीतिः ।
- २० परित्यक्तपूर्वाकारेण द्रव्येणात्मसात्क्रियमाणोत्तराकारस्योपादेयत्वविज्ञानात् । अन्यथातिप्रसङ्गात् । कथं तत्त्वान्तरभावेन भिन्नलक्षणत्वं व्याप्तमिति चेत् । उच्यते । तत्त्वान्तरभावस्याभावे भिन्नलक्षणत्वस्यानुपपद्यमानत्वात् । किष्वादिमदिरादिपरिणामयोरतत्त्वान्तरभावेऽपि भिन्नलक्षणत्वस्य दर्शनात्तस्य तत्त्वान्तरभावेनाव्याप्तिरिति चेत् । न ।
- २५ तयोर्भिन्नलक्षणत्वासिद्धेः । किष्वादिरपि मदजननशक्तिसद्भावान्मादि-

रादिपरिणामघत् । सर्वथा मदजननशक्तिविकलत्वे हि कण्वादेर्मदिरादि-
 परिणामदशायामपि तद्वैकल्यप्रसङ्गः । नन्वेवं भूतान्तस्तत्त्वयोरपि
 भिन्नलक्षणत्वं माभूत्कायाकारपरिणतभूतविशेषावस्थातः प्रागपि
 क्षित्यादिभूतानां चैतन्यशक्तिसद्भावात् । अन्यथा तदवस्थायामपि
 चैतन्योद्भूतिविरोधादिति चेत् । नैवं प्रत्यवस्थेयम् । चैतन्यस्यानाद्य- ५
 नन्तत्वासिद्धेरात्मवादिनामिष्टप्रतिष्ठानात् । न चैवं चैतन्यस्य भूतवि-
 वर्त्तत्वापत्तिः । क्षित्यादितत्त्वस्यापि चैतन्यविवर्त्तत्वप्रसङ्गात् । अनाद्यन-
 न्तत्वाविशेषात् । ततो भिन्नलक्षणत्वं तत्त्वान्तरत्वेन व्याप्तं भूतचैतन्य-
 योस्तत्त्वान्तरत्वं साध्यत्येवेति चैतन्यपरिणामोपादान एवाद्यचैतन्य-
 परिणामः । प्राणिनामन्यचैतन्योपादेयश्च जन्मान्तराद्यचैतन्यपरिणामः १०
 सिद्धः । पूर्वभवत्यागेन भवान्तरपरिग्रह एव संसार इति न संसार-
 तत्त्वमनुमानेन बाध्यते । नाप्यागमेन । तस्य तत्प्रतिपादकतया श्रुतेः,
 “संसारिणैस्त्वसंस्थावराः” इति वचनात् । तथा संसारो-
 पायतत्त्वमपि मिथ्यादर्शनादिकं न प्रमाणेन बाध्यते । प्रत्यक्षस्य तद-
 विषयत्वेन तदबाधकत्वात् । निर्हेतुकः संसारोऽनाद्यनन्तत्वादाकाशा- १५
 दिवदित्यनुमानेन । तद्बाध्यत इति चेत् । नैतदुचितम् । पर्यायार्था-
 देशात्संसारस्यानाद्यनन्तत्वासिद्धेः । दृष्टान्तस्यापि व्योम्नः क्षिति-
 खननकूपोत्सेचनादौ सहेतुकतया सादिसान्ततया साध्यसाधनविकल-
 त्वात् । द्रव्यार्थादेशात् संसारस्य निर्हेतुकत्वेन सम्भतत्वात् ।
 सुखदुःखादिभावपरिवर्त्तनलक्षणस्य संसारस्य द्रव्यक्षेत्रकालभावभव- २०
 विशेषहेतुकत्वप्रतीतिः नाहेतुसंसारसाधनानुमानमनवद्यमिति । न
 किञ्चिदनुमानं संसारोपायतत्त्वस्य बाधकं सम्भवति । नाप्यागमः ।
 तस्य तत्साधकत्वात् “मिथ्यादर्शनाविरतिप्रमादकषाययोगा बन्ध-
 हेतवः” इति वचनात् । बन्धहेतूनामेव च संसारहेतुत्वात् । तदेवं

१ ‘एव च’ इति प. भ. पुस्तकयोः पाठः । २ तत्त्वार्थ. २।१२. ३ ‘प्रतीतिश्च’
 इति प. भ. पुस्तकयोः पाठः । ४ तत्त्वार्थ. ८।१.

मोक्षसंसारतत्कारणतत्त्वं भगवतोऽभिमतं प्रमाणेन प्रत्यक्षादिनाऽबाध्यं
सिध्यत्तद्वाच्यतेनाविरोधित्वं साधयति । तच्च निर्दोषत्वम् । तदपि
सर्वज्ञत्वमिति । एवं च ।

निष्कण्टकेन ऋजुना तदनेन तूर्णं निष्कम्पयुक्तिसुपथा निरुपद्रवेण ॥
५ अर्हन्महीधरशिखाशिखरे सुखेन सर्वज्ञता समधिरोहति नेतरत्र ॥३४७॥

ननु निर्दोषत्वेन कपिलादयोऽपि किमिति सर्वज्ञा न भवन्ति ।

उच्यते । तेषां प्रमाणविरुद्धभाषित्वेन निर्दोष-
कपिलादीनां सर्वज्ञत्वस्य
मोक्षतत्त्वस्य च
खण्डनम् ।
त्वासिद्धेः । तथा हि कपिलादयो न निर्दोषाः
प्रमाणविरुद्धभाषित्वाच्चे प्रमाणविरुद्धभाषिणस्ते

१० न निर्दोषा यथा दुर्वैद्यादयस्तथा च कपिला-

दयस्तस्मान्न निर्दोषा इति । न चात्र प्रमाणविरुद्धभाषित्वं कपिला-
दीनामसिद्धम् । तदभिमतस्य मोक्षसंसारतत्कारणतत्त्वस्य प्रमाणेन
बाधनात् । तत्र कपिलस्य तावत्स्वरूपे चैतन्यमात्रेऽवस्थानमात्मनो मोक्ष
इत्यभिमतम् । तत्प्रमाणेन बाध्यते । चैतन्यविशेषेऽनन्तज्ञानादौ स्वरूपा-

१५ वस्थानस्य मोक्षत्वस्य साधनात् । न ह्यनन्तज्ञानादिकमात्मनोऽस्वरूपम् ।
सर्वज्ञत्वादित्स्वरूपं नात्मन इति च मिथ्या । तस्याचेतनत्वादाकाशवत् ।
ज्ञानादेरप्यचेतनत्वादचेतनप्रधानस्वभावत्वं युक्तमेवेत्यपि विचारबाह्यम् ।
प्रमाणाभावात् । नन्वचेतना ज्ञानादय उत्पत्तिमत्त्वाद्भटादिवदित्यनुमानं
प्रमाणमस्येवेति चेत् । नैतद्वाच्यम् । हेतोःनुभवेन व्यभिचारात् ।

२० तस्य चेतनत्वेऽप्युत्पत्तिमत्त्वात् । कथमुत्पत्तिमाननुभव इति चेत् । परा-
पेक्षत्वात् युद्धादिवत् । परापेक्षोऽसौ, “ बुद्धयध्यवसितमर्थं पुरुषश्चे-
त्यते ” इति वचनात् । बुद्धयध्यवसितार्थानपेक्षत्वेऽनुभवस्य सर्वत्र
सर्वदा पुंसोऽनुभवप्रसङ्गात् सर्वस्य सर्वदर्शित्वापत्तेस्तदुपायानुष्ठानवैयर्थ्य-
मेव स्यात् । यदि पुनरनुभवसामान्यं नित्यमनुत्पत्तिमदेवेति मतम् ।

२५ तदा ज्ञानादिसामान्यमपि नित्यत्वादनुत्पत्तिमद्भवेदित्यसिद्ध उत्पत्ति-
मत्त्वादिति हेतुः । ज्ञानादिविशेषाणामुत्पत्तिमत्त्वान्नासिद्ध इति चेत् ।

तर्ह्यनुभवविशेषाणामप्युत्पत्तिमत्त्वादनेकान्तिकोऽसौ कथं न स्यात् । नानुभवस्य विशेषाः सन्तीति चायुक्तम् । वस्तुत्वविरोधात् । तथा हि नानुभवो वस्तु सकलविशेषरहितत्वात् । खरविषाणवत् । नात्मनानेकान्तः । तस्यापि सामान्यविशेषात्मकत्वात् । अन्यथा तद्वदवस्तुत्वापत्तेः । अचेतना ज्ञानादय इति पक्षश्च प्रत्यक्षबाधितः । ज्ञानादीनां स्वसंवेदनप्रत्यक्षत्वाच्चेतनत्वप्रसिद्धेः । अथ चेतनसंसर्गादचेतनस्यापि ज्ञानादेश्चेतनत्वप्रतीतिः प्रत्यक्षतो भ्रान्तैव । तदुक्तम् । “ तस्मात्तत्संसर्गादचेतनं चेतनावदिव लिङ्गम् ” इति । एतदप्यचर्चिताभिधानम् । शरीरादेरप्येवं चेतनत्वप्रतीतिप्रसङ्गात् । चेतनसंसर्गाविशेषात् । शरीराद्यसम्भवी बुद्ध्यादेरात्मना संसर्गविशेषोऽस्तीति चेत् । स कोऽन्योऽन्यत्र कथञ्चित्तादात्म्यात् । आत्मादृष्टकृतकत्वादिविशेषस्य च शरीरादावपि भावात् । ततो नाचेतना ज्ञानादयः स्वसंविदितत्वादानुभववत् । स्वसंविदितास्ते परसंवेदनान्यथानुपपत्तेरिति प्रतिपादितप्रायम् । तथा चात्मस्वभावा ज्ञानादयश्चेतनत्वादानुभववद्भेदेति न चैतन्यामात्रेऽवस्थानं मोक्षः । अनन्तज्ञानादिचैतन्यविशेषावस्थानस्य मोक्षत्वप्रतीतिः । एवं च ।

कपिलः कल्पयामास यदिदं मोक्षलक्षणम् ॥

परीक्षां क्षमते तन्न स्याद्वादन्यायशालिनाम् ॥ ३४८ ॥

एतेन बुद्ध्यादिविशेषगुणोच्छेदादात्ममात्रेऽवस्थानमात्मनो मुक्तिरिति कणभक्षाक्षपादमतमपि प्रमाणेन बाधितमुपदर्शितम् । पुंसोऽनन्तज्ञानादिस्वरूपत्वसाधनात् । स्वरूपोपलब्धेरेव मुक्तिरिति सिद्धेः । स्यान्मतम् । न बुद्ध्यादयः पुंसः स्वरूपं तद्विरुद्धधर्माधिकरणत्वात् घटादिवत् । तद्विरुद्धधर्माधिकरणत्वं पुनस्तेषामुत्पादविनाशधर्मकत्वादात्मनोऽनुत्पादविनाशधर्मकत्वात् प्रसिद्धमिति । तदयुक्तम् । विरुद्धधर्माधिकरणत्वेऽपि सर्वथा भेदाभेदासिद्धेः । मेचकज्ञानतदाकारवत् । एकं हि मेचकज्ञान-

- मनेकश्च तदाकारो नीलादिप्रतिभासविशेष इत्येकत्वानेकत्वविरुद्ध-
धर्माधिकरणत्वभेदेऽपि स्यादिति मतम् । तदा तत्किमनेकया शक्त्याऽ-
नेकमर्थं युगपद्गृह्णाति किं चैकया । यद्यनेकया, तदेकमनेकशक्त्यात्मक-
मिति स एव विरुद्धधर्माध्यासः । अनेकशक्तेरनेकत्वधर्माधारभू-
५ ताया ज्ञानात्पृथक्त्वे ज्ञानस्य त्वेकधर्माधारत्वाच्चैकत्र विरुद्धधर्माध्यास
इति चेत् । तर्हि कथमनेका शक्तिस्तस्येति व्यपदिश्यते, ततो भेदा-
दर्थान्तरवत् । सम्बन्धादिति चेत्, तर्हि तदनेकया शक्त्या सम्बध्य-
मानमनेकेन रूपेण कथमनेकरूपं न स्यात् । तस्याप्यनेकरूपस्य
ततोऽन्यत्वादेकमेवेति चेत् । कथं तर्हि तत्तस्येति व्यपदेष्टव्यम् ।
१० सम्बन्धादिति चेत्, तर्हि स एव दोषः । अनिवृत्तश्च पर्यनु-
योगोऽनवस्थानात् । यदि पुनरेकेनैव रूपेणानेकया शक्त्या
सम्बध्यते । तदा येनैव पीतग्रहणशक्त्या सम्बध्यते तेनैव नीला-
दिग्रहणशक्त्या चेत्पीतग्राहित्वविशेषणमेव मेचकज्ञानं स्यान्न नीलादि-
ग्राहित्वविशेषणमिति पीतज्ञानमेव तन्न तु मेचकज्ञानम् । अथैकया
१५ शक्त्यानेकमर्थं गृह्णातीति द्वितीयविकल्पः समाश्रयिते । तदापि सर्वार्थ-
ग्रहणप्रसङ्गः । तथा हि, पीतग्रहणशक्त्यैकया यथा नीलादिग्रहणं
तथातीतानागतवर्त्तमानाशेषपदार्थग्रहणमपि केन वार्येत । अथ न
पीतग्रहणशक्त्या नीलग्रहणशक्त्या वा पीतनीलाद्यनेकार्थग्राहि मेचक-
ज्ञानमिष्यते किं तर्हि नीलपीतादिप्रतिनियतानेकार्थग्रहणशक्त्यैकयेति
२० मतम् । तदा न कार्यभेदः कारणशक्तिभेदव्यवस्थाहेतुः स्यादित्येक-
हेतुकं विश्वस्य वैश्वरूप्यं प्रसज्येत । तथा चानेककारणप्रतिवर्णनं
सर्वकार्योत्पत्तौ विरुध्यते । तदभ्युपगच्छता मेचकज्ञानमनेकार्थग्राहि
नानाशक्त्यात्मकमुररीकर्त्तव्यम् । तेन च विरुद्धधर्माधिकरणेनैकेन
प्रकृतहेतोरनैकान्तिकत्वान्न ज्ञानानामात्मनो भेदैकान्तसिद्धिर्येनात्मा
२५ तज्ज्ञानादिरूपो न भवेत् । निराकरिष्यमाणत्वाच्च पुरस्ताद्गुणगुणिनोरन्य-

१ 'ज्ञानादीनाम्' इति प. भ. पुस्तकयोः पाठः ।

तैकान्तस्य । न ज्ञानादयो गुणः सर्वथात्मनः पृथग्भूताः शक्याः
 प्रतिपादयितुम् । यतोऽशेषविशेषगुणनिवृत्तिर्मुक्तिर्व्यवतिष्ठेत् । ननु
 धर्माधर्मयोस्तावन्निवृत्तिरात्यन्तिकी मुक्तौ प्रतिपत्तव्या । अन्यथा मुक्तेर-
 नुपपत्तेः । धर्माधर्मनिवृत्तौ च तत्फलबुद्ध्यादिविनिवृत्तिरवश्यंभाविनी ।
 निमित्तापाये नैमित्तिकस्यानुपपत्तेः । मुक्तस्यात्मनोऽन्तःकरणसंयोगा- ५
 भावेन च तत्कार्यस्य बुद्ध्यादेरनुत्पत्तिरित्यशेषगुणनिवृत्तिर्मुक्तौ सिध्य-
 त्येवेति केचित् । तेऽपि धर्माधर्मनिबन्धनानां बुद्ध्यादीनामात्मान्तः-
 करणसंयोगजानां च मुक्तौ निवृत्तिं ब्रुवाणा न निवार्यन्ते । कर्मक्षय-
 हेतुकयोस्तु प्रशमसुखानन्तज्ञानयोर्निवृत्तिमात्रक्षणास्ते न स्वस्थाः ।
 प्रमाणविरोधात् । तथा ह्यात्मा मुक्तो ज्ञानादिमान् सत्त्वान्यथानुपपत्तेः । १०
 न खरवात्मनः सर्वथापि ज्ञानाद्यभावे किंचिदपि स्वरूपं स्यात् ।
 तल्लक्षणत्वात्तस्य । ततः कथञ्चिद्बुद्ध्यादिविशेषगुणानां निवृत्तिर्मुक्तौ
 व्यवतिष्ठेत् । न चैवं सिद्धान्तविरोधः । “औपशैमिकादिभव्यत्वाभावा-
 चान्यत्र केवलसम्यक्त्वज्ञानदर्शनसिद्धत्वेभ्यः” इति सूत्रसद्भावात् ।
 अत्र ह्यौपशैमिकक्षायौपशैमिकौदयिकभावानां दर्शनज्ञानगत्यादीनां पारि- १५
 णामिकभावस्य च भव्यत्वस्याभावान्मोक्ष इत्यभिसम्बन्धान्मुक्तौ विशे-
 षगुणनिवृत्तिरिष्टा । “अन्यत्र केवलसम्यक्त्वज्ञानदर्शनसिद्धत्वेभ्यः”
 इति वचनादनन्तज्ञानदर्शनसम्यक्त्वानामनिवृत्तिश्चेति युक्तमुक्तं कथ-
 ञ्चिद्बुद्ध्यादिविशेषगुणानां निवृत्तिर्मुक्तौ व्यवतिष्ठेत् इति । ननु
 कथमेवमनन्तसुखसद्भावो मुक्तौ सिद्धेदिति चेत्, उच्यते । सिद्धत्व- २०
 वचनात् । सकलदुःखनिवृत्तिरात्यन्तिकी हि भावतः सिद्धत्वम् । सैव
 चानन्तप्रशमसुखमिति संसारिकसुखनिवृत्तिरपि मुक्तौ न विरुध्यत
 इति । ततश्च ।

बुद्ध्याद्युच्छेदरूपापि मुक्तियोगोपकल्पिता ॥

न्यायबाह्येति नो मान्या स्याद्वादसुभगात्मनाम् ॥ ३४९ ॥ २५

१ बुद्ध्यादरूपत्ति' इति प. भ. पुस्तकयोः पाठः । २ तत्त्वार्थ. १०।४. ३ त.
 श्लो. वा. १०।४.

अनन्तसुखमेव मुक्तस्य न ज्ञानादिकमित्यानन्दोपरोधेन सुखैक-

स्वभावाभिव्यक्तिर्भोक्ष इति ब्रह्माद्वैतवादिमतम् ।
 ब्रह्माद्वैतवादिसंमतस्य
 भोक्षस्य खण्डनम् । “आनन्दं ब्रह्मणो रूपं तच्च भोक्षेऽभिव्यज्यते”

इति वचनात् । एतदपि प्रमाणेन बाध्यत एव ।

- ५ तथा ह्यनन्तसुखं मुक्तौ पुंसः संवेद्यमसंवेद्यं वा । संवेद्यं चेत्, तत्सं-
 वेदनस्यानन्तस्य सिद्धिः । अन्यथानन्तस्य सुखस्य स्वयम्भुसंवेद्यत्वविरो-
 धात् । यदि पुनरसंवेद्यमेव तत् । तदा कथं सुखं नाम । असंविदितस्य
 व्यवस्थापयितुमशक्यत्वात् । स्यान्मतं तेऽभ्युपगम्यते एवानन्तसुखसंवेदनं
 परमात्मनः । केवलं बाह्यार्थानां ज्ञानं नाभ्युपगम्यते, तदप्येवं
 सम्प्रधार्यम् । किं बाह्यार्थवेदनाभावो मुक्तस्य । बाह्यार्थभावा-
 दिन्द्रियापायाद्वा । प्रथमपक्षे न सुखस्यापि संवेदनं युक्तम् ।
 तस्यापि बाह्यार्थवदभावात् । पुरुषाद्वैतवादे हि बाह्यार्थभावो
 यथाभ्युपगन्तव्यस्तथा सुखाभावोऽपि । अन्यथा द्वैतप्रसङ्गात् ।
 अथ द्वैतवादावलम्बिनां सतोऽपि बाह्यार्थस्येन्द्रियापायादसंवेदनं
 १० मुक्तस्येति मतम् । तर्हि सुखसंवेदनमपि तस्य न स्यात् । अन्तः-
 करणस्य तद्वाहकस्येन्द्रियस्यापायात् । अथान्तःकरणाभावेऽपि
 १५ मुक्तस्यातीन्द्रियसंवेदनेन सुखसंवेदनमिष्यते । तर्हि बाह्यार्थवेदनमप्यस्तु
 तस्यातीन्द्रियज्ञानेनैवेति मन्यताम् । सर्वथा विशेषाभावात् ।

नैवमुक्तिरुपपद्यते ततो ब्रह्मवादिपरिकल्पितापि च ॥

- २० एवमस्तु विजयैकभूषणं जैनशासनमपास्तदूषणम् ॥ ३५० ॥

सौगतास्तु केचिन्निराश्रयचित्तसन्तानोत्पत्तिर्भोक्ष इत्याचक्षते । तत्रा-

विद्यातृष्णारहितं चित्तं निराश्रयमित्यभिधीयते ।
 बौद्धाभिमतभोक्षस्य
 खण्डनम् । अविद्या रागद्वेषाभिलाषः । तृष्णा तु भाविभोगा-

भिलाषः । अपरे पुनः “प्रदीपनिर्वाणवत्सर्वथा

- २५ चित्तसन्तानोच्छेदो भोक्ष” इति सञ्जिरन्ते । तेषामुभयेषामपि भोक्षतत्त्वं

प्रमाणेन बाध्यते । चित्तानां तत्त्वतोऽन्वितत्वस्य सर्वथा सन्तानो-
च्छेदानुपपत्तेश्च समर्थयिष्यमाणत्वात् । निरन्वयक्षणक्षयैकान्ताभ्युपगमे
च मोक्षाङ्गीकारबाधनस्याभिधास्यमानत्वादिति ।

तदित्थं बौद्धसिद्धान्तवासनाग्रस्तमानसैः ॥

मोक्षस्वरूपं कथितं न न्यायमनुगच्छति ॥ ३५१ ॥

५

तथा मोक्षकारणतत्त्वमपि कपिलादिभिः परिकल्पितं प्रमाण-
कपिलादिपरिकल्पितमो- विरुद्धम् । तथा हि ज्ञानमात्रं न परं निःश्रेयस-
क्षकारणतत्त्वसंसारत- कारणम् । प्रकर्षपर्यन्तावस्थायामप्यात्मनि
त्वयोः खण्डनम् ।

शरीरेण सहावस्थानान्भिथ्याज्ञानवत् । न तावदि-
हासिद्धो हेतुः । सर्वज्ञानामपि कपिलादीनां प्रकर्षपर्यन्तावस्थाप्राप्तस्यापि १०

ज्ञानस्य शरीरेण सहावस्थानाभ्युपगमात् । साक्षात्सकलार्थज्ञानोत्पत्त्य-
नन्तरं शरीराभावे कुतोऽयमाप्तस्योपदेशः प्रवर्तते । अशरीरस्याप्तस्योप-
देशकरणविरोधादाकाशवत् । अनुत्पन्नसकलार्थज्ञानस्याप्तस्योपदेश
इति चेत्, मैवम् । तथाविधाप्तोपदेशस्याप्रमाणत्वशङ्कनानिवृत्तेः ।

अन्याज्ञानपुरुषोपदेशवत् । यदि पुनः शरीरान्तरानुत्पत्तिर्निःश्रेयसं १५
न गृहीतशरीरनिवृत्तेः । शरीरान्तरानुत्पत्तिरूपस्य च निःश्रेयसस्य साक्षा-
त्त्रिलिखितत्वज्ञानं कारणम् । ननु गृहीतशरीरनिवृत्तिः फलोपभोगाद्गृहीत-

शरीरनिवृत्तेः स्वीकारात् । ततः पूर्वोपात्तेन शरीरेण सहावतिष्ठ-
मानतत्त्वज्ञानादाप्तस्योपदेशो युक्त इति मतम् । तदा शरीरेण
सहावस्थानादिति हेतुः सिद्धोऽभ्युपगतस्तावत् । स च पर-

निःश्रेयसाकारणत्वं तत्त्वज्ञानस्य साधयत्येव । भाविशरीरस्येवोपात्तशरीर-
स्यापि निवृत्तेः परनिःश्रेयसत्वात् । तस्य च तत्त्वज्ञानसद्भावेऽप्यभावात् ।
अथ फलोपभोगकृतोपात्तकर्मक्षयापेक्षं तत्त्वज्ञानं परनिःश्रेयकारणमित्यु-
च्यते । तदप्ययुक्तम् । फलोपभोगस्योपक्रमिकविकल्पानतिक्रमात् । फलो-
पभोगस्योपक्रमिकत्वे कुतस्तदुपक्रमोऽन्यत्र तपोतिशयादिति तत्त्वज्ञानं २५

- तपोतिशयहेतुकं परनिःश्रेयसमायातम् । समाधिविशेषादुपात्ताशेषकर्म-
फलोपभोगाभ्युपगमाददोष इति चेत्, कः पुनरसौ समाधिः । स्थिरी-
भूतं ज्ञानमेव स इति चेत्, तदुत्पत्तौ परनिःश्रेयसस्य भावे स
एवाप्तस्थोपदेशाभावः । ननु सकलतत्त्वज्ञानस्यास्थैर्यवस्थायामसमाधि-
५ रूपस्थोत्पादे युक्तो योगिनस्तत्त्वोपदेश इति चेत्, नैतदुपपन्नम् ।
सकलतत्त्वज्ञानस्यास्थैर्यविरोधात् । तस्य कदाचिच्चलनादुपपत्तेः । यौगप-
द्येन प्रवृत्तत्वाद्विषयान्तरसंचारणाभावात् । अन्यथा सकलतत्त्वज्ञानत्वा-
सम्भवादस्मदौदिवत् । अथ तत्त्वोपदेशदशायां योगिनोऽपि ज्ञानं विने-
यजनप्रतिबोधाय व्याप्रियमाणमस्थिरमसमाधिरूपं पश्चान्निवृत्तसकल-
१० व्यापारं स्थिरं समाधिव्यपदेशमास्कन्दतीत्युच्यते । तर्हि समाधि-
श्चारित्रमिति नाममात्रं भिद्यते नार्थः । तत्त्वज्ञानादशेषाज्ञाननिवृत्तिफला-
दन्यस्य परमोपेक्षालक्षणस्य स्वभावस्य समुच्छिन्नक्रियाप्रतिपातिपरम-
शुक्लध्यानस्य तपोतिशयस्य समाधिव्यपदेशकारणत्वात् । तथा च
चारित्रसहितं तत्त्वज्ञानमन्तर्भूततत्त्वार्थश्रद्धानं परनिःश्रेयसकारणमनि-
१५ च्छतामपि कपिलादीनामग्रे व्यवस्थितम् । ततोऽनुमानविरुद्धं सर्व-
थैकान्तवादिनां मोक्षकारणतत्त्वं स्वागमविरुद्धं च । सर्वेषामागमे
प्रव्रज्याद्यनुष्ठानस्य सकलदोषापगमस्य च बाह्यस्याभ्यन्तरस्य च
चारित्रस्य मोक्षकारणतया श्रवणात् ।

तदित्थं कपिलादीनामभिप्रायेण सर्वथा ॥

- २० न मोक्षकारणं किञ्चिद्धटामञ्चति तत्त्वतः ॥ ३५२ ॥

संसारतत्त्वं चान्येषां प्रमाणविरुद्धम् । तथा हि नास्ति नित्यत्वादि
एकान्ते कस्यचिद्विक्रियानुपलब्धेरित्यनुमानविरोधः । तथागमविरोधश्च,
“तैस्मान्न बध्यते नापि मुच्यते नापि संसरति कश्चित् ॥
संसरति बध्यते मुच्यते च नानाश्रया प्रकृतिः ॥ १ ॥” इति

१ ‘ अस्मदादिज्ञानवत् ’ इति प. पुस्तके पाठः । २ ‘ कारणात् ’ इति प. भ.
पुस्तकयोः पाठः । ३ सां का. ६२.

वचनेन कापिलैः प्रकृतेरेव संसारान्भ्युपगमतः पुरुषस्य संसाराभाव-
प्रतिपादनात् । सौगतैः पुनः संवृत्त्यैव सर्वव्यवहारस्वीकरणेन
परमार्थवृत्त्या संसारान्भ्युपगमादिति ।

न संसारस्वरूपं च तदेवमुपपद्यते ॥

स्याद्वादन्यायवाङ्मनानां सर्वेषामपि वादिनाम् ॥ ३५३ ॥

५

संसारकारणतत्त्वमप्यपरेषां प्रमाणविरुद्धम् । तद्वि मिथ्याज्ञानमात्रं
तैरङ्गीकृतम् । न च तत्कारणकः संसारः । तन्निवृत्तावपि संसारा-
निवृत्तेः । यन्निवृत्तावपि यत्र निवर्तते न तत्तन्मात्रकारणकम् । यथा
सूत्रधारादिनिवृत्तावप्यनिवर्तमानं प्रासादादि न तन्मात्रकारणकम् ।
मिथ्याज्ञाननिवृत्तावप्यनिवर्तमानश्च संसारः । तस्मान्न मिथ्याज्ञान- १०
मात्रकारणक इति । नात्र हेतोरसिद्धिः । सम्यग्ज्ञानोत्पत्तौ सत्यां
मिथ्याज्ञाननिवृत्तावपि दोषानिवृत्तौ संसारानिवृत्तेः स्वयमभिधानात् ।
दोषाणां संसारकारणत्वप्रतिपादकागमस्वीकरणाच्चिति । मिथ्याज्ञानमात्रं
संसारकारणतत्त्वं प्रमाणविरुद्धम् । एवं च,

संसारकारणमपीह विचार्यमाणं

१५

सद्व्यायतः कथमपि स्थितिमेति नैव ॥

जैनेन्द्रदर्शनपराङ्मुखमानसानां

सिद्धिं गतः प्रकृतहेतुरतश्च नूनम् ॥ ३५४ ॥

एवं प्रसिद्धत्वे प्रमाणविरुद्धभाषित्वादिति हेतोः कपिलादीनां
सदोषत्वं सिद्धम् । तथा च,

२०

नैवैते कपिलादयः कथमपि प्राप्तुं भवन्तींश्चराः

सर्वज्ञत्वमशेषदोषविसरप्रभ्रंशलभ्योद्धवम् ॥

अर्हन्नेव ततः समस्तजगतां साक्षात्कृतौ प्रत्यक्षः

सिद्धः प्रौढतरप्रमाणवशतः प्रेक्षावतां पश्यताम् ॥ ३५५ ॥

अत्राह योगपरिषत्प्रतिषिध्यते स्म
 ईश्वरसर्वज्ञत्वखण्डन- सर्वज्ञता स्मररिपोर्यदि दोषवत्त्वात् ॥
 मसहमानस्य नैया- युक्तं न तन्निखिलदूषणजालमुक्तो
 विकस्य मतमुद्धा- यस्मादयं सततमुक्ततया स्थितत्वात् ॥३५६॥
 व्य तत्खण्डनम् ।

५ किं च ।

असर्ववित्त्वं हिमरश्मिमौलेर्युक्तं न वक्तुं मतिमांसलानाम् ॥
 यदेष विश्वत्रयसूत्रणायामेकः परं शाश्वतसूत्रधारः ॥ ३५७ ॥
 विश्वत्रयीसूत्रणमप्रसिद्धं नैतस्य वाच्यं चतुरैः कथञ्चित् ॥
 सर्वानुमानोपरिवर्तमानाच्छुद्धानुमानादिह तत्प्रसिद्धेः ॥ ३५८ ॥

१० तथा हि,

विवादं बुद्धिमद्वेतु कार्यत्वात् कार्यमत्र यत् ॥
 तत्तथा घटवत्कार्यमेतच्चातस्तथामतम् ॥ ३५९ ॥
 न तावदाश्रयासिद्धिः साधनेऽत्र 'विलोक्यते ॥
 सम्भवन्ति यतस्तावद्भावानां राशयस्त्रयः ॥ ३६० ॥

१५ प्रसिद्धकर्तृकाः केचित्कटकुड्यकुटादयः ।
 अकर्तृकाः पुनः केचित्कालान्तःकरणादयः ॥ ३६१ ॥
 सन्दिग्धकर्तृकाः केचित्काश्यपीपर्वतादयः ।
 एत एवानुमानेऽत्र विवाद्पदशब्दिताः ॥ ३६२ ॥
 प्रतीताश्च प्रमाणेन प्रमातृणाममी स्फुटम् ।

२० कार्यत्वं वात्र तन्नास्ति स्वरूपेणाप्यसिद्धता ॥ ३६३ ॥
 तथा हि केचिदङ्गुरशकचापाम्बुजादयः ।
 प्रत्यक्षेणैव वीक्ष्यन्ते जायमानाः शरीरिभिः ॥ ३६४ ॥
 भूधरादौ तु कार्यत्वं सिद्धं सावयवत्वतः ।
 महत्त्वे वा क्रियावत्त्वाद्भवतावस्त्वतोऽथवा ॥ ३६५ ॥

१ ' विवाध्यते ' इति प. म. पुस्तकयोः पाठः ।

एतेभ्य एव हेतुभ्यो विवादास्पदवस्तुनः ।

कर्ता यद्वा प्रसाध्योऽत्र तर्कतर्कणकर्कशैः ॥ ३६६ ॥

आकाशकालकाष्ठादेर्व्यावृत्तत्वाद्विपक्षतः ।

व्यभिचारित्वमप्यत्र कार्यत्वस्य न पेशलम् ॥ ३६७ ॥

अत एव विरुद्धत्वमभिधेयं न धीधनैः ।

५

कालात्ययापदिष्टत्वमत्र कालकटाक्षितम् ॥ ३६८ ॥

प्रत्यक्षेणानुमानेन शब्देनाप्यतिरस्कृतात् ।

पक्षादनन्तरं प्रोक्तं यस्मात्कार्यत्वसाधनम् ॥ ३६९ ॥

प्रक्रियासमताप्यस्य कीर्त्यमाना न कीर्तिकृत् ।

विपक्षाक्षेपिका काचिदनुमा नात्र विद्यते ॥ ३७० ॥

१०

अथ स्थाणुर्विवादस्य कर्ता नैवोपपद्यते ।

शरीररहितत्वेन मुक्तात्मेवेति जल्प्यते ॥ ३७१ ॥

तन्न सद्येन केनापि प्रमाणेन त्रिलोचनः ।

धर्मी प्रसिद्धस्तेनैव साध्यस्यात्र विसूत्रणात् ॥ ३७२ ॥

सिध्येन्नयं हि तन्वादिविनिर्मितिनिरङ्कुशः ।

१५

सिध्येत्ततश्च का हेतुस्ते भाति तत्त्वकीलितः ॥ ३७३ ॥

दोषैरशेषैरपि विप्रमुक्तैरुपक्षस्य कर्तृत्वविधौ सुदक्षे ।

अत्रानुमाने सति जागरूके निराधयः सम्प्रति संचरामः ॥ ३७४ ॥

ननु बुद्धिमद्देतुतामान्नमत्र सिषाधयिषितं तद्विशेषो वा । आद्ये पक्षे सिद्धसाधनम् । अभिमतं हि परेषामपि बुद्धिमद्देतुतामात्रं २०
गोत्रादौ । कर्मजत्वात्कार्यजातस्य कर्मणश्च चेतनहेतुकत्वात् । द्वितीये तु विरुद्धता हेतोः । तथा हि सकलज्ञो बुद्धिमानत्र साध्यतयामीष्टो दृष्टान्ते च कुटे तद्विलक्षणोऽसौ समुपलभ्यते । दृष्टान्तदृष्टधर्मानुसारेण

- च दृष्टार्थे प्रतिपत्तिर्भवतीति सिषाधविषितधर्मविपर्ययप्रसाधनाद्विरुद्धं कार्यत्वम् । दृष्टान्तश्च साध्यविकलः । कलशे तथाविधस्य बुद्धिमतोऽभावात् । न च बुद्धिमद्वेतुतामात्रं साधनविषयस्तद्विशेषस्य तु सर्वज्ञत्वस्यातद्विषयस्यापि ततः सिद्धिरिति साम्प्रतम् । यतो यद्यसौ विशेषो
- ५ न साधनविषयः कथमतस्तत्सिद्धिः । सिद्धत्वाद्विषयश्चेत् । कथं न स्वाश्रयां दोषगतिं स्पृशेत् । तदसुन्दरम् । सामान्यमात्रव्याप्तावप्यन्तर्भावितविशेषस्य सामान्यस्य पक्षधर्मतावशेन साध्यधर्मिण्यनुमीयमानत्वात् । इतरथा सर्वानुमानोच्छेदप्रसङ्गात् । तथा हि बह्व्यनुमानमपि न बहिसामान्यमात्रविषयम् । तस्य प्रागेव सिद्धत्वात् । नापि तद्विशिष्टगिरिगोचरम् ।
- १० बहिसामान्यस्य तत्सम्बन्धित्वाभावेन तद्विशेषणत्वानुपपत्तेः । सम्बन्धस्वीकारे तु यथा गोत्वसमवायाद्वायुः शाबलेयादयस्तथा पर्वतो वह्नित्वसमवायाद्बहिः स्यात् । अस्त्येव वह्नित्वेन गिरिः संयुक्तसमवायः सम्बन्ध इति चेत् । तर्हि नाप्रतिपद्य पर्वतसंयुक्तं वह्निविशेषमसौ शक्यप्रतिपत्तिरिति वह्निविशेषस्यैवानुमानम् । तत्र च प्रोक्तदोषप्रसङ्गः । एवमिन्द्रियानुमानेऽपि
- १५ स एव दर्शनीयः । तथा हि तत्रापि नेन्द्रियकरणिका काचित् क्रियोपलब्धा । न खलु च्छिदादयः क्रिया इन्द्रियसाधनाः । परश्वधादीनामनिन्द्रियत्वात् । न च परश्वधादिसाधना रूपादिपरिच्छित्तिरूपा क्रिया सम्भवति । तस्माद्यथैव क्रियात्वसामान्यस्य सत्यपि करणमात्राधानत्वव्याप्तत्वे पक्षधर्मतावशादिन्द्रियलक्षणकरणविशेषसिद्धिस्तथे-
- २० हापि । सत्यपि कार्यत्वस्य बुद्धिमद्वेतुमात्रव्याप्तत्वे विवादाध्यासितेषु पक्षधर्मतावशाद्विशिष्टस्य बुद्धिमतः सिद्धिः । अन्यथा सामान्यस्यापि व्यापकाभिमतस्य न सिद्धिः स्यात् । निर्विशेषस्य तस्यानुपपत्तेः । न चासर्वज्ञस्य क्षितिधराङ्कुरादिकार्यग्रामोपादानोपकरणसम्प्रदानप्रयोजनानभिज्ञतया तत्कर्तृत्वं सम्भवति । ये हि यत्कर्तारस्ते तदुपादा-
- २५ नाद्यभिज्ञाः । यथा कुलालादयः । सर्वेषां च कार्याणामीश्वरः कर्तेति समस्तकार्योपादानाद्यभिज्ञाः । उपादानं चेह पार्थिवाद्याः परमाणवः

उपकरणं समस्तक्षेत्रसमवायिनौ धर्माधर्मौ । सम्प्रदानं क्षेत्रज्ञाः ।
यानयं स्वकर्मभिरभिप्रैति । प्रयोजनं सुखदुःखोपभोगः क्षेत्रज्ञानामिति ।
तेन यद्यपि बुद्धिमद्धेतुकत्वमात्रं व्याप्तिविषयस्तथापि तद्विशेषस्य पक्ष-
धर्मताबलात्प्रतिलम्भ इति विशेषविषयमनुमानम् । न चोक्तदोषप्रसङ्गः ।
स्यादेतन्न कार्यत्वमात्रं स्वभावप्रतिबद्धं बुद्धिमद्धेतुत्वेन । किन्तु तद्वि- ५
शेषः । यद्दृष्टेः क्रियादर्शिनोऽपि कृतबुद्धिरुत्पद्यते । तस्य च दृष्टेः सोप-
जायते यद्बुद्धिसद्भावाभावानुविधायि दृष्टम् । घटादिकार्यविशेषश्च तथा
न कार्यमात्रं तनुभुवनाद्यपि । तस्य तद्भावाभावानुविधानादर्शनात् ।
तदेतेन विशेषेणोपाधिना प्रयुक्तां बुद्धिमद्धेतुकत्वव्याप्तिमुपजीवन् कार्यत्व-
सामान्यं न तेन स्वभावप्रतिबद्धमिति न तद्वमयितुमर्हति । इतरथा १०
धूमप्रयुक्तां धूमध्वजव्याप्तिमुपजीवतः पाण्डुत्वादेः कुमुदकपोतादिगता-
दपि मकरकेतनानुमानप्रसङ्गः । तत्र्यायबाह्यम् । न हि यत्कार्यं तद-
खिलमपि कृतबुद्धिमात्मन्युपजनयतीति नियमः कृत्रिममणिमौक्तिकेषु
खातप्रतिपूरितपृथिव्यां च तथादर्शनाभावात् । किं च कोऽयं कार्य-
त्वस्य विशेषः । किं बुद्धिमदन्वयव्यतिरेकानुविधानं तद्दर्शनं वा ! १५
यदि पूर्वः कल्पः । स बुद्धिमद्धेतुकत्वं तनुभुवनादीनामातिष्ठमानैर-
भ्युपेयत एव । न हि कारणं कार्यान्नुविहितभावाभावमन्यो वक्तु-
मर्हति ग्रहगृहीतात् । अथ तद्दर्शनम् । तर्हि य एव पटोऽनेन बुद्धि-
मदन्वयव्यतिरेकानुविधायी दृष्टः स एव तत्कार्यो न तु विपणिवर्ती । अथ
तज्जातीयस्य तदन्वयव्यतिरेकानुविधानदर्शनाददृष्टान्वयव्यतिरेकानुविधा- २०
नमपि तज्जातीयं तथेति चेत् । किं न तनुभुवनाद्यपि तथा मन्यते । पटजा-
तीयमेव कार्यं बुद्धिमद्धेतुकमिति चेत् । ननु प्रासादादिकं तद्धेतुकं न भवे-
दपटजातीयत्वात् । अथापटजातीयस्यापि प्रासादादिकस्य केनचिद्विशे-
षेणास्त्येव पटेन सजातीयत्वम् । तर्हि तनुभुवनादेरपि तथा तर्किकं न
भविष्यति । ततः स्वभावप्रतिबद्धं कार्यत्वं बुद्धिमद्धेतुकत्वेनेति । २५

- एकत्वं च क्षित्वादिकर्तुः । अनेकेषां कारकाणामेकाधिष्ठातृनियमितानां प्रवृत्तिप्रतीतेः । अनेकेषां स्थपतीनामेकसूत्रधारनियमितव्यापाराणां प्रासादादिकार्यकरणे प्रवृत्तिः प्रतीयते । न च त्रिलोचनस्य तज्ज्ञानस्य च नित्यतायामेकरूपतायां च कार्याणां कादाचित्कत्वं वैचित्र्यं च
- ५ विरोधमधिरोहति । कादाचित्कविचित्रसहकारिलाभेन कार्याणां कादाचित्कत्वस्य वैचित्र्यस्य चोपपत्तेः । अथ यथाकाललब्धपरिपाकाभ्यां धर्माधर्माभ्यामेव च शरीरादिसकलकार्योत्पत्तिर्भविष्यति किमीश्वरकल्पनयेति चेत् । तदपि न क्षोदक्षमम् । धर्माधर्मयोरचेतनयोश्चेतनमधिष्ठातारमन्तरेण स्वकार्ये कचिदपि प्रवृत्त्ययोगात् । तथा हि धर्मा-
- १० धर्मौ चेतनाधिष्ठितौ स्वकार्ये प्रवर्तन्ते अचेतनत्वाद्यदित्थं तदित्थं यथा कुठारस्तथा चैतौ तस्मात्तथा । न चास्मदात्मैव धर्माधर्मयोरधिष्ठायकत्वेन कल्पनार्हः । तस्य साक्षात्कारिसंवेदनासम्भवात् । नाप्यचेतनस्य कस्यचिदकस्मादेव प्रवृत्तिरुपपद्यते । अन्यथा निष्पन्नेऽपि कार्ये तत्प्रवर्तते । विवेकविकलत्वात् । अथ कथमयं धर्माधर्मावधितिष्ठति क्षेत्रज्ञेष्वेव
- १५ तयोः समवेतत्वात् । उच्यते । सम्बन्धात् । न हि साक्षात्संयोगसमवायावेव सम्बन्धौ । संयुक्तसंयुक्तसमवायस्यापि तद्भावात् । संयुक्ताः खल्वीश्वरेण क्षेत्रज्ञशरीराधारम्भकाः परमाणवस्तैश्च क्षेत्रज्ञास्तत्समवेतौ च धर्माधर्माविति । संयुक्तसमवायो वा । क्षेत्रज्ञैरीश्वरस्य संयोगात् । अनुमानादजसंयोगसिद्धेः । तथा हि ईश्वरः क्षेत्रज्ञसंयुक्तो
- २० मूर्तद्रव्यसंयोगित्वाद्यो मूर्तद्रव्यसंयोगी स क्षेत्रज्ञसंयुक्तो यथा घटस्तथा चायं तस्मात्तथा । स चास्य संयोगोऽन्यतरोभयकर्मसंयोगानां तत्कारणानामभावादजः । न च वाच्यं धर्माधर्मौ परमाणून्वा स्वधर्माधर्मानुपगृहीतान्कथमीश्वरः प्रेरयतीति । विषविद्याविदा स्वकीयधर्माधर्मानुपगृहीतस्य विषस्य प्रेरणदर्शनादिति । भवति चात्र श्रुतिः-
- २५ “ विश्वतश्चक्षुरुत विश्वतो मुखो विश्वतो बाहुरुत विश्वतः पात् ।

संवाहुभ्यां धमति संपतत्रैर्घावाभूमी जनयन् देव एकः ” इति ।
 अत्र प्रथमेन विशेषणेन सर्वज्ञत्वं लभ्यते, चक्षुषा दृष्टेरुपलक्षणात् ।
 द्वितीयेन वक्तृत्वम्, मुखेन वागुपलक्षणात् । तृतीयेन सर्वसहकारि-
 त्वम्, बाहुना साहाय्योपलक्षणात् । चतुर्थेन व्यापकत्वम्, पदा
 व्याप्तेरुपलक्षणात् । पञ्चमेन धर्माधर्मलक्षणप्रधानकरणत्वम्, तौ हि ५
 लोकयात्रावहनाद्वाहू पष्ठेन परमाणुरूपप्रधानाविष्टेयत्वम् । ते हि गति-
 शीलत्वात्पतन्तीति व्युत्पत्त्या पतत्रव्यपदेश्याः । सन्धमति संजनयन्निति
 च व्यवहितोपसर्गसम्बन्धः । ते न संयोजयति उत्पादयतीति वार्थः ।
 द्यावेत्यूर्ध्वसप्तलोकोपलक्षणम् । भूमीत्यधस्तात् । एकेत्यनेनानादिता
 लक्ष्यत इति । तथा “ अपाणिपादो जवनो ग्रहीता पश्यत्यचक्षुः स १०
 शृणोत्यकर्णः । स वेत्ति विश्वं न हि तस्य वेत्ता तमाहुरभ्यं पुरुषं
 महान्तम् ” । स्मृतिरपि “ अज्ञो जन्तुरनीशोऽयमात्मनः सुखदुः-
 खयोः । ईश्वरप्रेरितो गच्छेत्स्वर्गं वा श्वभ्रमेव वा ” इति । व्यास-
 वचनं च, “ द्वाविमौ पुरुषौ लोकेश्वरश्चाक्षर एव च । क्षरः सर्वाणि
 भूतानि कूटस्थोऽक्षर उच्यते ॥ १ ॥ उत्तमः पुरुषस्त्वन्यः परमात्मे- १५
 त्युदाहृतः । यो लोकत्रयमाविश्य विभर्त्यव्यय ईश्वरः ॥ ३ ॥ ” इति ।

तस्मादेकः सकलजगतां सूत्रणासूत्रधारः

कर्मक्लेशादिभिरभिहतः कापि काले न नाम ॥

नित्यज्ञानाद्विशदविदिताशेषविश्वप्रपञ्चः

सोऽयं सिद्धस्त्रिपुरविजयी जात्ययुक्तिप्रबन्धात् ॥ ३७५ ॥ २०

हंहो विमोहवदसत्यमपास्य शाठ्यं

क्रीडा तवेयमथवा हृदि कोऽपि कोपः ॥

येनास्तिकानपि वितर्कपटूनपीमान्

यौगान्विमोहयसि विश्वविदः स्वरूपे ॥ ३७६ ॥

१ ‘ अत्र च ’ इति प. म. पुस्तकयोः पाठः । २ श्वेताश्वतरोपनिषत् ३।१९.
 ३ म. भा. व. प. अ. ३० श्लो. २८. ४ म. गी. अ. १५ श्लो. १६।१७.

तथा हि यौगाः सततं विमुक्तिनिर्दोषतासिद्धिकृते शिवस्य ।

सा संगतिं नैति यतो विरोधः सातत्यमुक्त्योरिह दुर्निरोधः ॥३७७॥

मुक्तः प्रसिद्धः सुधियां स एव यस्य ध्रुवं बन्धविधिः पराभूत् ॥

उच्छृङ्खलेभ्यः खलु शृङ्खलेभ्यो यथा व्यपेतः पुरुषोऽत्र मुक्तः ॥३७८॥

५ वन्धे च सत्यस्तु कथं कथञ्चिन्मुक्तौ सदात्वेन समन्वितत्वम् ॥

स्याच्चेतदा चन्द्रकलावचूलः कार्यं सदेत्येतदपि स्फुटं स्यात् ॥३७९॥

कार्यतैवास्य नास्तीति तस्याः सखे किं सदात्वं घटाकोटिमाटीकते ॥

मुक्ततैवास्य नास्तीति तस्याः सखे किं सदात्वं घटाकोटिमाटीकते

॥ ३८० ॥

१० मुक्ततास्येव चेत्पार्वतीप्रेयसः कार्यताप्यस्ति सत्यं त्वदुत्प्रेक्षया ॥

कारणाभावतः कार्यता नास्ति चेन्मुक्तता मास्तु बन्धक्षयाभावतः

॥ ३८१ ॥

ध्वस्तमोहेन यत्कन्दलीकुन्मतं नेश्वरो मुक्तिमानैव बद्धो यतः ॥

नाप्यमुक्तो न यत्केशसंश्लेषवान्निवमुक्तस्ततो युक्तितः स्यादिति

१५

॥ ३८२ ॥

यच्चापि विश्वत्रयसूत्रणायामेकः परं शाश्वतसूत्रधारः ॥

कात्यायनीकामुक् इत्यकीर्तिं कीर्त्तिं तदध्यत्र न ते करोति ॥ ३८३ ॥

तथा हि शशभृन्मौलैस्त्रैलोक्यवटना भवेत् ॥

यथारुचि प्रवृत्तिः किं कर्मतन्त्रतयाथवा ॥ ३८४ ॥

२० धर्माद्यर्थमथोद्दिश्य यद्वा क्रीडाकुतूहलात् ॥

निग्रहानुग्रहार्थं वा सुखस्योत्पत्तयेऽथ वा ॥ ३८५ ॥

यद्वा दुःखविनोदार्थं प्रत्यवायक्षयाय वा ॥

भविष्यत्प्रत्यवायस्य परीहारकृते किमु ॥ ३८६ ॥

१ ' यथाहि ' इति प. पुस्तके पाठः ।

अपारकरुणापूरात्किं वा किंवा स्वभावतः ॥

एकादशैवमेते स्युः प्रकाराः परदुःसहाः ॥ ३८७ ॥

जायेत पौरस्थविकल्पनायां कदाचिदन्यादृमपि त्रिलोकी ॥

न नाम नैयत्यनिमित्तमस्याः किञ्चिद्विरूपाक्षरुचेः समस्ति ॥ ३८८ ॥

करोत्ययं तां यदि कर्मतन्त्रः स्वतन्त्रतैतस्य तदा कथं स्यात् ॥

५

सखे स्वतन्त्रत्वमिदं हि येषां परानपेक्षैव सदा प्रवृत्तिः ॥ ३८९ ॥

कर्मव्यपेक्षस्य च कर्तृतायामीशस्य युक्ता न खलु प्रवृत्तिः ॥

कर्मेव यस्मादखिलत्रिलोकी करिष्यते चित्रविपाकपात्रम् ॥ ३९० ॥

नाचेतनं कर्म करोति कार्यमप्रेरितं चेदिह चेतनेन ॥

यथा मृदित्येतदपास्यमानमाकर्णनीयं पुरतः सकर्णैः ॥ ३९१ ॥

१०

तृतीयकल्पे कृतकृत्यभावः कथं भवेद्भूतपतेः कथञ्चित् ॥

प्रयोजनं तस्य तथाविधस्य धर्मादिकं हन्त विरुध्यते यत् ॥ ३९२ ॥

अथापि शम्भुर्जगतां विधाने प्रवर्तते क्रीडनकौतुकेन ॥

कथं भवेत्तर्हि स वीतरागः सखे प्रमत्तार्मकमण्डलीव ॥ ३९३ ॥

पश्यन्पत्तनमत्र भूपतिर्यं राज्ञीयमेते सुता-

१५

स्तङ्गन्तस्तुरगा इमे मदमुचामेषां घटा दन्तिनाम् ॥

सामन्ताः समर्थं नमन्ति नितरामेते तदेवं शिशु-

व्रातोऽप्यारमति स्फुटं सिकतिलस्रोतास्विनीनां तटे ॥ ३९४ ॥

विनिग्रहानुग्रहसाधनाय प्रवर्तते चेद्द्विरिशस्तदानीम् ॥

विरागता द्वेषविमुक्तता वा तथाविधस्वामिवदस्य न स्यात् ॥ ३९५ ॥ २०

उत्पत्तये न च सुखस्य तथा प्रवृत्तिः

शम्भोर्यतः सुखगुणोऽत्र न सम्मतस्ते ।

स स्वीकृतो दशगुणेश्वरवादिभिर्नै-

स्तैरप्यसावुपगतो वत नित्य एव ॥ ३९६ ॥

एतस्य दुःखं न सुखं तथास्य न प्रत्यवायोऽस्ति कदाचनापि ॥
दुःखादिभेदत्रितयं न वक्तुं युक्तं ततो यौगधुरन्धरस्य ॥ ३९७ ॥

पुण्यकारुण्यपीयूषपूरेणात्यन्तपूरितः ॥

प्रवर्त्तते जगत्सर्गे भर्ग इत्यपि भङ्गुरम् ॥ ३९८ ॥

१ यतः ।

क्षुद्रग्रामे निवासः कचिदपि सद्ने रौद्रदारिद्र्यमुद्रा

जाया दुर्दर्शकाया कटुरटनपटुः पुत्रिकाणां सवित्री ॥

दुःस्वामिप्रेष्यभावो भवति भवभृतामत्र येषां बतैतान्

शम्भुर्दुःखैकदग्धान् सृजति यदि तदा स्यात्कृपा कीदृगस्य ॥ ३९९ ॥

१० अथ धर्ममधर्ममङ्गभाजां साचिवं कार्यविधावपेक्षमाणः ॥

सुखमसुखमिहाप्येद्विरीशस्तदवरमुपरिनिषेधनादमुष्य ॥ ४०० ॥

स्वभाव एवैष पिनाकपाणेः प्रवर्त्तते विश्वविधौ यदेतैत् ॥

स्वभाव एवैष रवेर्जगन्ति प्रकाशयत्येष यदित्युक्तम् ॥ ४०१ ॥

एवं हीश्वरसंविदो विफलता तस्मान्निसर्गाविजात्

१५ किं मामूज्जगतां प्रवर्त्तनविधिनिश्चेतनानामपि ॥

तत्तेषां परिकल्पयन्ति किमधिष्ठातारमेते शिवं

व्यर्थे वस्तुनि युज्यते मतिमतां किं पक्षपातः कचित् ॥ ४०२ ॥

निश्चेतनानां जगतां प्रवृत्तौ कार्यं कथं स्यान्नियतप्रदेशे ॥

जातेऽपि कार्ये विरतिश्च न स्यादित्येतदप्येति न युक्तिवीथीम् ॥ ४०३ ॥

२० स्वभाववादाश्रयणप्रसादादेवंविधानां कुविकल्पनानाम् ॥

नास्ति प्रसङ्गः कथमन्यथा स्यान्नायं सुधादीधितिशेखरेऽपि ॥ ४०४ ॥

अथ ब्रवीथाः किमिभैर्विकल्पैर्यथा तथायं कुरुतां त्रिलोकीम् ॥

कर्त्ता हि तस्याश्च्युतदोषपङ्कात्कार्यत्वतस्तावदसौ प्रासिद्धः ॥ ४०५ ॥

चेतस्विनामिदं नैव सुवर्णं भासते वचः ॥

२५ कथञ्चित् क्षमते यन्न परीक्षाकषपट्टिकाम् ॥ ४०६ ॥

१ 'यदेवम्' इति भ पुस्तके, 'यदेवम्' इति प. पुस्तके पाठः ।

तथा हि किमिदं कार्यत्वं नाम । स्वकारणसत्तासमवाय इति
 व्योमशिवः । यः स्वकारणैराधारभूतैस्तन्वादिभिराधेयभूतया सत्तया
 च सार्धं पटादिवस्तुनः समवायः सम्बन्धः स तस्य कार्यत्वमित्यर्थः ।
 नैतच्छेकोच्छेककारि । स्वकारणसमवाय इतीयतैव त्वदाकांक्षितकार्य-
 त्वस्य लक्षितत्वेन सत्तापदस्यातिरिक्तत्वात् । न हि किञ्चिदसदपि ५
 स्वकारणेषु समवैति । असतः स्वकारणानामेवाभावात् । द्रव्यादि-
 पदार्थपञ्चकवृत्तिवाच्च समवायस्येति नास्ति सत्तापदव्यवच्छेद्यं किञ्चित् ।
 सम्भवद्विशेषणमेतदिति चेत् । किं वयमाचक्ष्महे न सम्भवत्येतदिति ।
 किन्त्वधिकम् । अधिकस्यापि सद्भावमात्रेण लक्षणत्वाभिधाने बहुतर-
 मिदानीमभिधानीयं स्यात् । अथ द्वितीयमेतल्लक्षणं कार्यत्वस्य सत्ता- १०
 समवाय इति । भैवम् । अकार्यमतेष्वपि व्योमादिव्यस्य गतत्वेनाति-
 व्यापकत्वात् । अथास्तु कारणसमवाय एव कार्यत्वम् । ननु
 तत्पटादिवस्तु सदसदुभयरूपमनुभयरूपं वा स्वकारणेषु समवेयात् ।
 यदि सत् । तर्हि स्वतः सत्तासमवायाद्वा । स्वतश्चेत्, किं कारण-
 व्यापारेण । स्वतः सतः समवायादेरिवास्य नित्यत्वात् । तथापि १५
 तद्व्यापारेऽनुपरमप्रसङ्गः । अथ सत्तासमवायात्तत्सत् । ननु सत्तापि
 सत्यसत्युभयरूपेऽनुभयरूपे वा तस्मिन्समवैति । नाद्यः पक्षः । यतो
 विवादास्पदं वस्तु न तावत्स्वतः सत् । समवायादिवन्नित्यत्वापत्तेः ।
 सत्तासमवायाभावप्रसङ्गाच्च । तथा हि यत्स्वतः सन्न तत्र समवैति यथा
 सत्तायामेव । स्वतः सदभ्युपगतं घटोदीति । अथ सत्तासमवायात्तत्सत् । २०
 ननु सोऽपि सत्तासमवायोऽपरेण सत्तासमवायेन सत्येव वस्तुनि स्यात्
 सोऽपि सत्तासमवायोऽपरेण तेन सत्येव तस्मिन् भवेदित्याद्यावर्त्तनेनानव-
 स्था । अथ न सन्ति भूयांसः सत्तासमवाया यतोऽनवस्था स्थेमानमास्कन्दे-
 दिति चेत् । तर्हि भवत्वितरेतराश्रयदोषः । सिद्धे हि वस्तुनः सत्त्वे सत्ता-
 समवायः सिध्यति तस्मिन्द्वौ च वस्तुनः सत्त्वं सिध्यतीति । नापि द्वितीयः २५

- कल्पः। असति करिकेसरिकलापकल्पे कथं न स्यात्। तस्य पदार्थपञ्चतयी-
वृत्तित्वेन स्वीकृतत्वात्। असतश्च तदन्यतरत्वाभावात्। नापि तृतीयः।
एकान्तवादीनां सदसद्रूपताया अनभ्युपगमबाधितत्वात्। नापि चतुर्थः।
यतोऽयमत्राभिसन्धिः। स्वरूपेण तत्र सत्ताप्यसत्सत्तासम्बन्धात्
५ सदिति। दुरभिसन्धिरयम्। विधिप्रतिषेधयोरन्यतरतिरस्कारनान्तरीय-
त्वात्। यस्त्वत्र व्योमशिवस्यैव तदयुक्तम्। निष्ठासम्बन्धयोरेककाल-
त्वाभ्युपगमात्। तथा हि पदार्थानां स्वकारणसम्बन्ध एवोत्पत्तिर्न
पूर्वसत्त्वं सत्कार्यवादप्रतिषेधादिति। यश्च कन्दलीकास्य अनित्येषु तु
प्रागसत् एव सत्ता कारणसामर्थ्यात्। न च खरविषाणादिषु प्रसङ्गः।
१० तदुत्पत्तौ कस्यचित्सामर्थ्याभावादिति समाधिः। सोऽपि न सुधीसमा-
धये। एवमप्यसति वस्तुनि समवाय इति पक्षस्यैव कक्षीकारात्। तत्र
च प्रोक्तो दोषः। प्रसङ्गविपर्ययाभ्यां च बाध्यते। असति सत्तासम-
वायस्तत्सदेवेति प्रसज्यते। यथा व्योम। सत्तासमवायश्चाभ्युपगतः
पटादिकार्येषु। अथ न तेषां सत्त्वमिष्यते। भवतु तर्हि विपर्ययः।
१५ यदसन्न तत्र सत्तासमवायः। यथा व्योमकमले। असन्ति हि विवा-
दास्पदपटादीनीति। न सत्तासमवायादपि कार्यं सद्यतस्तथाभूतं कार-
णेषु समवेयात्। नाप्यसत्तत्र समवैति। असतः खपुष्पस्यैव कचिदपि
समवायासम्भवात्। उभयरूपमित्यादिपक्षद्वयं त्वनन्तरदूषितैतादृशपक्ष-
द्वयवदूषणीयम्। किंच यदि स्वकारणेषु समवायः कार्यत्वम्। तदा
२० समवायस्यानित्यताप्रसक्तिः। कादाचित्कत्वात्। अथ नायं कादाचि-
त्कः। तर्हि घटादिकार्यमपि कथं कादाचित्कं स्यात्। तल्लक्षण-
भूतस्य स्वकारणसमवायस्य सदा सत्त्वात्। अथ नास्य सदा सत्त्वे
कारणरूपोपाधिमानेव ह्ययं कार्यत्वमुच्यते। तद्व्यावृत्तौ च नायं तदुपा-
धिमान्। यथा दण्डव्यावृत्तौ पुरुषो न दण्डीति। न चोपाध्यभावे विशेषे-

१ ' अभिसन्धेः ' इति भ. पुस्तके पाठः। २ ' च ' इति प. भ. पुस्तकयोः
पाठः।

णमात्रस्यैवाभावो विशिष्टस्तु तदवस्थ एवेति वाच्यम् । यतो विशेषणभा-
वेऽपि विशिष्टोऽस्तीति कस्तार्किकः प्रकटयेदिति । तदखिलं स्खलितं वचः ।
यस्मात्कारणरूपोपाधिनापगच्छता समवायस्वरूपं किंचिदपहृतं न वा ।
न चेत्, तर्हि तथैव तत्स्वरूपस्य सत्त्वात्पूर्वावस्थायामिवेदानीमपि
समवायस्य कार्यत्वलक्षणत्वानपायः । अपहृतं चेत्, तर्हि तत्स्वरूपा- ५
पहारे सिद्धं तस्य कादाचित्कत्वम् । अथ स्वरूपं स्वकीयो धर्मः स्वरूप-
मुच्यते तस्य च भिन्नस्यापहारेऽपि न समवायस्य धर्मिणस्तुषांशमात्र-
मपि विपद्यते । तदसुन्दरम् । यतः स्वरूपशब्देनास्माभिः स एवास्य
स्वभावो विवक्षितो यः सकलधर्माधारभूतोऽसाधारणः । स चेत्तदवस्थः ।
तदा पूर्ववत् प्रसक्तिः । अन्यथा तु कादाचित्कत्वम् । ननु यद्यत्यन्त- १०
भिन्नकारणरूपोपाव्यपगमेऽपि वस्तुस्वरूपापगमः । तर्हि पुरुषेण मुक्ते
दण्डे तत्स्वरूपमप्यपेयात् । सोऽपि परस्यापचिकीर्षया पीयूषगण्डूषोप-
देशः । अभ्युपगम्यत एव हि कथञ्चित्स्वरूपापगमः । दण्डग्रहण-
परिणामपरिहारपूर्वं पुरुषेण तदपरपरिणामस्वीकारात् । सर्वथा-
भ्युपगमाभावाच्च पुरुषत्वेन प्रत्यभिज्ञानम् । अथास्तु समवा- १५
येऽप्येवं स्वरूपापगम इति चेत् । कादाचित्कत्वमप्येवमस्तु ।
अस्तु चेत्, कथंचिदनित्यत्वमप्यस्तु । ओमिति चेत्, अहो
वैनयिकतास्य । किं तु कुम्भादिकार्थं कर्तुंकामेन कुलालेन प्रथमं सम-
वायः कर्तव्यः । तस्यापि कार्यत्वं स्वकारणसमवायः इति प्रथमतः
स विधेयः । तस्याप्यन्यस्तत्समवायः कार्यत्वमिति प्रथमतः स २०
सूत्रणीय इत्यनवस्था । ततः स्वरूपासिद्धं स्वकारणसत्तासम-
वायरूपं कार्यत्वम् । भागासिद्धं च । योगिनां निःशेषकर्मप्रलये
प्रध्वंसाभावरूपतया समवायस्य सत्तायाश्चाभावात् । अथाभावपरि-
हारेण भाव एव क्षित्यादिः पक्षीक्रियते ततो न भागासिद्धः । ननु
कुतोऽभावस्य परिहारः । किमबुद्धिमद्धेतुकत्वादेतस्य । यद्वा तत्पक्षी- २५
करणमन्तरेणापीश्वरसिद्धेः । यद्याद्यः पक्षः । तदा

योगिनामसममुक्तिकामिनीसङ्गमं किमपि बाञ्छतां सताम् ॥

चन्द्रचूलचरणाम्बुजद्वयाराधनं निरुपयोगमापतेत् ॥ ४०७ ॥

- संहारोऽपि चैवं न बुद्धिमद्वेतुकः स्यात् । एवं निर्हेतुकोऽ-
 पहेतुको वा भवेत् । निर्हेतुकत्वे संहारस्य नित्यसत्त्वापत्त्या शाक्य-
 ५ दर्शनानुप्रवेशः । नित्यमसत्त्वापत्त्या वा तस्य समस्तवस्तूनां नित्यत्वं
 स्यात् । तथा च प्रारम्भस्याप्यभावात्कौतस्कुतं क्षित्यादेर्बुद्धिमत्कारण-
 कल्पनासंरोहेण । द्वितीयपक्षोऽप्ययुक्तः । अभावपक्षीकरणमन्तरेणेश्वर-
 सिद्धेः सप्रत्यूहत्वात् । यस्त्यैव हि वसुधादेरसौ बुद्धिमान् कर्ता
 तन्मात्रज्ञ एव स्यान्न पुनः सर्वज्ञः । तथा च कथमीश्वरसिद्धिः ।
 १० अथान्यतोऽनुमानादभावकर्त्ताऽसौ सेत्स्यति । न तर्हि कार्यत्वानुमाना-
 त्सर्वज्ञत्वसिद्धिः । न चान्यदनुमानं तस्याभावकर्त्तृत्वसिद्धिनिबन्धन-
 मीक्षामहे । तत्र व्योमशिवोक्तं स्वकारणसत्तासमवायस्वरूपं कार्यत्व-
 मुपपद्यते । प्रागसतः सत्तासमवायः कार्यत्वमित्येके । तदपि प्रागुक्त-
 युक्त्यैव निरस्तमवसेयम् । “अभूत्वाभावित्वं कार्यत्वम्” इति
 १५ किरणावलीकारः अभूत्वाभावित्वं हि भिन्नकालक्रियाद्वयाधारभूते
 कर्त्तरि सिद्धे सति सम्भवति । क्त्वाप्रत्ययान्तपदविशेषितवाक्यार्थत्वात् ।
 श्रुत्वा चिन्तयतीति वाक्यार्थवत् । न चात्र भवनाभवनयोराधारभूतस्य
 कर्तुः प्रतीतिरस्ति । अभवनाधिकरणस्याविद्यमानत्वेन भवनाधारस्य
 विद्यमानतया भावाभावयोरेकाधारत्वानुपपत्तेः । तर्हि कुटादयो भावा
 २० भवता भूत्वा भवन्तः स्वीकृताः । तथा चेत्, तर्हि सांख्यकक्षापञ्जर-
 प्रवेशः शरणीकृतः । सत्कार्यवादाश्रयणात् । तदसत् । अस्माकमभूत्वा
 भवनस्य सुघटत्वात् । भवनाभवनयोरेकस्याधारस्य सत्त्वात् । घटो हि
 द्रव्यरूपतया सन् पर्यायरूपतया चासन् कुलालकरचक्रचीवरादिसम्प-
 र्कात्पर्यायरूपतया प्रादुर्भवति । न चैवं कपिलमतोपनिपातः । तन्मते हि
 २५ सर्वप्रकारैः सतो वस्तुनो व्यक्तिमात्रं कारणैः क्रियते । यथा तिमिरसंचय-

संघटितघटस्य प्रदीपप्रकाशेनेति । अस्मदभिप्रेतस्य चामूत्वा भावित्वस्य
 त्वया स्वीकारे स्वमतप्रकोपः । ततः स्वरूपासिद्धं त्वन्मतममूत्वा भावित्व-
 स्वरूपं कार्यत्वम् । सिध्यतु वानुपलभ्योपलभ्यमानेषु जलधरमहीरुहशरी-
 रादिषु, पर्वतादिषु पुनः कथं तत्सिद्धिः । न खलु मेरुमकरादयः सर्वथा
 प्रागसन्तः सञ्जायन्त इत्यत्र किञ्चित्प्रमाणमस्तीति भागासिद्धं तल्लक्षणं ५
 कार्यत्वम् । सर्वथा प्रलयासिद्धेः प्रोक्तासत्त्वसिद्धिरिति चेत् । न ।
 सर्वथा प्रलयासिद्धेः । शम्भुसिद्धेस्तत्सिद्धिस्वीकारे च चक्रकाक्रान्तिः ।
 शम्भुसिद्धौ हि सर्वथा प्रलयासिद्धिस्तस्यां च सत्यां मेर्वादिरमूत्वा
 भवनसिद्धिस्ततश्च शम्भुसिद्धिरिति । यत्पुनः सावयवत्वसाधनं
 कार्यत्वासिद्धावभ्यधाय तत्किमवयवसमवायोऽवयवसंयोगोऽवयवा- १०
 विष्वग्भावो वा भवेत् । अवयवसमवायपक्षे किमवयवाधिकरणत्वम-
 वयवाधेयत्वं वा सावयवत्वं स्यात् । आद्यकल्पनायामुभयासिद्धिः । न
 ह्यवयविन्यवयवाः समवेता इति वादिप्रतिवादिनोरभ्युपगमः । द्विती-
 यकल्पे पुनरवयवाधेयेनावयवत्वसामान्येनानेकान्तः । तस्य तत्र वृत्ता-
 वप्यकार्यत्वात् । यत्पुनरेवं केनचिदवाचि सहावयवैर्वर्तत इति योगव- १५
 लेन सावयवत्वमिति । तदपि नोपपन्नम् । साधनस्य नः प्रति विशेष्या-
 सिद्धत्वादवयवसमवायस्वभावसावयवत्वस्य समवायानभ्युपगमेनासिद्ध-
 त्वात् । अवयवसंयोगपक्षस्तु व्योमादिना व्यभिचारी । घटादिपदार्थाव-
 यवसंयोगवतोऽपि तस्याकार्यत्वात् । न च नास्त्यवयवसंयोगोऽस्येति
 वाच्यम् । अत्रापकत्वापत्तेः । सकलमूर्तद्रव्यसंयोगस्वरूपत्वाद्यापकत्वस्य । २०
 नाप्यवयवाविष्वग्भावः सावयवत्वम् । बाधसिद्धत्वात् । यत्तूदयनः प्राह ।
 अन्यत्र यद्यपि सावयवत्वं विकल्पदूषितं तथाप्यत्र द्रव्यान्तरसमवेतत्वमि-
 स्थिमतं सावयवत्वमिति । तत्राप्यवयवैः सह वर्तते यत्तत्सावयवमिति
 सामान्यतः सावयवशब्दवृत्तौ कुतोऽयं द्रव्यस्य द्रव्यान्तरसमवेतत्वं
 सावयवत्वमिति विशेषं लब्धवान् । न हि शब्दानित्यत्व- २५

१ 'यद्यपि' इत्यधिकं प. भ. पुस्तकयोः ।

- सिद्धये प्रमेयत्वहेतुमुपादाय यद्यपि प्रमाणविषयत्वं प्रमेयत्वमु-
च्यते तथापि पटाद्यनित्यपदार्थवृत्त्येव तदिहाभिमतमिति विशेषो
लभ्यते । लामेऽपि वा कथञ्चित्समवायस्यासिद्धेरसिद्धौ द्रव्ये
द्रव्यान्तरसमवेतत्वस्वरूपोऽपि विशेषः । यद्यपि महत्त्वे सति क्रियावत्त्वा-
५ दिति साधनमावेदि । तत्र विशेषणस्य भागासिद्धिः । व्यणुके
पक्षान्तःपातिनि महत्त्वस्यासत्त्वात् । न च न तत्पक्षीकृतमिति वाच्यम् ।
तत्र कार्यत्वस्याप्रसिद्धिप्रसङ्गात् । न च मूलानुमानेऽपि न तत्पक्षी-
कार इति सारम् । यतस्तत्र विशेषणमन्तरेण कुतः पक्षाद्बहिर्भावोऽ-
स्यावसेयः । विरुद्धो हि वादो यत्र तद्विवादमावेद्यते । विरुद्धवादो व्यणु-
१० केऽप्यस्येव । तथा हि भवानाह व्यणुकं बुद्धिमद्वेतुकं वयं तु ब्रूमोऽ-
न्यथेति । अथ व्यणुकादन्यद्विवादमिति विशेषेण वा पक्षः क्रियते ।
तर्हि पक्षान्तरम् । किञ्चैवं कथं व्यणुकस्य बुद्धिमद्वेतुक्तवासिद्धिः तद-
सिद्धौ च कथं कस्यचित्सर्वज्ञत्वसिद्धिः । व्यणुकस्याबुद्धिमद्वेतुकस्य
केनचिदज्ञानात् । यो यत्करोति स तदुपादानाद्यभिज्ञ एवेति व्यणु-
१५ कस्य बुद्धिमद्वेतुक्तत्वसिद्धौ तदुपादानभूतस्य व्यणुकस्यापि ज्ञानं सिद्ध-
मेव । तथा च सर्वज्ञत्वमपीति चेत् । तदपि न पेशलम् । एवमपि
सर्वज्ञत्वाप्रसिद्धेः । व्यणुकस्य बुद्धिमद्वेतुक्तत्वाप्रसिद्धौ हि तदुपादानी-
भूतानामज्ञानमेवावतिष्ठते । तथा च कुतः सर्वज्ञतासिद्धिः । किं च
परमाणूनां केनचिदज्ञाने कथं व्यणुकस्योत्पादः । ईश्वरेण खल्वधिष्ठिताः
२० परमाणवो व्यणुकमारम्भन्त इति त्वन्मतम् । न चाज्ञातानामधिष्ठानं
सम्भवति ।

व्यणुके च वताकार्ये सति त्रिलोकी सुदुःस्थिता समभूत् ॥

यद्वा किमत्र चित्रं यदकार्यं भवति दौस्थ्याय ॥ ४०८ ॥

एवं च वरिष्ठा भो योगगरिष्ठाः, चक्रे शिवसिद्धिर्मानिन भवद्भिः ।

ध्यणुके कार्यतासिद्धौ ब्रूयाश्चेदन्यसाधनम् ।

तदैव तर्हि प्रगुणः शृणुयास्तत्र बाधनम् ॥ ४०९ ॥

यदपि रचनावत्त्वमवाचि । तदपि न चारु । यतः केयं रचना
नाम । विचित्रप्रदेशशालित्वमवयवसंयोगो वा । यद्याद्यः पक्षः । तदा-
न्तरिक्षेणानेकान्तः । समस्तमूर्तद्रव्यसंयोगनिबन्धनानां प्रदेशानां तत्रापि ५
सद्भावात् । न च वाच्यमुपचरिता एव तत्र त इति । समस्तमूर्तक्रिया-
कारित्वं न स्यात् । उपचरितनभोदेशस्वभावाद्विशिष्टादृष्टोपकारा-
त्तस्यार्थक्रियाकारित्वमपि न कान्तम् । उपचरितस्यासद्रूपस्य श्रोत्रस्य
वान्ध्येयस्येवादृष्टेनाप्युपकारायोमात् । अथ द्वितीयः । तर्हि कः
सम्बन्धः । तदसमवायिकारणकत्वं एकार्थसमवायो वा । आद्यश्चेत्, १०
तदा प्रतिवाद्यसिद्धिः । न खल्ववयवसंयोगस्यासमवायिकारणतास्माकं
सिद्धा । एकार्थसमवायस्तु व्यभिचारी । संयोगेन सार्धभेकस्मिन्नर्थेऽ-
वयवरूपेऽवयविवदकार्याणामपि सामान्यादीनां समवेतत्वात् । एतत्तर्हि
वक्ष्यमाणकार्यत्वसामान्यदूषणानुमानेन दूषितं प्रतिपद्येथाः । एतेन तद-
पास्तं यदुक्तम् “एतेभ्य एव हेतुभ्यः कर्ता कश्चन साध्यते” इति । १५
नन्वेवमेतान्यनुमानानि प्रतिक्षिपतां भवतां किं न कार्यत्वं पर्वतादिषु
सिद्धम् । तथा सति नित्यत्वमेषां स्यात् । उच्यते । अभिमतमेव
तदत्र, किन्तु नैतान्यनुमानानि कार्यत्वसिद्धिसाधिष्ठानीति ब्रूमः । किं
तर्ह्येभिरनुमानैर्भवतुभ्यसिद्धात्कार्यत्वात्साध्यसिद्धिरिति चेत् । नैव-
मुभयसिद्धादपि । प्रतिबन्धग्रहणोपायाभावेन सन्दिग्धव्यभिचारित्वादस्य । २०
अथातिप्रतीतावेव प्रत्यक्षानुपलम्भस्तद्ग्रहणकारणतयेति चेत् । तर्हि
प्रत्यक्षानुपलम्भयोग्य एव गोचरे व्यसिग्रहणस्वाकारादनुपलब्धपुरुष-
व्यापारैः तृणतरुतडिन्नेता (?) दिभिर्निश्चितो व्यभिचारोऽस्तु ।
पक्षीकृतास्तृणादयो न च पक्षीकृतेन व्यभिचार इति चेन्मैवम् ।
प्रत्यक्षप्रतिक्षिप्तस्य पक्षीकरणे न्यायाभावात् । अन्यथानुष्णोऽग्निः प्रमे- २५

१ अत्र किञ्चित्प्रतिमितमिव प्रतिभाति ।

- यत्वादित्यादावपि पक्षीकरणमेव शरणं स्यात् । अथ पक्षीकृतेनैव व्यभि-
चारोद्भावनेऽनुमानमात्रमुद्राभङ्गप्रसङ्गः । तथा हि धूमानुमानेऽपि शक्य-
मेवं वक्तुम् । वह्निव्यभिचारी धूमः पर्वतनितम्बे तमन्तरेण । यदि हि
तत्रापि प्रत्यक्षेणाशुशुक्षणिः प्रक्षिप्तः स्यात्तदा को नाम न मन्येत
५ व्यभिचारम् । न चैवम् । अयोम्यदेशस्थतया तत्र प्रत्यक्षस्य विधौ
प्रतिषेधे वा कुण्ठितत्वेन सन्देहात् । अत एव हेतोस्त्रावसरः ।
“सन्दिग्धे हेतुवचनम्” इति वचनात् । न चैवं प्रस्तुतेऽस्ति । नेदीयस्थैर-
वचनैरप्यवधानैकचित्तरपि तृणादिषु प्रत्यक्षेण प्रतीतेरनुपलम्भात् । अध्यक्ष-
मेव च प्रतियोगिनः प्रतियोग्यन्तरापेक्षयानुपलब्धिरुच्यते । ततोऽनुपल-
१० ङ्घिवाधितमेव व्यवहारसाधनपेक्षयानुमानवाधितमुच्यते । न चानुमा-
नवाधितेऽप्यनुमानान्तरावकाशः । अथ दृश्यविशेषणस्यैवाभावं व्यवहार-
यति । दृश्यादृश्यसाधारणं च बुद्धिमत्त्वमिति दृश्यतानियमानुपपत्तेर्वुद्धि-
मतः कथमनुपलब्धिमात्रेण तृणादिजन्मनि निषेधः । ततः सन्देहात्पक्षी-
करणं न्याय्यमिति चेत् । तदेतदतिस्थवीयः । व्याप्तिसाधनायाध्यक्षानुप-
१५ लब्ध्योरधिकारदानादेव दृश्यतास्वीकारस्य प्रसङ्गायातत्वात् । न ह्यदृश्ये
प्रत्यक्षमन्वयसाधनमनुपलब्धिर्वा व्यतिरेकसाधिनीभविष्यतीति । दृश्यते
तु नियतस्तृणादिना व्यभिचारचकितचेताः प्रत्यक्षागोचरेण बुद्धिमता
व्याप्तिं गृह्णीयात् । गृह्णातु, न तु तत्र प्रत्यक्षानुपलम्भाश्रयः श्रेयानस्य ।
ननु दृश्यादृश्यविशेषणमनपेक्ष्य प्रेक्षावत्त्वमात्रेण व्याप्तिग्रहः । नैवम् ।
२० तावतापि हि प्रत्यक्षकृताया व्याप्तेरनवकाश एव । दृश्यैकस्वभाव-
नियता हि सा कथं दृश्यादृश्यसाधारणरूपविषया भवेत् । तद्धि
दृश्यमदृश्यं च रूपमेकबुद्धिमत्त्वादिधर्मानुवृत्तावपि स्वभावविप्रकर्षेत्त-
राभ्यामत्यन्तं भिन्नजाति । ततः प्रत्यक्षं दृश्यैकजातिस्वीकारेण प्रवृत्त-
भितरवार्तानमिज्ञं तद्विशिष्टमेव साधारणमपि धर्मं व्यापकमादर्शयति ।
२५ यद्यपि देशकालविप्रकृष्टमपि न दृश्यम् । तथापि दर्शनयोग्यतयैक-
जात्येवेति । स्वभावविप्रकृष्टस्यैव प्रत्यक्षेण परिहारात् । सर्वान्यवर्जने
हि नियतविशेषपर्यवसानाद्व्याप्तिरेव न स्यात् । यथा हि स्वप्रवृत्ति-

१ ‘तु सानुमानमुच्यते’ इति प. भ. पुस्तकयोः पाठः ।

योग्यज्वलद्वासुराकारपुरस्कारेण प्रवर्तमानाध्यक्षकृता व्याप्तिः सप्तार्चिषि
न जठरानलसाधारणरूपपर्यवसायिनी । अन्यथा तार्णादिभेद इवाभि-
मतेऽपि रूपे सन्निधानो न तत्साध्यार्थक्रियालभैकाग्रबुद्धिः प्रवर्तते ।
यथा वा पल्लवोद्भासने समीरणेन व्याप्तिरध्यक्षकृता स्पृश्यरूपपुरस्का-
रान्न स्तिमितमारुतसाधारणरूपपर्यवसायिनी । अन्यथा किसलयकम्पेन ५
पवनमनुमिन्वन् स्पृश्यप्रभञ्जनानुरूपे प्रवृत्तिनिवृत्ती निश्चयेन नाचरेत् ।
तथा बुद्धिमत्यपि प्रत्यक्षकृता व्याप्तिर्नादृश्यमाधारणरूपपर्यवसायिनी ।
तस्मात्, प्रत्यक्षव्याजेन यदि प्रमितिमात्रमेव व्याप्तिसिद्धावभिधीयते ।
तदा प्रत्यक्षकृतकारणत्वनिश्चयस्य तस्य दृश्यादृश्यरूपपर्यवसायित्वा-
भावेन व्याप्तत्वात् । प्रयोगः—यो यः प्रत्यक्षकृतः कारणत्वनिश्चयो १०
नासौ दृश्यादृश्यरूपपर्यवसायी । यथाभौ जठरजातजातवेदःसाधारण-
रूपं परिहरन्प्रत्यक्षकृतश्चासौ बुद्धिमतीति व्यापकविरुद्धोपलब्धिः ।
दृश्यादृश्यरूपपर्यवसायित्वं हि प्रत्यक्षाकृतत्वेन व्याप्तं तद्विरुद्धश्च
प्रत्यक्षकृतकारणत्वनिश्चय इति व्याप्तेरभावात्सन्दिग्धविषयव्यावृत्ति-
कत्वमेव कार्यत्वस्य । किं च यदि दृश्यादृश्यविशेषणमवधूय धीम- १५
न्मात्रेण व्याप्तिर्विवक्षिता । तर्हि यदा बुद्धिमदभावे कुम्भकार्यस्याभाव-
मुपदर्शयेद्वादी व्यतिरेकप्रतिपादनाय । तदा दृश्यादृश्यविशेषणशून्यचेतन-
मात्रस्याभावः केन प्रमाणेन सिद्धः । दृश्यानुपलब्धेर्दृश्यस्यैव प्रतिषेधेऽ-
धिकारात् । अन्यथा तृणादिना व्यभिचारस्याशक्यपरिहारत्वात् । न हि
दृश्यपुरुषविषयैवानुपलब्धिर्बुद्धिमन्मात्रस्य व्यतिरेकबोधसाधनीभावितु- २०
मर्हति । आत्यन्तिकविषयभेदस्य व्यक्तत्वात् । अन्यथा तृणादिजन्म-
न्यपि दृश्यपुरुषविषयैवानुपलब्धिः कार्यत्वव्यभिचारस्थिरीकरणकारणं
किं न स्यात् । तथैव तत्राप्यदृश्यस्यापि कर्तुः प्रतिषेधसम्भवात् ।
न हि लाभे प्रवेशश्छेदे निःसरणमिति न्याय्यम् । तस्मादृश्य-
विशेषणापौहे व्यतिरेकग्रहणोपायाभावाद्व्याप्तेः पुनरपि विषयव्यावृत्ति- २५
सन्देहः । न च नभस्युभयाभावविभावनमुपायो व्यतिरेकग्रहणस्य ।
कार्यत्वाभावस्य बुद्धिमद्ध्यापाराभावप्रयुक्तत्वनिश्चयानुपपत्तेः । तदपर-
कारणसाकर्ये हि तन्मात्राभावेऽभावः कार्यस्य तदभावप्रयुक्तः प्रत्येतुं
१ स्वार्थबुद्धयः पुरुषाः स्वार्थसिद्धिसमये प्रवर्तन्ते स्वार्थविनाशमालोच्य
निवर्तन्ते तद्वत् ।

- शक्यः । निवृत्तिमात्रं तु दासीगर्दभन्यायेनाकार्यकारणयोरपि सुलभम् ।
 एवं च किं बुद्धिमत्कारणव्यापाराभावाद्विहायसि कार्यत्वाभाव उत
 कारणमात्रविप्रयोगादिति सन्देहः । तथा च स^१ विफलः प्रयासः ।
 अन्वयोऽपि हि कार्यमात्रस्य कारणमात्रेण गृह्यन्तामुतस्वित् पुरुष-
 १ विशेषणेन कारणेनेति सन्देह एव । अथ दृष्ट एवायं पुरुषविशेषण-
 कारणरूपो विशेषः कथं परिहर्तुं शक्यो धूमे दहनात्मवत् ।
 यद्येवं दृश्यशरीररूपो विशेषः प्रतीत एव कथं परिहर्तुं शक्यः ।
 चित्रमानोर्भासुराकारवत् । स हि तर्हि विशेषो व्यभिचार्यते भूधरादिषु
 दृश्यशरीरकर्तारं विनापि कार्यत्वस्य दर्शनादिति चेत् । व्यभिचार्यतां
 १० नाम । किन्तु यथा दृष्टत्वात्पुरुषविशेषणकारणेऽन्वयो भवतामिधीयते
 तथा कार्येऽपि परिदृष्टविशेषे एव पुरातनप्रासादादावन्वयोऽभिधीयतां
 न तु भूधरादाविति किं नश्छिन्नम् । नन्वेवं जैनानामपि कथं काप्यनु-
 मानादतीन्द्रियवस्तुसिद्धिः । तदसाधीयः । उपलम्भानुपलम्भप्रभव-
 तर्कप्रमाणाद्यासिग्रहणवादिनामेवंविधदोषश्लेषासम्भवात् । प्रत्यक्षा-
 १५ नुपलम्भाभ्यां तु तद्ग्रहणवादिनां नास्ति तद्दोषेभ्यो मोक्ष इति । अपि
 च कथं प्रत्यक्षानुपलम्भाभ्यां कार्यमात्रस्य बुद्धिमत्कारणविशेषेण
 व्याप्तिग्रहणमनुगुणम् । यतोऽम् प्रत्यक्षानुपलम्भो विशिष्टकार्यकारण-
 जात्युल्लेखेनैव कार्यकारणभावग्रहणाय प्रवर्तते । तथा हि प्रत्यक्षानुपल-
 म्भप्रवृत्तिसमनन्तरमीदृशात् अवलङ्गासुरस्वरूपविशेषादीदृशकपोतकण्ठ-
 २० धूसरमक्षिकण्ठविकारकारि वस्तु जायते । ईदृशात्पुरुषविशेषात्पृथुबुधो-

१ ' अन्यथासिद्धिश्च्युत्यस्य नियता पूर्ववृत्तिता । कारणत्वं भवेत्तस्य-' इति
 कारणत्वलक्षणेऽन्यथासिद्धस्य न कारणतेति निश्चितम् । तथा च घटोत्पत्तौ शिर-
 सि मृत्तिकामानीतवती दासी तथा तदानयनकारी गर्दभश्च न कारणं किंतु मृत्ति-
 कैव । अन्यथासिद्धिशून्यत्वात् । मृत्तिकाहर्त्री दासी गर्दभश्चान्यथासिद्धौ । उपाया-
 न्तरेणापि मृत्तिकानयनस्य सुकरत्वात् । एतद्विचार्य निवृत्तिमात्रं तु' इत्यादिनिर्देशः ।
 २ ' सकलप्रयासः ' इति प. म. पुस्तकयोः पाठः । ३ ' न तथा ' इति प.
 पुस्तके पाठः । ४ ' प्रदवादिनां तेषामेवंविधं ' इति प. म. पुस्तकयोः पाठः ।

दराद्याकारमीदृशात्तु तस्मादातानवितानीभूततन्वात्मकमित्यनेनाकारेण
 हेतुफलभावः सर्वापरकार्यकारणजातिव्युदासेन विशिष्टमेव जातियुग्म-
 मुल्लिखन् प्रवर्तते । इयमेव गतिः सर्वत्र हेतुफलभाववेदने विदिता
 ध्रुवमीश्वरानुरोधात्प्रसिद्धनयलङ्घनमिदं वचः । अथाभिदधीथाः । कः
 पुनरत्रानुरोधः । यदि तार्णादिभेदमुदस्य वह्निना धूममात्रस्येव भूधरादि- ५
 भेदमुदस्य कार्यमात्रस्य बुद्धिमता व्याप्तिं प्रतीयात्प्रत्यक्षम् । यथैव तर्हि
 बहिर्धा कार्यजातिविशेषस्य धूमस्यावान्तरसूक्ष्मजातिमात्रमन्तर्भाव्य
 व्याप्तिग्रहः । तथा बुद्धिमताप्यस्तु कार्यजातिविशेषस्यैव वस्त्रादेर्न तु
 कार्यमात्रस्य । यथा वात्यन्तविसदृशीरपि जातीरन्तर्भाव्य कार्यमात्रस्य
 बुद्धिमता व्याप्तिं जिघृक्षसि तथा कार्यमात्रस्यैव यत्र कार्यमात्रं तत्र १०
 वह्निरित्येवं वह्निनापि किं न तां गृह्णीयाः । इन्द्रियप्रत्यक्षप्रत्ययस्यैव
 बहिर्व्यापार उभयत्र कथं भिन्नां प्रवृत्तिमाश्रयेत् । अथ कार्यमात्रं व्यभि-
 चरति चित्रभानुं नतु बुद्धिमन्तमिति व्यभिचारदर्शनादर्शनकृतोऽयं
 विभाग इति चेत् । तत्तर्हि दर्शनादर्शनं विमर्शमनारूढं गच्छत्तृणस्पर्श-
 वन्न व्यवहारायेति तदनुरूपेण विमर्शेनावश्यं भाव्यम् । न चायमस्ति । १५
 न हि कश्चिदग्निधूमादिष्वन्वयव्यतिरेकग्राहिप्रत्यक्षानुपलम्भाप्रवृत्तौ कार्य-
 जातिरखिलाऽनलादुत्पद्यत इति संकल्पमनुभूय भूयोव्यभिचारदर्श-
 नाद्यतः कार्यान्तराणि वह्निमन्तरेणाप्युपलभ्यन्ते ततो धूम एवानेन
 जन्यत इति निश्चयं परिचिनोति । किं तु झटित्येव प्रत्यक्षानुपलम्भा-
 नन्तरमस्मादग्न्यादेरिदं धूमादीति जातिविशेषद्वयं हेतुफलभावतया २०
 निश्चिनोति । किं चैतद्व्यभिचारदर्शनं किं सत्यामेव व्याप्तावनुमानमात्रं
 खण्डयति यद्वा व्याप्तिरेव मिथ्येति व्यवस्थापयति । नाद्यः पक्षः ।
 विरोधात् । न हि साध्याविनाभावलक्षणा व्याप्तिश्च हेतोः । साध्याभाव-
 सम्भवकृतश्चानुमानाभावः सङ्गच्छते । द्वितीयेऽपि स्वसामर्थ्येन स्फुर-
 त्येव व्याप्तिग्राहिणि प्रमाणे व्याप्तिमिथ्यात्वं तदवस्थापयेत्किं वा तस्यैव २५
 प्रामाण्यक्षयमादधानम् । पौरस्त्यपक्षे प्राचीन एव प्रतिक्षेपः । चरमे तु

- सर्वत्रानुमानरूपे विषये तत्तस्य प्रामाण्यक्षयमादधाति नियते वा ।
 प्राक्तने प्रकारे धूमध्वजानुमानमपि न स्यात् । किमिदानीं शरण-
 मीश्वरानुमाने भविष्यति । नियतेऽपि विषये किमिष्टिवशाद्व्यभिचारदर्शनं
 व्याप्तिग्राहिप्रमाणस्य प्रामाण्यक्षयं कुरुते स्वयं तत्रैव प्रवृत्तितो वा ।
- ५ इष्टिवशाच्चियते विषये व्याप्तिविहितौ व्यभिचारदर्शनं वराकमुदासीन-
 मिति न कश्चिद्धेतुरहेतुर्वा तत्त्वतः । धूमेऽपि स्वेच्छया व्याप्तिखण्डन-
 प्रसङ्गात् । तत्रैव प्रवृत्तिस्तु नियतविषयत्वं व्यभिचारगोचरस्यापि
 प्रत्यक्षस्य कथम् । यावता यथा नियतजातिप्रवृत्तिबुद्धिमत्त्वेन कार्यत्व-
 मात्रस्य व्याप्तिग्राहिप्रत्यक्षं सर्वविषयमिष्टम् । तथा व्यभिचारगोचरमपि
- १० सर्वविषयमेवास्तु । कथं नियतविषयम् । अन्यूनानतिरिक्तविषयकत्वा-
 दुभयोः । तस्मादेकविषय एव व्याप्तिग्रहो व्यभिचारचेतनं चेति किम-
 धुनापि साधनमसाधनं वा स्यात् । भवतु भवदुपरोधाद्व्यभिचारदर्श-
 नस्य नियतविषयत्वम् । तथापि न सकृदेव व्यभिचारवतां तद्बोधः ।
 किन्तु क्रमेण । व्याप्तिग्रहणकाले च व्यभिचारिणामपि व्यभिचारदर्शन-
- १५ माहृत्य नास्तीति धूमस्य पटादिकार्याद्विशेषाभावादहेतुत्वम् । हेतुत्वे
 वा धुमस्यैव पटादिकार्यस्यापि हेतुत्वं स्यात् । न च
 सर्वस्यान्यस्य कार्यस्य व्यभिचारदर्शनाद्धूमे व्याप्तिविश्राम इति वाच्यम् ।
 अशक्यो ह्ययमर्थो व्यभिचारविषयाणामनन्तत्वाद्देशादिविप्रकर्षवतां
 गोचरीकरणकालोपेक्षया पुरुषायुषः कनीयस्त्वात् । तस्माद्व्यभिचारदर्शन-
- २० वन्नियतविषय एव व्याप्तिग्रहोऽपि निरपवादः । नन्वेवं केनचित् कापि
 व्याप्तिग्रहणे परेण व्यभिचारोपदर्शनाद्यैषा साधारणानेकान्तव्यवस्था सा
 दुःस्थेति चेत् । एवमेतद्यदि बुद्धिपाटवनियमः सर्वेषाम् । मन्दबुद्धिस्तु
 सादृश्यादिना जातिविशेषप्रवृत्तेऽपि प्रत्यक्षे जात्यन्तरेणैकीकृत्य
 व्याप्तिग्रहणाभिमानादनुमानमातिष्ठमानः पटुना परेण व्यभिचारमादर्शय

१ शक्तिकत्वादुभयोरिति प. भ. पुस्तकयोः पाठः । २ 'विश्राम' इति तु
 अपाणिनीयम् ।

व्याप्तिदुर्ग्रहं प्रत्याख्यते । अतः साधारणानेकान्तव्यवस्था । यथा धूम-
 प्रवृत्तेऽपि व्याप्तिग्राहिष्युच्छलत्कपोतकण्ठधूसरं वस्तु वह्निव्याप्तमनु-
 स्मरन् मारुतोद्धृतधूलिपटलादनलमनुमिन्वन् वाष्पोदयेन प्रसिद्धोपबुधवै-
 धुर्येण व्यभिचारमादर्श्य वार्यते । ततो जातिविशेषप्रतिबद्ध एवाध्यक्षेण
 प्रतिबन्धोऽवसेयः । ननु यदि जातिविशेषप्रतिबद्धबोधः । तदा एते ५
 पटादयो हरिद्रादिद्रव्यसंस्कारवन्तो रागयोगित्वात्पूर्वोपलब्धपटवदित्यादौ
 कथमत्यन्तविजातीयोऽपि पटकुटाद्या रागमात्रयोगिनो हरिद्रादिद्रव्यसं-
 स्कारमनुमापयेयुः । अनुमापने वा तद्वदेवात्यन्तविजातीया
 अपि कैलाशकुलिशादयः साधारणकार्यत्वधर्मकाः पुरुषमनु-
 मापयिष्यन्तीति चेत् । नैवम् । कार्यस्य व्याप्यस्यात्र गमक- १०
 त्वात्तदपेक्षयैव सजातीयविजातीयतायाश्चिन्त्यत्वात् । तच्च निर्वर्त्य-
 विकार्यकर्मापेक्षया यथाक्रमं द्विविधं धर्मिरूपं धर्मरूपं च । तत्र सर्वथाऽ-
 पूर्वोत्पत्तौ धर्मिणो व्याप्तिरुच्यते धूमादिवत् । तदा हि धूमान्तरमेव
 सजातीयं विजातीयमन्यवस्तु । यदा तु पूर्वस्थितस्यैव धर्मान्तरोत्पत्ति-
 र्स्तदा च व्याप्तिरुच्यते पयस्यौष्ण्यादिवत् । तदा चौष्ण्यान्तरमेव १५
 सजातीयो धर्मः । नाधुना धर्मिजातेरपेक्षा । तथा ह्यग्निसंयुक्तमिदं जल-
 मुष्णत्वाद्धृतवदित्यत्रौष्ण्याख्योर्जलघृतसमाश्रितयोर्धर्मयोरेव सजाती-
 यत्वम् । नतु जलघृतयोर्धर्मिणोः । एवं रागोऽपि पटकुटादिद्रव्य-
 वैजात्यमवमत्य स्वरूपसजातीयत्वापेक्षयैव द्रव्यसंस्कारस्य गमकः । अत
 एव तद्विशेषे कचित्कुङ्कुमस्य कचिद्धरिद्रादेः सक्तः संस्कारोऽनुमीयते । २०
 न चैवं पूर्वस्थिते भूधराभोधरादौ कार्यत्वभात्रनिर्वर्तकः पुरुष इष्टः,
 किन्तु कुम्भकारादिवदपूर्वोत्पादकः । तस्माद्धर्मिवस्तुव्याप्तिग्रहो न
 धर्ममात्रप्रत्यासत्तिमनुरुध्यते । नापि धर्मव्याप्तिर्धर्मिणः सजातीयत्वम् ।
 अतो न रागवद्धर्मिवैजात्येऽपि कार्यत्वस्य गमकत्वम् । अन्यथा पाण्डु-

१ 'धूमधूलि' इति प. भ. पुस्तकयोः पाठः । २ 'जातिविशेषप्रतिबद्ध एवाध्य-
 क्षेण प्रतिबन्धबोधः' इति प. भ. पुस्तकयोः पाठः । ३ 'पटकट' इति भ.
 पुस्तके पाठः ।

- द्रव्यादपि हव्याशनानुमानप्रसङ्गो दुष्परिहारः । व्यभिचारोत्तरस्य दूषित-
त्वात् । तस्मात्कार्यजातिविशेषप्रबद्धमेवाध्यक्षेण प्रतिबन्धबोधनम् ।
यदि च कार्यजातिभेदे प्रवृत्तमपि प्रत्यक्षं कार्यमात्रमधिष्ठानीकरोति ।
कारणेऽपि तर्हि प्रवर्तमानं कारणमात्रमेव व्यापकमवधारयतु । कस्मा-
५ हुद्धिमद्रूपं तदवलम्बते । ततो यदि न भवदभिप्रायानुरोधोऽध्यक्षस्यो-
भयत्र सामान्यावलम्बिना विशेषावलम्बिना वा भवितव्यमनेन ।
सामान्यावलम्बने कार्यात्कारणमात्रानुमितौ का वार्ता विरुपाक्षसिद्धेः ।
विशेषावलम्बने च कार्यमात्रेण व्याप्तिरसिद्धेति । तस्मादनुभवाद्युक्तेश्च
विशिष्टमेव कार्यजातिं हेतुविशेषव्याप्तामुपदर्शयति प्रत्यक्षमिति स्थितम् ।
१० प्रयोगः— यद्यत्कार्यकारणभावग्राहि प्रत्यक्षं तत्तद्विशिष्टजातिप्रतिनियत-
व्यापारम् । यथाग्निधूमयोः । तथा चेदं बुद्धिमता कार्यस्य व्याप्तिसाधन-
मिति । नास्यान्यथा व्यापाराशङ्क्याऽनेकान्तः । कारणानुपलब्धि-
बाधितत्वात् । कारणभेदो हि कार्यभेदस्य कारणम् । अन्यथा सर्वस्या-
हेतुकत्वप्रसङ्गात् । न च प्रत्यक्षस्य कारणभेदः । विषयेन्द्रियालोकादि-
१५ लक्षणसमानसामग्रीप्रभवत्वादिति । दृष्टान्ते साध्यशून्यताशङ्कायां
च यद्यत्प्रत्यक्षं तत्तद्विशिष्टजातिप्रतिनियतव्यापारं यथा व्यभिचारग्राहि ।
प्रत्यक्षं चाग्निधूमयोः कार्यकारणभावग्राहीति बाधकमभिधानीयम् ।
अत्रापि स एवानेकान्तपरिहारः । एवं च कार्यजातीनामत्यन्तविल-
क्षणानामानन्त्यात्प्रतिजातिभेदं च व्याप्तिग्रहणापेक्षणाद्यावज्जातिकं
२० कार्यं बुद्धिमतूर्वकं परिच्छिन्नं तावत् एवानुमानमसमञ्जसमित्यसमञ्जसम् ।
कीदृशी पुनः कार्यजातिर्बुद्धिमता व्याप्तेति चेत् । उच्यते । यद्दृष्टेर-
क्रियादर्शिनोऽपि कृतबुद्धिः । किं सा साधनबुद्धिरथ प्रकृतसाध्यबुद्धिः ।
साधनबुद्धिस्तावद्भवतां सिद्धैव क्षित्यादीनां कार्यतया सम्मतत्वात् ।
अथोत्तरः पक्षः । तेनायमर्थो भवति नेदं क्षित्यादिषूपलभ्यमानं
२५ साध्यानुमानसमर्थं कार्यत्वं किन्त्वन्यदेव साध्यबुद्ध्यजननात् । न

१ 'कारणभेदोऽस्ति' इति प. भ. पुस्तकयोः पाठः ।

चैतत् युक्तम् । सर्वानुमानोच्छेदप्रसङ्गात् । धूमादिष्वपि हि शक्यमेवं वक्तुं नायमभ्यनुमितिसमर्थो धूमः किं त्वन्य एव साध्य-
बुद्ध्यजननात् । तथा च तावन्न साधनं सिद्धयति यावत्साध्यबुद्धिर्न
सिध्यतीति तावन्न साध्यं सिद्धयति यावत्साधनबुद्धिर्न सिद्धयतीति
स्फुटतरमितरेतराश्रयत्वमिति । तदमनोरमम् । यतः कृतबुद्धिरिति न ५
साधनबुद्धिर्नापि प्रकृतसाध्यबुद्धिः किं तु कुविन्दादिस्वभावसाध्य-
बुद्धिः । तदभावाच्च न साक्षाद्भवदीयहेत्वसिद्धिः प्रकृतसाध्यासिद्धिर्वा
विवक्षिता । किन्त्वात्यन्तिकवैजात्यप्रदर्शनमेतत् । तद्वारेण हेतो-
रसिद्धिरन्यासिर्वाभिमतैव । तथा हि शून्यनगरपरिदृष्टदेवकुलादौ
शिल्पिबुद्धिराविरस्ति न मलयमकरालयादौ । तदस्याः शिल्पिबुद्धेः १०
र्भावाभावौ न जातिभेदमात्यन्तिकमन्तरेणेत्यभिप्रायः । ततो यथा
धूमाद्भिवुद्धिर्भवन्ती गर्दभादेरभवन्ती धूमाद्गर्दभस्य नियतं जातिभेद-
मापादयति । 'तथेदमपि निश्चितपौरुषेयभावेभ्यो भावेभ्यः कैलाशकुलि-
शादीनाम् । कथं पुनरत्र सजायतीयत्वाभाव एव प्रतिपत्तव्य इति
चेत् । कुविन्दादेरभ्योददम्भोलिप्रभृतिसम्भव इति स्वप्नेऽपि शङ्काविरहात् १५
अन्यथा कुविन्दपादमर्दनात्तानावृष्टिकष्टमाविशेल्लोकः । परचक्राक्रान्ति-
कातरो वा क्षितिधरजलधिव्यवधिमभिलषंस्तत एव निवृत्तिमासादयेत् ।
कुविन्दस्थानीयस्तवाप्यपरोऽपेक्ष्य एवेति चेत् । न । सजातीयं चेत्कार्यं
विजातीयकारणगवेषणानुपपत्तिः । कुविन्देनैव साध्यसिद्धेः । न हि
पटान्तरेऽपि कुविन्दादपरस्यापेक्षास्ति । वस्त्रविशेषे विशिष्टशिल्पिनोऽ- २०
पेक्षास्तीति चेत् । अस्ति यावदेव तु वस्त्रान्तरेणैकजातीयत्वपरामर्शो
दृढः । अत एव कुविन्दस्यैव शिल्पिनः कल्पनम् । तद्विमर्शाभावे तु
पौरुषेयताया एव सन्देहः । मेरुमन्दरादयस्तु न केनचित्पौरुषेयेणैक-
प्रत्यवमर्शभाजः । तदेषामध्यक्षसिद्धमत्यन्तवैजात्यमपह्वानः पटात्प-
टान्तरे समानशिल्प्यनुमानविरहप्रसङ्गेन तदेव स्वीकार्यते । यथा २५

१ 'तथेयमपि' इति प. भ. पुस्तकयोः पाठः ।

- हि वस्त्रादिसजातीयेऽपि भूधरादौ कुविन्दादिविलक्षणः कर्तानुमीयते
 तथाऽदृष्टकुविन्दादिव्यापारे वस्त्रान्तरादावपि न कुविन्दादिरेव
 कर्तानुमीयते । न चैवम् । ततो न वस्त्रादिसजातीयत्वं भूधरादेरिति सिद्धे
 जातिभेदे यादृकार्यं कुम्भादि पुरुषप्रतिबद्धं न तादृग्गर्भाभकादीत्पसिद्धि-
 ५ स्तत्र कार्यत्वविशेषस्य । यादृग्गर्भाभकादिकार्यं न तादृक् पुरुषव्याप्त-
 मित्यव्याप्तिः कार्यत्वमात्रस्य । एवं च स्थिते प्रकृतसाध्यबुद्धयजनन-
 द्वाराणि दूषणानि दूरमपास्तानि । न हि वयं प्रकृतसाध्यबुद्धेरभावा-
 त्कार्यत्वहेतोरसिद्धिं ब्रूमः । किं तर्हि मन्दरादौ कुविन्दादिकर्तृबुद्धेरभा-
 वाद्वस्त्रादिसजातीयकार्यत्वासिद्धिम् । ततश्च प्रकृतसाध्यबुद्धिवैधुर्यमिति
 १० न कश्चिदोषः । अपि च यदि घटादौ तथा दर्शनात्कार्यतामात्रं
 गोत्रादौ बुद्धिमद्वेतोरनुमापकमङ्गीक्रियते । तर्हिदानीं तद्वदेव मृद्विकार-
 तापि शक्रमूर्धनि मनुष्यनिर्मित्यनुमापिका किं मामूत् । न खल्वत्रापि
 कलशवल्मीकयोर्मृद्विकारत्वं मिथ्यते । न च तादृशसंस्थानविशेषो
 मनुष्येणाशक्यक्रियः । तादृशत्वेऽपि तस्य तदन्वयव्यतिरेकानुविधाना-
 १५ दर्शनान्न तत्कार्यमिति चेत् । न । इहापि साम्यात् । इहापि यस्य
 यस्य बुद्धिमद्भावानुविधानमस्ति तस्य सर्वस्यास्तु तत्पूर्वता प्रासादादी-
 नाम् । न पुनस्तथाविधस्यापि भुवनादेर्भवेतुमर्हति । तस्य तदन्वय-
 व्यतिरेकानुविधानाभावात् । नन्वेवं यो यो धूमविशेषो वह्निभावा-
 भवानुविधायिभावाभाव उपलब्धः स सर्वोऽस्तु वह्निपूर्वो न तु पर्वतनित-
 २० म्वचर्तति कथं ततो वह्निरेनुमीयते सामान्यबुद्धिविशेषविषयत्वेन । कौर-
 णाभावावधारणस्येहापि साम्यादिति चेत् । तत्किमिदानीं मनुष्यकार्या
 कुड्यादय उपलब्धा इति शक्रमूर्धापि तथास्तु । कस्यचिद्विशेषस्य
 कुड्यादिभ्यः शक्रमूर्धादेः सम्भवान्नैवमिति चेत् । स तर्हि
 प्रासादादिभ्यः सम्भवति भुवनादेरपीति न विशेषः । न त्वेवंविधो वह्न्य-
 २५ न्वयव्यतिरेकानुविधायिनां धूमविशेषाणां पर्वतगताद्भूमास्वरूपेण विशेष-

१ ' कार्यकारणभाववधारणस्य ' इति प. म. पुस्तकयोः पाठः ।

षोऽस्ति । अत एव न पाण्डुद्रव्यमात्रात्कुमुदकपोतादेर्देहनानुमानम् ।
 धूमत्वासामान्यस्यैव ततो भेदापादकत्वात् । किं च । यदि कुम्भादौ
 कार्यत्वमात्रस्य बुद्धिमदन्वयव्यतिरेकानुविधानदर्शनात्पृथिव्यादावपि
 कार्यतेष्यते । तर्हि केषाञ्चिन्मणिमुक्तादीनां पुरुषान्वयव्यतिरेकानु-
 विधानस्योपलम्भाद्रत्नाकरसमुत्थानामपि तत्कार्यत्वप्रसङ्गः । इष्यत ५
 एवं पुरुषस्तत्रापीश्वरः कर्तेति चेत् । कथं तर्हि तत्राकृत्रिमव्यवहारो
 लोकस्यास्वलद्रूपः । तत्रेश्वरस्य कर्तुरतीन्द्रियत्वेनानुपलम्भादिति चेत् ।
 न । अन्यत्रापि सर्वत्र कर्तुरनुपलम्भादेशकालविप्रकृष्टस्य कर्तुरुपलम्भा-
 सम्भवादतस्तेष्वप्यदृष्टकर्तृकेष्वकृत्रिमव्यवहारः । सागरसमुत्थादिभिः
 समानार्थताथवा स्यादविशेषात् । तज्जातीयेषु कर्तुरुपलम्भाददृष्टकर्तृके- १०
 ष्वपि कर्तुरनुमानात्कृत्रिमव्यवहार इति चेत् । सामुद्रेष्वपि दृष्ट-
 कर्तृकसमानजातीयत्वेन कर्तुरनुमानात् कृत्रिमव्यवहारः किं न स्यात् ।
 अन्यथात्रापि मामूदविशेषात् । सामुद्राणां दृष्टकर्तृकमप्यादिविजाती-
 यत्वेन कर्त्रनुमानायोगात्कृत्रिमव्यवहाराभावे स्थावरादिकार्यस्यापि
 दृष्टकर्तृकप्रासादादिकार्यविजातीयत्वात् । कर्त्रनुमानं न स्यादविशेषात् । १५
 तस्माद्दृष्टकर्तृकसजातीयानामेव कर्त्रनुमानं युक्तम् । यथा जीर्णकूप-
 प्रासादादीनाम् । तत्रापि मानेन लौकिकपरीक्षकाणामक्रियादर्शिनानामपि
 कृत्रिमबुद्ध्युत्पत्तेः । न तद्विजातीयानां कर्त्रनुमानं युक्तम् । यथा
 नदनदीपर्वतादीनाम् । लौकिकपरीक्षकयोस्तत्र कृतबुद्ध्यनुत्पत्तेः । एवं
 विशिष्टं कार्यत्वमसिद्धं वसुधादिषु । कार्यत्वमात्रं पुनरप्रसिद्धव्याप्तिक- २०
 मिति स्थितम् । यच्च प्रत्यक्षादिभिरबाध्यमानपक्षत्वेन कालात्ययाप-
 दिष्टत्वं प्रत्यादिष्टम् । तदपि न स्पष्टम् । पक्षैकदेशस्य तृणादेर्ग्रहणयोग्य-
 कर्तृकस्याप्यगृह्यमाणकर्तृकतया प्रत्यक्षेण बाधनात् । अथ न प्रत्यक्षेण
 पक्षैकदेशोऽत्र बाधितुं शक्यः । कर्तुः प्रत्यक्षेण ग्रहीतुमयोग्यत्वादिति
 चेत् । न । प्रत्यक्षानुपलम्भाभ्यां व्याप्तिग्रहणाङ्गीकारेण दृश्य एव विषये २५

- साधनाभिधानस्य हठेनायातत्वादित्युक्तम् । अपि च । ज्ञातचिकीर्षाप्रय-
त्नशरीरशाली खल्वत्मा मूर्तः कर्ता भवति । कुलालादेस्तथोपलम्भात् ।
एवंभूतश्च कर्ता प्रत्यक्षग्रहणयोग्य एव । यद्यपि ज्ञानादिभागो न
योग्यः । तथापि योग्यशरीरभागबाधाद्भवति प्रत्यक्षं बाधकम् ।
- ५ अथ ज्ञानचिकीर्षाप्रयत्नवानेव कर्ताभिधीयते न शरीरवानपि । ननु
शरीरं कुतो न कर्तृत्वभागनिवेशि । ज्ञानोत्पत्तावुपयुक्तत्वादिति चेत् ।
तर्हि ज्ञानमपि त्यज्यताम् । इच्छोपयोगित्वात् । इच्छापि त्यज्यतां
प्रयत्नोपयोगित्वात् । ततः प्रयत्नमात्रशाली कर्ता प्राप्तः । तथा च न
चेतनः कर्तेत्यहो कमनीयं कर्तृत्वमालोकयाञ्चक्रुर्योगाः । तस्माज्ज्ञा-
१० नादिचतुष्टयशाली कर्ता वाच्यः । एवञ्च भवति प्रत्यक्षं बाधकम् ।
अथ न शरीरं कर्तृभागानिविष्टमन्यत्रोपक्षीणत्वात् । ज्ञानमन्तरेण तु न
कर्तृत्वम् । न ह्यत्र ज्ञानमिच्छामात्रोपयोगि । किन्त्विच्छाप्रयत्नयो-
र्विषयावच्छेदोपयोग्यपि । न हीच्छाप्रयत्नौ स्वयं स्वविषयप्रवणावपि
तर्हि ज्ञानविषयावच्छेदद्वारेणैव तयोः सविषयत्वम् । तयोः स्वभावा-
१५ द्विषयावच्छेदे तदपलापप्रसङ्गः । अयमेव हि ज्ञानस्य ताभ्यां भेदो
यदिदं विषयप्रवणं स्वभावात् । तस्मान्नान्यत्रोपयोगितामात्रेण ज्ञानं
त्यक्तुं युज्यते । इच्छाप्रयत्नयोर्विषयावच्छेदार्थमधिकोपयोगात् । तस्मा-
ज्ज्ञानचिकीर्षाप्रयत्नाधार एव कर्ता । शरीरं तु ज्ञानोपयोगीति न
कर्तृत्वनिवेशि । एवं च सति न प्रत्यक्षं बाधकम् । ज्ञानादित्रयाधारस्य
२० हि कर्तुः प्रत्यक्षेण ग्रहीतुमयोग्यत्वादिति । तदयुक्तम् । यतो यस्या-
स्मदादेरनित्याविच्छाप्रयत्नौ भवतस्तस्य पूर्वं विषयपरिच्छेदः । परिच्छिन्ने
च तस्मिन् सुखदुःखसाधनतामवधार्य तदनुरूपाविच्छाप्रयत्नौ प्रवर्तते
इति वक्तुं युक्तम् । यस्य पुनरेतौ नित्यौ तस्य यत्र कचन स्वयं सिद्धौ
स्तस्तत्र स्वत एवेति किं कार्यं ज्ञानेन । न हि तौ ज्ञानपूर्वौ प्रव-
२५ र्तेते । नित्यताव्याहृतिप्रसङ्गात् । ननूक्तमिच्छाप्रयत्नयोः स्वयं विषया-

१ ज्ञानदर्शनचारित्र्यव्यभिचि ज्ञानादिचतुष्टयम् ।

वच्छेदप्रवणत्वे ज्ञानरूपता स्यादिति । तदसत् । यतो विषयावच्छेद
इत्यत्र कोऽर्थः । किं प्रतिनियते विषये ज्ञप्तिः प्रवृत्तिर्वा । पौरस्त्यपक्षे
स्यात्तयोर्ज्ञानरूपता । परं नामुं पक्षमाचक्ष्महे । द्वितीयपक्षे तु कथमन-
योर्ज्ञानरूपत्वम् । न च विषयविज्ञानं विना प्रवृत्तिरेवानयोर्न प्राप्नो-
तीति वाच्यम् । नित्ययोस्तयोः परिमाणस्येव व्योम्नि कापि विषये सदा
प्रवृत्तत्वात् । अथ नित्यावप्येतौ नैकविषयावेव तत्तद्भावभेदोपधाने तत्त-
द्विषयत्वसम्भवात् । तथा च यत्र यत्रोपधानीभूते भावे ज्ञानं भवति तत्त-
द्विषयाविच्छाप्रयत्नौ भवतः सधितृप्रकाशवत् । ज्ञानं विना तयोस्तत्त-
द्विषयत्वं दुरापम् । तदयुक्तम् । यस्मादुत्पन्नेनैव भावेन न तावदुपधानं
सम्भवत्येवं चेतरेतराश्रयम् । उत्पन्नेनैव हि भावेनोपधाने सतीच्छाप्रयत्न- १०
योस्तद्विषयत्वं तस्मिंश्च सत्पुत्पन्नेन भावेन तयोरुपधानमिति । अथा-
स्मदादौ शरीरसहितानामेव विलोकनात्तत्कल्पनाप्यस्तु । अथ तदी-
यज्ञानेच्छाप्रयत्नानामस्मदादिज्ञानेच्छाप्रयत्नविलक्षणत्वाच्छरीरसाहित्यं
विनापि सद्भावः स्वीक्रियते । तर्हि तदिच्छाप्रयत्नयोरस्मदादीच्छा-
प्रयत्नविलक्षणत्वाज्ज्ञानसाहित्यमपि त्यज्यताम् । रुचीनां कान्तास्वेव १५
सन्मानार्हत्वात् । अपि च विषयावच्छेदाय चेज्ज्ञानं मृग्यते । मृग्य-
ताम् । इच्छया तु किं कार्यम् । प्रयत्नविषयस्य ज्ञानेनैवावच्छिन्नत्वात् ।
न चेच्छां विना प्रयत्नः कथं प्रवर्ततामिति वाच्यम् । तस्य नित्यत्वेन
यत्र कचन सदा प्रवृत्तत्वात् । अन्यत्र दृष्ट्यात्वेच्छाकल्पने शरीरमपि
कल्प्यताम् ।

२०

अथास्तु शरीरमदृश्यं तु तदिति न तृणादिषु तददर्शनात्कालात्य-
यापदिष्टेति चेत् । ननु कुतोऽयं शरीरवानप्य-
ईश्वरेऽदृश्यशरीर-
स्वीकारस्थ दृश्यः । विद्यादिप्रभावाज्जातिविशेषाद्वा । विद्या-
खण्डनम् । दिप्रभावस्य शम्भावदृश्यत्वेहेतुत्वे कदाचि-

दसौ दृश्येत । न खलु विद्यातन्त्रादिमतां शाश्वतिकमदृश्यत्वमुपपन्नम् । २५
यदैव हि विद्यादीनां प्रयोगस्तदैव तस्यादृश्यत्वसम्भवः । जातिविशेषोऽ-

- स्यादृश्यत्वे हेतुरित्यप्यलौकिकम् । एकस्य जातिविशेषासम्भवात् । अने-
कव्यक्तिनिविष्टत्वात्तस्य । पिशाचादौ हि सन्त्यनेकव्यक्तय इति युक्ता
तत्र जातिविशेषाददृश्यतेति । दृश्यशरीरस्य कर्तुस्तृणादावदर्शनात्सिद्धं
कालात्ययापदिष्टत्वम् । यच्चोक्तं प्रकरणसमत्वोद्भावननिमित्तोपन्यस्ता-
५ नुमाने येन केनापि प्रमाणेन त्रिलोचन इत्यादि । तदपि नोपपन्नम् ।
अत्र धर्मिणो विकल्पसिद्धत्वात् । यथा च विकल्पसिद्धोऽपि धर्मी भवति
तथा पुरस्तात्प्रकटयिष्यते । यद्वास्तु प्रमाणसिद्ध एवायं धर्मी । न
च कालात्ययापदिष्टत्वनिष्टङ्गः शक्यः कर्तुम् । यदि हि क्षितिधरादि-
निर्माणनैपुण्यादिद्वारेण केनचिदस्य सिद्धिरभिधीयते । तदा
१० स्यात्प्रकृतदूषणस्पर्शः । यावता भगवदागमप्रसादात्तत्सिद्धि-
रुच्यते । न चास्मादसौ तत्कर्तृव्यं सिध्यतीति वाच्यम् । अणिमाद्यष्ट-
विधैश्वर्यशालिनो नितान्तबलीयसः खेचरविशेषस्यैव तस्य तत्रा-
भिधानात् । क्षित्यादिकर्तृत्वस्य सर्वथा तत्राश्रवणात् । अथैवं
सिद्धिसाध्यतावतारः । विद्याधरविशेषस्य क्षित्याद्यकर्तृत्वेनास्माभिरपि
१५ स्वीकृतत्वात् । अस्मदभिप्रेतस्य तु तस्य न प्रतिरोधः । मैवम् । य
एव हि भवतः सर्वज्ञत्वाद्यतिशयशाली शूली सम्मतः स एवास्माकं
विद्याधरविशेष इति न पुनरतोऽन्यः । ततो विशेषविप्रतिपत्तावपि
सामान्येन शम्भुर्धर्मी युक्त एव । अन्यत्रापि सर्वत्र धर्मी सामान्येनैव
निगद्यते । अन्यथानुमानमात्रमुद्रामङ्गप्रसङ्गः । शक्यं हि वक्तुं
२० शब्दानित्यतानुमानेऽपि । किमयं शब्दो द्रव्यं गुणो व्यापी तदितरः
श्रूयमाणोऽन्यो वा धर्मितयोपात्त इति । अतः सामान्येन धर्मिणोऽ-
भिधानान्न कालात्ययापदिष्टता । अथ यः कर्ता स शरीरित्येवं शरीर-
कर्तृत्वयोर्व्याप्यव्यापकभावसिद्धौ सत्यामीश्वरे शरीरं निवर्तमानं कर्तृत्व-
मपि निवर्तयेत् । न चैवम् । शरीरस्य कर्तृत्वं प्रति व्यापकत्वासिद्धेः ।
२५ कर्तुर्बुद्धयनित्यत्वोपाधिकत्वाच्छरीरसम्बन्धस्य । अनित्यबुद्धिसमन्वित

१ सर्वकर्तृत्वैत्यधिकं ५. म. पुस्तकयोः ।

एव हि कर्ता शरीरसम्बन्धमपेक्षते नापरः । तदसुन्दरम् । यतः किमु-
 पाधिलक्षणम् । साधनाव्यापकत्वे साध्येन समव्याप्तिकत्वमिति चेत् ।
 तत्तर्हि कर्तुः शरीरसम्बन्धे सम्भावनाभुवं नावतरत्येव । यथा हि
 शरीरं कर्तुर्व्यापकं तथा बुद्ध्यनित्यत्वमपि । न च साधन-
 व्यापकत्वमुपाधिरिति त्वयैव व्याहृतम् । अन्यथा आर्द्रेन्धन- ५
 सम्बन्धोऽप्यग्निसम्बन्धे धूमस्थोपाधिः स्यात् । अग्निवत्तस्यापि धूमरूप-
 साधनव्यापकत्वात् । तस्मान्नोपाधिसम्भवेन शरीरस्य कर्तृव्यापकत्वा-
 सिद्धिः । अथ स्यादेवं यदि कर्तुर्बुद्ध्यनित्यत्वं व्यापकं स्यात् । न
 चैवम् । या बुद्धिः सा नित्यैवेत्यनित्यत्वसम्बन्धस्य बुद्धावौपाधिक-
 त्वात् । तथा कचिद्बुद्धेरनित्यत्वाभावे कचिन्नित्यत्वबुद्धिसम्भवेनापि १०
 कर्तृत्वभावात्कथं तदनित्यत्वं तद्व्यापकं स्यात् । उपाधिवुद्धेरनित्यत्वेन
 सम्बन्धोऽदृष्टैकार्थसमवायः । सैव हि बुद्धिरनित्या याऽदृष्टेन साकमे-
 कस्मिन्नस्मदादावेव समवेतेति । तन्न सारम् । अदृष्टैकार्थसमवायस्य
 बुद्ध्यनित्यत्वेन सार्धं व्यास्यभावेनोपाधित्वायोगात् । न हि
 शाकाद्याहारपरिणामः श्यामत्वेनाव्याप्त्युपाधिर्नाम । व्याप्त्यभावश्चात्र १५
 मुक्तात्मसु नास्तीति वाच्यम् । एवंरूपाया मुक्तेः पराकरिष्यमाणत्वात् ।
 यद्वाऽस्त्वेवंरूपा मुक्तिः । तथापि नादृष्टैकार्थसमवायस्योपाधिता ।
 अनित्यत्वात् । साधनव्यापकत्वस्य चार्द्रेन्धनादेरिवानुपाधित्वात् ।
 अथ दोषनिमित्तोऽदृष्टसमवायस्ततश्च यत्रैव दोषवत्याश्रयेऽदृष्टसमवाय-
 स्तत्रैव बुद्धिरनित्या निर्दोषे पुनराश्रयभेदे बुद्धिरपि भविष्यत्यदृष्टसम- २०
 वायोऽपि न भविष्यतीति चेत् । ननु निर्दोषस्तावदाश्रयो मुक्तात्मनस्तत्र
 च न बुद्धिमङ्गीकृतवानसि । ईश्वरस्य तु निर्दोषता नाद्यापि प्रसिद्धा ।
 तस्मात्त्वदुक्तोपाधीनामघटनात्सिद्धं कर्तुर्व्यापकं शरीरम् । यत्तु
 कन्दलीकारः प्राह । “किं शरीरित्वमेव कर्तृत्वमुत परिदृष्टसाम-
 र्थ्यकारकप्रयोक्तृत्वम् । न तावच्छरीरित्वमेव कर्तृत्वम् । सुषुप्तस्यो- २५

- दासीनस्य च कर्तृत्वप्रसङ्गात् । किन्तु परिदृष्टसामर्थ्यकारकप्रयो-
क्तृत्वम् । तस्मिन् सति कार्योत्पत्तेः । तच्चाशरीरस्यापि निर्वहति ।
यथा स्वशरीरप्रेरणायामात्मनः । अस्ति तत्राप्यस्य स्वकर्मोपार्जितं
तदेवेति चेत् । सत्यमस्ति । परं प्रेरणोपायो न भवति । स्वात्मनि
५ क्रियाविरोधात् । प्रेर्यतयाऽस्तीति चेत्, ईश्वरस्यापि प्रेर्यः परमाणु-
रस्ति” इति । तदपि नावदातम् । यतः स्वकर्मोपार्जितशरीरज्ञान-
चिकीर्षाप्रयत्नशालित्वं कर्तृत्वमाचक्ष्महे । सुषुप्तोदासीनावस्थायां
तु शरीरमात्रसद्भावेऽपि विवक्षितकार्यगोचरज्ञानेच्छाप्रयत्नाभावात्
तदुत्पादः । स्वशरीरप्रेरणालक्षणकार्यकर्त्ताऽपि स्वकर्मोपार्जितशरीर-
१० सम्बद्ध एवेति क्व व्यभिचारप्रचारः । स्वात्मनि क्रियाविरोधोऽ-
पि नास्ति । शरीरावयविनः कापि प्रध्वंस इव प्रेरणेऽपि
स्वस्योपायत्वाविरोधात् । पूर्वप्रसाधितज्ञानस्वप्रकाशवच्चात्राप्यविरोधः
प्रतिविधेयः । एतेन तदप्यपास्तं यदवाचि केनचित्, किं साक्षाच्छ-
रीरस्य कार्ये व्यापारः परम्परया वा । नाद्यः पक्षः । व्यभिचारात् ।
१५ यदा हि योगी योगशक्त्या संपर्पादीनादुरति न तदाहत्य शरीरस्य
व्यापारः । अथ द्वितीयः । तदास्त्वेवेश्वरेऽपि कर्त्तरि परम्परया शरीर-
व्यापारः । ईश्वरोऽपि हि कार्यजातमारभमाणः क्षेत्रज्ञाश्रितमदृष्टम-
पेक्षते । तच्च शरीरावच्छिन्ने आत्मन्युपक्रमित्यस्ति परम्परयाऽलापि शरीर-
व्यापार इति । यस्मात् क्षेत्रज्ञशरीरमीश्वरस्य न स्वकर्मोपार्जितमिति
२० सिद्धं स्वकर्मोपार्जितं शरीरं कर्त्तृव्यापकं तदभावाच्च रुद्धे कर्त्तृत्वाभाव
इति । अतोऽप्यनुमानात्प्रकरणसमत्वमत्र । विवादं बुद्धिमद्धेतुकं न
भवति कर्त्तृसुखदुःखाजनकत्वात् । यद्बुद्धिमद्धेतुकं तन्नियमेन कर्त्तृ-
सुखदुःखाजनकम् । यथा घटः । न चेदं तथा । तस्मान्न बुद्धिमद्धे-
तुकमिति । यत्पुनर्बुद्धिमद्धेतुतामात्रमत्र सिषाधयिषितं विशेषो वेत्या-
२५ शङ्कापर्थन्ते तद्विशेषस्य पक्षधर्मतावलात् प्रतिलम्भ इत्यभाषि ।

१ ‘ नियमेन ’ इत्यधिकं प. म. पुस्तकयोः ।

तदप्यनिपुणम् । पक्षधर्मता हि साध्यस्य पक्षयोगव्यवच्छेदमात्रमेव दर्शयति धूमानुमानादौ तथैव दर्शनात् । अन्यथा धूमात् क्षितिधर-
 कुहरायोगव्यवच्छेदवद्ब्रह्मेः पञ्चवर्णशिखाकलापताया अप्यनुमानप्रसङ्गः ।
 नात्र सामर्थ्यमिति चेत्, एवं तर्हि समायातं पक्षयोगव्यवच्छेदमात्र
 एव सामर्थ्यम् । एवमिहापि पक्षधर्मताबलात्पक्षयोगव्यवच्छेदमात्र- ५
 सिद्धिरस्तु । नित्यज्ञानस्तु कर्ता कथं सिद्धयेत् । नहि महीधरादि
 कार्यमिति तत् कचिन्नित्यज्ञानेन भवितव्यमिति भवति । मति-
 सन्मात्रेण तत्कर्तृत्वमनुपपद्यमानं नित्यज्ञानं स्वकर्तारमाक्षिपतीति चेत् ।
 यद्येवं प्रमाणान्तरप्रसाद एषः । अन्यथानुमितानुमानोच्छेदः । न च
 नेष्टं तत् । इच्छादयः समवायिकारणवन्तो गुणत्वादित्यस्मादिच्छादीनां १०
 समवायिकारणवत्त्वं प्रसाध्य परिशेषानुमानादष्टद्रव्यातिरिक्तस्थात्म-
 रूपद्रव्यविशेषस्य साधनात् । किं च पक्षधर्मतावशादधिष्ठातृविशेषो
 निखिलविषयवर्तिनित्यविज्ञानमात्रशाली कपाली सिद्धवतीति षड्गुणे-
 श्वरवादिनां मतम् । तच्चाष्टगुणेश्वरवादिनो न क्षमन्ते । वदन्ति च
 नोपादानादिज्ञानमात्रेण विश्वकार्यजातमुत्पत्तुमर्हति । न जातूपदानादि- १५
 ज्ञोऽपि कुम्भकारः कुम्भमचिकीर्षुश्चिकीर्षुर्वा तदुपादानादिष्वलसतयाऽ-
 प्रयतमानः कुम्भारम्भाय कल्पते । तस्माज्ज्ञानचिकीर्षप्रयत्नसमुदायजन्मा
 कार्योत्पादो न ज्ञानमात्राद्भवितुमर्हति । न खल्वार्द्रेन्धनदहनजन्मा
 धूमः केवलार्द्रेन्धनाद्ब्रह्मेर्वा जायते । अथास्त्वेवं पृथग्जनज्ञानेषु ।
 भगवज्ज्ञानं तु तद्विलक्षणमित्यसहायमेव विश्वस्मिन्कार्ये पर्याप्तमिति २०
 चेत् । हन्त भोः किमस्य ज्ञानेनापि । स्वरूपतिशय एवास्या-
 सहायस्तत्र तत्र कार्ये वर्त्स्यतीति । न किञ्चित्कार्यमसहायादे-
 कस्मात्कुतोऽपि जायत इति चेत् । ननु स्त एव क्षेत्रज्ञगतौ धर्मा-
 धर्मौ सन्ति च परमाणवः सहाया इति किमस्य ज्ञानेन ।
 नाज्ञातास्ते प्रवर्तन्त इति तज्ज्ञानमेषितव्यमिति चेत् । कस्माद- २५

- विज्ञातास्ते न प्रवर्तन्ते । कुम्भाद्युपायेषु तथानुपलम्भादिति चेत् ।
 तर्हि ज्ञानवच्चिकीर्षाप्रयत्नावप्यास्थेयौ । तत्रापि च ज्ञानं साक्षाच्चिकीर्षा-
 विशेष उपयुज्यते । स च प्रयत्नभेदे इति प्रयत्न एव साक्षात्कार्यो-
 त्पादहेतुरिति कथं तमन्तरेण तत्सम्भवः । न हि बहिमन्तरेण प्रचुरतर-
 ५ दारुसंघट्टमात्राद्वटवेदिकास्फुटस्फुरत्फूत्कारमारुतमात्राद्वा सिध्यत्योदनः ।
 तस्मादग्रगुणाधिकरणमेवेश्वरोऽतः सिध्यतु । तदपि न साधीयः ।
 यतोऽस्थेच्छाप्रयत्नौ नित्यावनित्यौ वा स्याताम् । नित्यौ चेत्, कृतमी-
 श्वरस्य ज्ञानेन चिकीर्षाप्रयत्नानुपयोगिना । तयोर्नित्यतया स्वेत्पा-
 दोपयोगानपेक्षणात् । न च प्रयत्नवदस्य ज्ञानमपि साक्षात्कार्योत्पाद-
 १० नाङ्गम् । प्रयत्नभेदे तथैव खल्वयमधितिष्ठत्युपादानादि न तु तत्समये
 ज्ञानस्य कस्यचिदुपयोगश्चिकीर्षाया वा । निष्पादितक्रिये कर्मण्यविशेषा-
 धायिनः साधनस्य साधनन्यायादिति दत्तजलाञ्जलिरीश्वरस्य
 सर्वज्ञता । उक्तं चैतत्प्रागेव । अथानित्यौ तौ । तर्हि तयो-
 रूपत्तिकारणं वक्तव्यम् । ननु नित्यज्ञानमेवोत्पत्तिमूलकारणमास्ति
 १५ तत्किमपरेण कारणेनेति चेत् । अहो बत प्रमादः, यद्यमात्मनः-
 संयोगविशेषासमवाधिकारणाविच्छाप्रयत्नौ तमन्तरेण ज्ञानमात्रादेव भवति
 इत्यपि वक्तुमध्यवसितः । तथा सत्ययमतण्डुलमपि मण्डं साधयेदेव ।
 सन्त्येवास्य मुक्तात्ममनोभिः संयोगास्तेन तत्सहायस्तत्र तत्र चिकीर्षा-
 प्रयत्नाद्यर्थं युगपत्प्रसूते तत्कार्योपजननायेति चेत् । ननु मनांसि तत्सं-
 २० योगाश्च किमनधिष्ठितानि चिकीर्षाप्रयत्नौ प्रस्तुवाते अधिष्ठितानि वा ।
 यद्यनधिष्ठितानि । तदैताभ्यामेव चिकीर्षाप्रयत्नाभ्यां कार्यत्वहेतोर्व्याभि-
 चारः । अधिष्ठानं तु प्रयत्नमन्तरेणायुक्तमेव । प्रयत्नान्तरेण चिकीर्षा-
 न्तरजन्मना तदधिष्ठानम् । न चानवस्था । अभ्युपगमनत्वाच्चिकीर्षा-
 प्रयत्नप्रवाहस्येति चेत् । नन्वयमुत्पन्नसंजिहीर्ष ईश्वरः क्षेत्रज्ञेषु प्रति-
 २५ बद्धवृत्तिधर्माधर्मनिचयेषु जगति च परमाण्ववस्थामापन्ने निर्व्यापारः

१ ' न्यायातिपातात् ' इति प. भ. पुस्तकयोः पाठः ।

कियन्तमपि कालं स्थित्वा यदा चिकीर्षति प्रयतते च तदाऽस्य चिकीर्षा-
प्रयत्नयोजनयितव्ययोर्न पूर्वावस्थितं चिकीर्षान्तरं प्रयत्नान्तरं वा सम-
स्तीति कुतो मनसां तत्संयोगानां चाधिष्ठानमिति चेतनानधिष्ठितेभ्यो
मनस्तत्संयोगेभ्यो न चिकीर्षाप्रयत्नावुत्पाद्येयातामुत्पद्यमानौ वा कथं
कार्यत्वं हेतुं न व्यभिचारयतः । किं च शरीरमपि कर्तृव्यापकमित्यु- ५
क्तम् । न चास्य तदस्तीति कथमसौ कर्ता स्यात् ।

अस्त्येवास्य शरीरमिति शङ्करः । ननु तन्नित्यमनित्यं वा । नित्यं
चेत्, निरवयवं सावयवं वा । न तावन्निरवय-
अस्त्येवेश्वरस्य शरी-
रमिति वादिनः शङ्क-
रस्य खण्डनम् । तत्स्वतन्त्रं वा । न च स्वतन्त्रम् । द्रव्य- १०
संख्याक्षयप्रसङ्गात् । पार्थिवपरमाण्वादिनित्य-
द्रव्येभ्योऽन्यतरदपि व्यापकमव्यापकं वा । न व्यापकम्, अस्त्येश्वरेणा-
धिष्ठानविरोधात् । अव्यापकमपि न मनः । तस्य प्रतिनियतात्मसम्बन्धि-
त्वात् । पृथिव्यादिपरमाणुरूपता तु तस्य कथं निश्चीयते । तदा-
रब्धस्य पृथिव्यादिकार्यद्रव्यस्य कस्यचिदभावात् । नापि सावयवं १५
तच्छरीरम् । सावयवस्य नित्यत्वविरोधात् । नाप्यनित्यम् । यतस्तद्बु-
द्धिमद्वेतुकमितरद्वा । न तावदितरत् । कार्यत्वस्य तेनैव व्यभिचारा-
पतेः । बुद्धिमद्वेतुकमप्यन्यकर्तृकं स्वकर्तृकं वा । यद्यन्यकर्तृकम् ।
तदाऽसावपि सशरीरोऽशरीरो वेत्याद्यावन्तेत । तथा चेश्वरानन्त्यप्रसक्तिः ।
अथ भवत्वियमुत्सवायैवास्माकम् । एकोऽपि हि भगवान् दुर्लभ २०
आसीदिदानीमानन्त्यं तेषां क लभ्यते । तदप्यापातदर्शिनो वचः ।
बहूनां व्याहतमनसां व्यापारे पृथिवीप्रमुखकार्यस्यानुत्पादप्रसङ्गात् ।
उत्पन्नस्यापि वा विविधेश्वरस्य वशादसामञ्जस्यापतेः । स्वकर्तृक-
त्वेऽपि तदपि शरीरं शरीरी करोत्यशरीरी वा । अशरीरी चेत्, तथैव
त्रैलोक्यमप्यशरीरीश्वरो रचयतु । शरीरी चेत्, तदा तच्छरीरनिष्पाद- २५

- नाय प्रथमं तेन शरीरान्तरमारचनीयम् । तस्यापि निष्पादनार्थं प्रथमतः शरीरान्तरं करणीयमेवं चानवस्था स्यात् । तथा चापरापरशरीरनिर्माण एवोपक्षीणशक्तिकत्वाच्च कदाचित्प्रकृतमसौ कार्यं कुर्यात् । अथ स्यादनवस्था दोषाय यद्यशरीरोऽसौ कार्यकरणाय तत्काल
- ५ एव स्वशरीरमारमेत यावता सदैवास्य शरीरमस्त्येव । कार्यकालभावि खलु शरीरं प्राक्तनशरीरसहितेन निर्मितं तदपि प्राक्तनतरशरीरसहितेनैवेत्यनवस्थापीयं न दोषाय जायते । बीजाङ्कुरादिवदनादित्वाच्छरीरसन्तानस्य । तथा चाहुर्मूलक्षतिकरीमाहुरित्यादि । तदप्यपूतम् । अदृष्टसण्टङ्कघटितत्वात्सर्वत्र शरीरनाशो-
- १० त्पादयोः । येन हि यावदायुःकर्म पूर्वमुपार्जितं भवति तस्य तावत्कालं शरीरमवतिष्ठते । यादृशं च तद्भावे तदुपार्जितं भवति तदनुरूपेणोत्तरभवे तदुपजायत इति युक्तमस्मादृशेषु सर्वम् । ईश्वरे तु नास्ति तदितरत्र मुक्तात्मनीव कौतस्कुती तत्कल्पना । अथास्त्येवात्रेच्छा भगवती तद्वशात्तन्नाशोत्पादौ भविष्यत इति चेत्, नैवम् ।
- १५ अस्या अप्यदृष्टापेक्षयैवात्र सर्वत्र प्रवर्तनात् । अन्यथा कृतं सर्वत्रादृष्टकल्पनया । यथा यथा स्थाणोरिच्छा प्रवर्तते तथा तथा प्राणिनां सुखदुःखोपभोगस्य सम्भवात् । ततो नास्य शरीरमपि घटत इति कथमीश्वररूपविशेषस्य पक्षधर्मतावच्छात्सिद्धिः । नन्वसति विशेषे बुद्धिमत्त्वसामान्यस्यानुमानिकस्य तर्हि का गतिरिति चेत् । तत्किमवश्यं भवितव्यमस्य गत्या । ननु प्रमाणसिद्धमुपपादनीयमिति चेत् । यस्य नामानुपपन्नमानेनोपपादनं तस्य च वरमनुपपत्तिरेवास्तु । ननु प्रमाणसिद्धमनुपपन्नमिति विरुद्धम् । एवं तर्हि प्रमाणसिद्धिप्रतिघात एवास्त्वविरोधाय । न पुनरनुपपन्नस्योपपत्तिः । कथं तर्हि साधनस्येदं दूषणम् । नेदं साधनस्य
- २५ दूषणम् । किन्तु वादिनो योगस्य । यौ हि ज्ञानमात्रोपेतत्वनित्यानित्येच्छाप्रयत्नोपेतत्वसशरीराशरीरत्वादिविशेषपरिहाण्या गगनकुसुमाय-

माने क्षित्यादिवर्तिनि बुद्धिमत्पूर्वकत्वसामान्ये साधनानर्हे साधनं योजयति । न च सम्भवति तादृशो विशेषः । यमास्थाय क्षित्यादौ बुद्धिमत्पूर्वकत्वसामान्यं व्यवतिष्ठेत् । न चैवं सर्वानुमानोच्छेदप्रसङ्गः । सम्भवद्विशेषविषयत्वादितरेषामनुमानानाम् । न हि न सम्भवति पर्वत-
 नितम्भवत्तीं बहिर्विशेषः । तस्माद्यथा कश्चिन्निशान्तमसिमच्छेद्यमाकाशं ५
 प्रति व्यापारयन्पुरुषो निगृह्यते, न पुनरसिराकाशं वा । तद्वत् कार्यत्वमपीश्वर इति । यच्च पक्षधर्मतासमर्थनाप्रस्ताव एवोक्तम् । ये हि यत्कर्तारस्ते तदुपादानाद्यभिज्ञाः । यथा कुलाढादयः । सर्वेषां च कार्याणामीश्वरः कर्तेति । तदप्ययुक्तम् । यतः किमेते कुलाढादयः स्वकार्यस्य निरवशेषोपादानोपकरणादिवेदिनः कतिपयोपादानोपकरणा- १०
 दिवेदिनो वा । नाद्यः पक्षः । अदृष्टस्य सर्वोत्पत्तिमतं निमित्तेहेतोरुप-
 करणस्यापरिज्ञानात् । नापि सम्प्रदानप्रयोजनविशेषवेदिनः । तस्य सम्प्रदानभेदस्य देवदत्तादेः प्रयोजनभेदस्य च मधूदकधारणादेरनेक-
 स्यापि सम्भवात् । अथोपादानोपकरणादिमात्रविज्ञानं न समस्तो-
 पादानोपकरणज्ञानं कुलाढादीनाम् । तर्हि तेनैव निदर्शनेनेश्वरस्यापि १५
 तदुपकरणमात्रज्ञानं स्यात् । तन्मात्रज्ञाने च सर्वज्ञताऽसिद्धेः । कति-
 पयज्ञो हि तथा सति स्यात् । अथ चोन्मत्तादिवत्तावन्मात्रज्ञानमपी-
 श्वरस्य न सिध्यति । तथा हि ।

गुजति गुञ्जति गर्जति गायति श्वसिति शुष्यति शाम्यति शङ्कते ॥
 खलति खेळति खादति खिद्यते मिषति मेद्यति माद्यति मद्यपः ॥४१०॥ २०

न चास्य वचनादिहेतूनां तात्त्वादिकानां परिज्ञानमस्ति । निर-
 मिप्रायस्यैव तस्य तत्र तत्र प्रवृत्तिदर्शनात् । यदप्यवादि न हि यत्कार्यं तदखिलमपि कृतबुद्धिमात्मन्युपजनयतीति नियम इत्यादि । तदपि न निष्कृत्रिमम् । कृत्रिममणिमौक्तिकादौ खातप्रपूरितवसुन्ध-
 रायां वाऽकृत्रिममणिमौक्तिकभूमागादिसंस्थानसारूप्यस्य कृत्रिमबुद्धेर- २५
 नुत्पादकस्य सद्भावतस्तदनुत्पादस्योपपत्तेः । न च भूभूधरादावप्यकृतक-

- संस्थानसादृश्यं सम्भवति । अकृतकसंस्थानस्यैव त्वयाऽनङ्गीकारात् । यत्पुनरुक्तम् । कोऽयं कार्यत्वस्य विशेषः । किं बुद्धिमदन्वय-
व्यतिरेकानुविधानं तद्दर्शनं वेत्यादि च । तत्रायमेव कार्यत्वस्य विशेषो
बुद्धिमता स्वभावप्रतिबद्धोऽभिधीयते । यः खल्वक्रियादर्शिनोऽपि कृत-
५ बुद्धिमात्मनि जनयति । प्रोक्तश्चायमर्थः प्रागेव । यदप्युक्तमेकत्वं च
क्षित्यादिकर्तुरित्यादि । तदपि नावदातम् । बुद्धिमतः साध्यस्यैकत्व-
नियमे निश्चयाभावात् । एकत्वेन हि तस्य सिद्धिर्नित्यत्वविभुत्वसर्वज्ञत्व-
सिद्धौ स्यात् । तथा चेश्वरव्यवहारभाजनमसौ स्यात् । न च
नित्यत्वादिसिद्धिः सम्भाव्यते । मित्रदेशकालकलितं हि कार्यजात-
१० मनेकेन संख्यातिक्रान्तेन कर्त्रा कृतं सम्भाव्यते । तथा च सति न
तावद्विभुत्वनित्यत्वे । अनेकस्य च कर्तुः स्वस्वविषयोपादानादिमात्र-
वेदनसिद्धौ क सर्वज्ञत्वम् । अथ बहूनां व्याहतमनसां व्यापारे
कार्यमेव नोत्पद्यते । उत्पन्नमपि वा सपदि विपद्येतेति प्रतिकलमुत्पत्ति-
विपत्तिमात्रव्यापारा वराकी त्रिलोकी कथं कामप्यर्थक्रियां कुर्यादिति
१५ चेत् । तदचतुरस्रम् । प्रत्येकं हि वैभवादिगुणयोगादीश्वरादीनां व्यापारे
स्यादपीयमाशङ्का । यावता साम्प्रतमेकोऽपि तादृङ् सिध्यतीत्युच्यते ।
अर्वाचीनशक्तयश्च भूयांस एकमनेकं वा कार्यमारभ्य निष्पादयन्तो दृश्यन्त
एव । ननु नैकत्रापि प्रधानभूतेनैकेन भवितव्यम्, बलीयसा वा,
सूत्रधारवत्सेनानीवद्वा । अतस्तस्यैव कर्तृत्वमितरेषां तदनुवर्तित्वादिति
२० चेत् । न । तत्रापि नियमाभावात् । स्वस्वप्रयोजनानुरोधेन स्वतन्त्राणा-
मपि केषांचिदेकसत्त्वादिवटनदर्शनात् । तत्रापि कश्चिदेव प्रथम-
प्रयोजक इत्यपि नास्ति । अनेकस्यापि तथा हृदयोत्कलितकार्यानिवा-
रणात् । नीचस्यापि वा प्रयोजकत्वसम्भवात् । तस्मात् भ्रमरमधुमक्षि-
कापिपीलिकादिभिर्मधुक्षतवाल्मीकादिवत्क्षुद्रप्राणिभिरप्येकैकमैनाकै-
२५ लाशादिकरणसम्भावनायां का वार्त्ता विश्वस्यैकेन क्रियायाः । तत्रा-
दृष्टजन्मानस्तावत्कृतचेतनानुमितयः क्षितिधरादयस्तावतैव कृतार्थाः ।

ते च तत्कर्तृजन्तव उपादानमतिक्षुद्रपृथिव्यादिद्रव्यमुपकरणं सुखादि
 सम्प्रदानमात्मानमेव प्रयोजनमात्मनः स्थितिसुखादि जानन्त एव
 बल्मीकजन्तुवत्प्रवर्तेरन् । सिद्धे च नावश्यमधिष्ठायकं दृश्येरन् स्वभाव-
 विप्रकर्षात् । येऽपि दृष्टजन्मानो वृक्षादयः पौरुषेयाः । तत्र चिन्तैव
 नास्ति । अदृष्टपुरुषव्यापारास्तु ये विन्ध्यादिपरिसरभुवः तेऽपि ५
 पिशाचादिप्रकारैरधिष्ठातृभिरसंख्यैः कर्तृमन्त इति कः सर्ववेदी भवतु ।
 ते चाधिष्ठातारो देशकालयोर्मिन्ना एवेति कुतो विभुत्वनित्यत्वे । न
 चैवं शङ्काया विरोधकं किञ्चिदस्ति वस्तुबलप्रवृत्तमानुमानम् । ननु चैवं
 भवद्विरपि न स्वीकृतमेव, एतावच्चातिकष्टतरं कल्पयतां वरमीश्वरकल्प-
 नैव लाघवादिति चेत् । सत्यम् । यदि कल्पनामात्रे भरन्यासस्तदा १०
 भवदुपदेशमेव पुरस्करिष्यामः । यावत्पुनरनुमानव्याजं न वर्जयसि ।
 तावदेवास्माकमवश्यमतिनिपुणनिरूपणाभियोगः । अथ क्षुद्रैरसंख्यै-
 निर्मिता नर्मदादय इति दुनोति चेत्तश्चेत् । एकेनाशरीरेण निर्मितास्त
 इति तु सुष्ठुतराम् । तस्मात् प्रमाणमेव सर्वतो बलवद्यथा स्थापयति
 तथाऽर्थस्थितिः । अत एतत् दृढं निरूप्यते । न च क्षुद्रेष्वनुरोधः १५
 कश्चित् । क्षुद्रैरक्षुद्रैरदृश्यैः समानशक्तिभिरधिकशक्तिभिरस्वतन्त्रैः
 प्रधानसम्भूतैरैकजन्तुसनाथापरिमितयूथैर्वा स्थूलकाणुकैकानेकस्वका-
 यैकभागोपादानानादिमात्रवेदिभिश्चतुर्गतिपर्यापन्नैः कृतो भवतु भुवन-
 सन्निवेशः । एक एव कर्त्ताऽस्य माभूत् । न च जैनैस्तथानुपगमादेक
 एव कर्त्ता कार्यत्वात्प्रसिद्धयतीति वक्तव्यम् । एकस्याप्यप्रसिद्धिप्रस- २०
 ज्ञात् । न च वस्तुबलप्रवृत्तेऽनुमाने परोपगमापेक्षा । तदेवं बुद्धि-
 मन्मात्रे साध्ये उपादानाद्यभिज्ञलक्षणविशेषनान्तरीयकतयाऽभिमतसर्वज्ञ-
 सिद्धिरनैकान्तिकी । सर्वकार्यक्रियाया एकाधारत्वनियमासिद्धेः ।

- यच्च वाचस्पतिना कार्यतानुमानात्कस्यचित्तनुभुवनाद्यभिज्ञतां प्रसाध्य सर्वज्ञतासिद्धये परिशेषानुमानं व्यतिरेकापरपर्या-
 वाचस्पत्यभिमतस्य कर्तुः यमुद्यते । तनुभुवनाद्युपादानाद्यभिज्ञः कर्ता
 सभज्ञत्वोपपादानप्रकारस्य तदुपपादनप्रकारान्तरस्य नानित्यासर्वविषयबुद्धिमान् । तत्कर्तुस्तदुपादा-
 च खण्डनम् ।
 ५ नाद्यनभिज्ञत्वप्रसङ्गात् । न ह्येवंविधस्तदुपादाना-
 द्यभिज्ञो दृष्टो यथाऽस्मदादिः । तदुपादानाद्यभिज्ञश्चायम् । तस्मात्तथेति ।
 तदपि प्रोक्तनीत्या निराकृतमवसेयम् । एवं तस्यैकत्वनिश्चयाभावात् ।
 अनित्यासर्वविषयबुद्धिमत्त्वेऽप्युपादानादिवेदनसम्भवश्चोपपादितत्वात् ।
 ननु द्यष्टुकस्यापि कार्यत्वात्कर्ता तदुपादानपरमाणुदर्शनायैषितव्यः । न
 १० च मांसचक्षुषस्तथा भवितुमर्हन्ति । अन्यथा किमस्मदादिभिरपराद्धम् ।
 यत्तथा न भवामः । तदवश्यं तत्कर्ताऽतीन्द्रियदर्शी स्वीक्रियमाणो
 नेश्वरादन्यो युक्तः । तदपि न युक्तम् । न हि मांसचक्षुषेऽपि सर्वेषां
 साधारणं करणसामर्थ्यम् । अस्मदत्यन्तापकृष्टानामपि पिपीलिका-
 गृध्रवराहादीनामिन्द्रियपाटवातिशयदर्शनात् । क्षोदिष्ठानामेव च केषां-
 १५ चित्परमाणुदर्शनमपि स्यात् । कर्मशक्तिविशेषात् । यथा पिपीलिका-
 नामस्मदगोचरगन्धाणुग्रहणम् । न च कैश्चित्परमाणुरूपसूक्ष्मपदार्थ-
 प्रेक्षणे देशकालविप्रकृष्टस्य सूक्ष्मान्तरस्य सकलस्थूलस्य वा तैर्दर्शनं
 स्यात् । पिपीलिकादिनिदर्शनेनैव कृतोत्तरत्वात् । एवं तर्हि भवतु
 परमाणोर्दर्शनसम्भावना सकलक्षेत्रज्ञतत्समवेतकर्मशयविशेषाणां तु
 २० कथमिति चेत् । न कथंचिदिति ब्रूमः । न हि कार्यक्रिया
 क्षेत्रज्ञस्वरूपादिपरिज्ञानेनापि व्याप्ता कुलालादौ दृष्टा । किन्तु
 सम्प्रदानोपकरणवेदनद्वारेण तदाकृष्टिरिष्यते । सा च प्रस्तुतेऽशक्या ।
 उक्तक्रमेणापि तन्मात्रवेदनस्य चरितार्थत्वात् । कर्मणा स्वस्याभि-
 प्रेर्यमाणत्वेन सम्प्रदानताया दुर्वास्त्वात् । यथा स्वस्मै मन्दिरं
 २५ करोमीति । अन्यथाऽनेनैव व्यभिचारप्रसङ्गः । तत्र परसम्प्रदानवेदन-

मन्तरेणापि प्रवृत्तेः । स्वमन्दिरस्य केनचित्कारणात् । अथ मन्दिरा-
 दावपि पशुपतिरेव कर्ता नास्मदादिः । सकलकार्यकूटघटनलम्पटो
 हि धूर्जटिः । स्वप्राद्यापि सकलं स एव विधत्ते । परसम्प्रदानवेदी
 चायमिति । तदचतुरस्रम् । एवं कुलालादेरप्यकर्तृत्वप्रसङ्गेन दृष्टान्ता-
 भावात्कार्यानुमानानुदयापत्तेः । तस्माद्यद्यवश्यं सम्प्रदानतापेक्षं
 कर्तृत्वम् । तदा स्वात्मापि सम्प्रदानमेषितव्यः । अस्तु वा पर एव
 सम्प्रदानम् । किन्तु तमपि सम्प्रदानव्यवहारप्रसिद्धं तथाविधचेष्टा-
 विशिष्टदेहाकारं विहाय क्षेत्रज्ञस्वरूपं कुलालादिर्न ज्ञातुमीशः ।
 उपकरणशब्दसंगृहीतान् कर्माशयभेदान् वा । ततो यथा कुलालस्तान्
 भेदानविद्वान् दण्डचक्रादिवेदनेनैवोपकरणज्ञस्तथानुमीयमाना अपि १०
 क्षुद्रजन्तवः स्वकीयकरणमुखादिज्ञानेनाप्युपकरणज्ञा भविष्यन्तीति कुत-
 स्थमेतत्क्षेत्रज्ञस्वरूपतदीयधर्माधर्माशयभेदपरिज्ञानम् । अथ पृथि-
 व्यादिकर्तुरशरीरस्य कुतोऽमुखाद्यसंगतिरिति चेत् । अशरीरस्य सिद्धि-
 सङ्गतिरेव नास्तीति कुतोऽस्याङ्गसङ्गतिचिन्ता । एकत्वे हि सिद्धे
 शरीरी प्रादेशिको न सर्वकर्मणि समर्थ इति सामर्थ्यादशरीरिकर्तृ- १५
 सिद्धिप्रत्याशा स्यात् । एकत्वं च दुःसाध्यमित्युक्तम् । अस्तु
 वाऽयमशरीरी । तथापि न दोषः । नन्वशरीरत्वे दण्डचक्रकरमुखाद्युप-
 करणानुपपत्तेः पारिशेष्यानुमानेन कर्माशयभेदज्ञानेनैवोपकरणज्ञान-
 निष्ठेति चेत् । तदयुन्दरम् । दिक्कालसमवायादेरप्युपकरणशब्दसंगृहीतस्य
 ज्ञानेन तज्ज्ञतामात्रस्यैव कृतार्थत्वात् । कः पुनरसौ विशेषो २०
 यतस्तदवस्थस्य दिगादिज्ञानेनैवोपकरणज्ञता न धर्मादिज्ञानेनेति ।
 उभयज्ञानेनैव भवत्विति चेत् । तदयुक्तम् । न हि यावदुपकरणं ताव-
 त्कर्त्राऽवश्यं ज्ञेयमिति दृष्टम् । न दिगादिज्ञानेनैवोपकरणविधिस्तदवस्थ-
 स्येति निश्चयं ब्रूमो यतो विशेषपर्यनुयोगः क्रियेत । किन्तूपकरणज्ञाने-
 नैवेति दिगादेरपि चोपकरणत्वसम्भवात्तज्ज्ञानमात्रेणैव उपकरण- २५

- ज्ञातायाश्चरितार्थत्वान्न पारिशेष्यविश्रान्तिस्तत्रेत्युच्यते । ततो यथा परापरकर्तृषु दण्डचक्रादितुरीवेमाद्युपकरणविरहपरम्परायामपरापरैरुपकरणैर्द्धर्मादिवाङ्मैरेवोपकरणज्ञतास्थितिरुपलब्धा तत्र, तथा किमत्राप्यस्तु, यद्वा धर्मादिमादायैवेति संदेह एव । यदि पुनरन्यदुपकरणं न स्यात्
- १९ पारिशेष्यव्याख्यानं शोभेत । तस्मादशरीरत्वेऽपि न धर्मादिज्ञाना-
कृष्टिः, किं पुनस्तदसिद्धौ । अथ मासूदुपकरणज्ञतया धर्मादेर्वेदयिता ।
नियमेन कार्यज्ञतया भविष्यति । यतः कर्ता कार्यरूपस्य वेदकः, स
एवेश्वरः । इत्यपि न सारम् । यतः कार्यस्य रूपं स्वरूपमात्रमेवोच्यते
धर्माधर्महेतुत्वविशेषितं वा । नाद्यः पक्षः । दानहिंसादिकं हि
- २० कुर्वन्तो जनास्तं वेदयन्त एव स्वरूपमात्रेण । न च त ईश्वराः ।
नापि द्वितीयः । यतो न धर्माधर्महेतुत्वेन कार्यरूपनिश्चयस्तत्कारिणोऽ-
प्यवश्यं भावी कुम्भकारवत् । न हि कुम्भकारः कुम्भोऽयं धर्महेतुरधर्महेतु-
र्वेति निश्चिनोति । अथास्ति कापि कार्ये धर्माधर्महेतुत्वनिश्चयः । इदं
दानादिकार्यं धर्महेतुहिंसादिकं त्वधर्महेतुरिति प्रतीतिरिति चेत् । अस्त्येव
- २१ कचित्कार्येऽसौ । परं नास्मादेकान्तिकी सिद्धिः । केषांचित्तन्निश्चयं विना-
पि कार्यकरणदर्शनात् । तद्वदत्रापि कार्यकरणस्य सम्भाव्यमानत्वात् ।
ततो न धर्माधर्मयोः कस्यचिज्ज्ञानसम्भवः । तदभावाच्च कथं तद-
धिष्ठानम् । ततो यथा चेतनानधिष्ठितावपि धर्माधर्मौ कार्याय पर्या-
मुतस्तथा परमाप्वाद्यपि शरीराद्यारम्भे प्रभविष्यति कृतं चेतनेनाधिष्ठा-
- २० यकेन । ननु परमाप्वादेरचेतनस्य चेतनानधिष्ठितस्य स्वयमेव कथं
प्रवृत्तिरिति चेत् । अस्तु तावदचेतनयोरपि धर्माधर्मयोश्चेतनेना-
नधिष्ठितयोरेव कथं स्वयं प्रवृत्तिरिति प्रतिबन्दिन्यायः । ईश्वरस्यैव तु
कथं प्रवृत्तिः । नन्वसौ चेतनस्ततो बुद्धिपूर्वं प्रवर्त्यतीति चेत् । तर्ह्य-
- २५ साविष्टानिष्टोपादानपरिवर्जनार्थं प्रवर्तमानोऽकृतार्थत्वेनानीश्वरः स्यात् ।
बुद्धिपूर्विकायाः प्रवृत्तेर्हेयोपादेयजिहासोपादिसे अप्यवश्यमङ्गीकर्तव्ये ।
यत्र ते तत्राकृतार्थत्वं यत्राकृतार्थत्वं तत्रानीश्वरत्वमिति प्रसज्यते ।

अथ स्यादेवं प्रसङ्गः, यदि बुद्धिपूर्विका प्रवृत्तिर्हेयोपादेयजिहासो-
पादिस्ते, परानुजिघृक्षया प्रवृत्तिसम्भवादिति चेत् ।
परानुग्रहेच्छयेश्वरस्य प्रवृ-
त्तिरित्यस्य पक्षस्य एवं तर्हि परार्थेनासौ प्रवृत्तः सदा सर्वजन्तूनां
खण्डनम् । सुखमेव जनयेन्न दुःखम् । धर्माधर्मसह-

कारिणः कर्तृत्वात्सुखं च दुःखमप्यसौ जनयतीति चेत् । ५.
न तर्हि परानुजिघृक्षयाऽसौ प्रवर्तते, अपि तु सहकारिवशात् । यदा
यत्र सन्निहितसह कारिकारणमिष्टमनिष्टं वा तत्तदा तत्र जनयतीत्य-
भ्युपगमात् । परानुजिघृक्षया हि प्रवृत्तिः सत्यपि दुःखहेतुसन्निधाने तं
विनिवर्त्य सुखमेव निष्पादयेत् । अथ धर्माधर्मयोः सुखदुःखफलोप-
भोगेन प्रक्षयादपवर्गः स्यादिति सुखं च दुःखमपि करोति । तस्य १०.
हि संसारात्प्राणिनो मोचयिष्यामीति परोपकारार्थेव प्रवृत्तिः । मुक्तिश्च
प्राणिगणानां धर्माधर्मप्रक्षयात् । तत्प्रक्षयश्च स्वफलोपभोगमन्तरेण
न सम्भवतीत्यपारकरुणाकूपारः परमेश्वरस्तथाविधयातनाशरीरादिकरणे
प्रवर्तत इति चेत् । ननु धर्माधर्मावपीश्वरव्यापारनिष्पादनीयावन्यथा
वा । आद्यपक्षे धर्माधर्मो निष्पाद्य पुनस्तयोः क्षयकरणे वरमुत्पत्ति- १५.
रेव न कृता । तावुत्पाद्य पुनर्विनाशयन्प्रक्षालिताशुचिमोदकपरि-
त्यागन्यायानुस्मरणादीश्वरो न भौतादतिरिच्यते । कथं वा प्राकृत-
जनवेद्यमपि “ प्रक्षालनाद्धि पङ्क्तस्य दूरादस्पर्शनं वरम् ” इत्यप्य-
जानानः सर्वज्ञोऽसौ । धर्माधर्मोत्पत्तावीश्वरस्य तु व्यापाराभावे तद्वि-
नाशेऽपि न व्यापारः स्यात् । धर्माधर्मवत्सुखदुःखयोः पीश्वरव्यापारम- २०.
न्तरेणैव कारणान्तरादुत्पत्तेः । फलोपभोगेन धर्माधर्मयोः क्षयसम्भ-
वात् । न हीश्वरस्यापि सुखदुःखफलोत्पादनादन्यद्वर्माधर्मक्षयकर्तृ-
त्वम् । धर्माधर्मयोः पीश्वरकार्यत्वे च सर्वो हेतुरीश्वरसिद्धयेऽभिहितोऽ-
नैकान्तिकः स्यात् । प्राणिनां चापवर्गनिष्पादनार्थमीश्वरस्य प्रवृत्तौ

१ ‘ सुखवत् ’ इति भ. पुस्तके पाठः । २ ‘ धर्मार्थं यस्य वित्तेहा तस्यापि न
शुभावहा ’ इति पूर्वार्थम् । पञ्चतन्त्रे पृ. १५५.

कथमपूर्वकर्मसंचयकर्तृत्वमिति न किंचिदेतत् । तस्मान्न बुद्धिपूर्विकेश्वरप्रवृत्तिः ।

- स्वभावत्वादेवासौ प्रवर्तत इति चेत् । एवं सति सतोऽपि चैतन्यस्य प्रवृत्त्यनङ्गत्वाच्चेतनस्यैव स्वभावः किं
- ५ स्वभावत्वादेवेश्वरस्य प्रवृत्तेऽप्येते, किमदृष्टकल्पनया । कारकशक्तिपरिज्ञान-
तिरित्यस्य पक्षस्यान्यान्य-
पक्षाणां च खण्डनम् । लक्षणस्यास्त्येव चैतन्यस्य प्रवृत्तिं प्रत्यङ्गभावस्त-
त्परिज्ञानाभावेऽधिष्ठातृव्यापारायोगात् । केवल-
मिदमित्थं स्वार्थं परार्थं वा करोमीति चेतनाया अभावात्स्वभावतः
करोतीत्युच्यते इति चेत् । ननु तत्कारकशक्तिपरिज्ञानं कतिपयकारक-
१० शक्तिविषयं समस्तकारकशक्तिविषयं वा । आद्यकल्पनायामधिष्ठातुरसर्व-
ज्ञत्वम् । किं चैतन्नित्यमनित्यं वा । नित्यं चेत्, तदा कारकशक्ति-
परिज्ञानस्य नित्यत्वात्सर्वदा तत्कार्यस्योत्पत्तिः स्यात् । अथ न
कारकशक्तिपरिज्ञानमित्येवं कार्यस्योत्पत्तिः, किन्तु यदा कारकं तेना-
धिष्ठितं भवति, न च यज्ज्ञानं तदधिष्ठीयत एवेति नियमः, किन्तु
१५ ज्ञानमेवाधिष्ठीयत इति, ततो न कश्चिद्दोषः । तदसत् । यतः प्रयत्न-
गोचरीभूयमापन्नत्वमधिष्ठितत्वमुच्यते । प्रयत्नस्यापि च नित्यत्वात्तदव-
स्था सदा तत्कार्योत्पत्तिः । अथानित्यं तत्, यदा हि यत्कारकं यत्कार्य-
मुत्पादयति तच्छक्तिपरिज्ञानमपि तदैवास्थोत्पद्यते । तदप्ययुक्तम् ।
यतो यदि कारकं तावत्स्वयमेव कार्योत्पादनप्रागल्भ्यमभ्यस्यति तदा
२० तच्छक्तिपरिज्ञानेन सिद्धोपस्थाधिना किं नाम कर्तव्यम् । अथ यदा
यत्कारकशक्तिगोचरं संवेदनं जायते तदा तत्कारकं कार्यं करोतीत्यु-
च्यते । नन्वेतस्य विज्ञानस्य प्रतिनियतकारकशक्तिगोचरतायां किं
नियामकम् । न खल्वेतदैन्द्रियकं मानसं वा । तद्धि यत्र यत्रेन्द्रियं
मनो वा व्यापिषीति तत्र तत्र समुत्पाद्यत इति युक्तम् । ईश्वरस्य
२५ त्विन्द्रियमनसोरभावात्कथमेवं प्रतिनियमः । अथ समस्तकारकशक्ति-
विषयं तत्परिज्ञानम् । ननु तदपि नित्यमनित्यं वा । यच्चनित्यम् ।

तदा सर्वत्र सर्वकार्याणामेकैवोत्पत्तिः स्यात् । तत्परिज्ञानस्य प्रवृत्ति-
हेतोरक्रमत्वात् । नित्यं चेत्, सर्वदा सर्वत्र सर्वकार्याणामुत्पत्तिर्भवेत् ।
सर्वदा सर्वत्र सहकारिणामभावाच्चेति चेत् । न तर्हि तत्परिज्ञानस्य
समस्तकारकशक्तिविषये प्रवृत्तिः । प्रवृत्तौ तु सर्वसहकारिणामपि
तत्परिज्ञानायत्तजन्मनां किं न सर्वदा सर्वत्रोत्पत्तिः । सहकारिणां तत्परि- ५
ज्ञानायत्तोत्पत्तिकत्वे कार्यमपि तथैव स्यात् । तत्परिज्ञानस्याक्रमत्वेऽपि
स्वभाव एव तस्येत्यं भूतो येन कदाचिर्किञ्चित्कचित्करोतीति चेत् ।
न तर्हि तत्परिज्ञानस्य प्रवृत्तिं प्रत्यङ्गभावः । प्रवृत्तेस्तदक्रमानुवि-
धानाभावात् । यः खलु यत्कारणं तत्तस्य क्रमाक्रमावनुविधत्ते ।
अन्यथा कारणस्याक्रमत्वेऽपि कार्यस्य क्रमेण भवतः, क्रमेऽपि वा १०
कारणस्याक्रमेण कार्यस्य भवतः, स्वातन्त्र्ये तत्कार्यत्वमेव न स्यात् ।
तस्मात्तत्परिज्ञानस्याक्रमत्वेऽपि क्रमेणाविर्भवन्ती प्रवृत्तिः स्वभावमेव
कारणत्वेनात्मसात्करोति न तत्परिज्ञानलक्षणं चैतन्यमित्यचेतनस्यापि
स्वभावत एव प्रवृत्तिरस्त्वलमधिष्ठातृकल्पनया । नन्वधिष्ठातारमन्तरेणै-
वाचेतनस्य प्रवृत्तौ तन्वादेरप्यनधिष्ठितस्यैव किं न प्रवृत्तिः स्यादिति १५
चेत् । न । तस्यानधिष्ठितस्यैव प्रवृत्तौ विष्टिकर्मकरादेरपि प्रवृत्तिस्तथैव
किं न भवेत् । अनधिष्ठितस्याप्रवृत्तिरिति चेत् । तन्वादेरप्येवमस्तु ।
तन्वादिवह्नीजादेरप्यनधिष्ठितस्यैवं किं नाप्रवृत्तिः स्यादिति चेत् ।
तवाऽपि विष्टिकरादिवत्कुम्भकारेश्वरादेरप्यनधिष्ठितस्याप्रवृत्तिः किं न
प्रसज्यते । कुम्भकारादेरनधिष्ठितस्यैव प्रवृत्त्युपलम्भान्नाधिष्ठितस्य प्रवृत्ति- २०
रिति । तत्किमन्यत्राधिष्ठातृवशात्प्रवृत्तिरुपलब्धा । येनानधिष्ठितस्य
बीजादेरप्रवृत्तिः समर्थ्यते । प्रत्यक्षेणानुपलभ्यमानाऽप्यधिष्ठितस्य बीजादेः
प्रवृत्तिर्वास्यादिसाधर्म्येणाचेतनत्वहेतुनाऽनुमीयत इति चेत् । तथा
कुम्भकारेश्वरादेरप्यधिष्ठातृवशात्प्रवृत्तिरप्रत्यक्षाऽपि विष्टिकर्मकरादि-
साधर्म्याच्चेतनत्वहेतुनाऽनुमीयत इति किं नेप्यते । चेतनत्वाचेतनत्व- २५
हेतोर्विशेषाभावात् । न विशेषाभावः पक्षस्य प्रत्यक्षबाधितत्वेन

- चेतनत्वाख्यस्य हेतोः कालात्ययापदिष्टत्वादिति चेत् । न । कालात्ययाप-
दिष्टत्वस्याचेतनत्वसाधनेऽपि समानत्वात् । बीजादावप्यधिष्ठातृसद्भावस्य
प्रत्यक्षबाधितत्वात् । बीजादावधिष्ठातुरतीन्द्रियत्वात्प्रत्यक्षेणाबाधन-
मिति चेत् । तदन्यत्रापि समानम् । कुम्भकारेश्वरादावप्यधिष्ठातुरती-
न्द्रियत्वात् । अप्रेरितः करोमीत्यनुभवः । कुम्भकारादेरधिष्ठातुर्बाधक
इति चेत् । न । अदृष्टवदज्ञातस्यापि प्रेरकस्य प्रेरकत्वसम्भवात् ।
कुतोऽन्यथा पश्चादीनां प्रेरकत्वेनादृष्टमजानतां प्रवृत्तिः । तस्मादचेतनत्व-
हेतोर्बीजादावधिष्ठातृसद्भावस्याप्रत्यक्षस्यापि सिद्धिमिच्छता विष्टि-
कैरादिव्यतिरिक्तस्वाशेषस्यापि चेतनवर्गस्यापि, अधिष्ठातृसद्भावसिद्धिश्चे-
१० तनत्वहेतोरिष्यतामविशेषात् । एवं चापरापराधिष्ठातृसद्भावकल्पनयाऽन-
वस्थानान्न बहुष्वपि युगसहस्रेषु कार्योत्पत्तिः स्यात् । ननु स्वतोऽ-
चेतनस्य देशकालनियमेन प्रवृत्त्ययोगादविधितत्वप्रयोजकादचेतनत्वहे-
तोर्बीजादावधिष्ठातृसद्भावसिद्धिर्युक्ता । न तु चेतनत्वहेतोः कुम्भकारे-
श्वरादौ । चेतनस्याधिष्ठात्रभावेऽपि देशकालनियमेन प्रवृत्तिसद्भावमिति
१५ चेत् । तदसत् । अचेतनस्याधिष्ठातामन्तरेणैव प्रवृत्तिनियमस्य प्रागेव
समर्थितत्वादचेतनत्वस्याप्यधिष्ठातृसद्भावप्रयोजकत्वाभावात् । अतः
कचिदचेतने तन्वादावविधितत्वाचेतनत्वयोः सहभावो दृष्ट इत्यचेतन-
त्वस्य भवता गमकत्वमङ्गीकर्तव्यम् । तच्च कचित्सहभावदर्शनं
चेतनत्वाविधितत्वयोरप्यस्तीति चेत्, तस्यापि गमकत्वमभ्युपेयम् । नो
२० चेत्, अन्यत्रापि नोपेयम् । यतो यत्राधिष्ठातोपलभ्यते तत्रैवाऽसावस्ति
नान्यत्रेत्येतदेव ज्यायः । एतेन तदप्यपास्तं यद्वाचि कादाचित्क-
विचित्रसहकारिलभेनेत्यादि धर्माधर्मौ चेतनाधिष्ठितौ प्रवर्तते अचे-
तनत्वादित्यादि च । किं च धर्माधर्मयोरचेतनत्वं सर्वथा स्या-
त्कथञ्चिद्वा । आद्यकल्पे प्रतिवाद्यसिद्धो हेतुः । चेतनादात्मनः कथं
२५ चिदभिन्नयोर्धर्माधर्मयोरपि चेतनत्वेन जनैः स्वीकरणात् । द्वितीय-
पक्षे तु वाद्यसिद्धिः । कथञ्चिदचेतनत्वस्य धर्माधर्मयोर्मवतामसिद्धेः ।

१ ' विष्टिकर्मकरादि ' इति भ. पुस्तके पाठः ।

सितरश्मिकलावचूलसिद्धौ समयो यः पुनरौच्यत प्रमाणम् ।

ननु तस्य सखे प्रमाणभावं परतः किं यदि वा स्वतो ब्रवीथाः ॥ ४११ ॥

विकल्पे प्राचि संवादाद्विसंवादव्यपायतः ।

आप्तेन गदितत्वाद्वा स्यात्प्रामाण्यविनिर्णयः ॥ ४१२ ॥

संवादोऽस्ति न तावदत्र निखिलप्रोक्तोपपत्तिक्षया-

५

देकत्र कचिदस्ति दृष्टविषये तस्थैष चेत्किं ततः ।

नह्येकं न समस्ति सत्यमुदितं लोकायतानामपि

ग्रन्थे किं च ततो यतोऽपि स भवेत्सत्यः समन्तादपि ॥ ४१३ ॥

विसंवादाभावः पुनरिह कथं निर्णयपदं

प्रसर्पेत् ब्रूयाश्चेत् कचन तदनालोकनवशात् ।

१०

त्वदीयं तन्त्रत्वाद्यभिचरति विश्वस्य तु न त-

द्विना विश्वज्ञातृन् प्रभवति सुविज्ञातुमपरः ॥ ४१४ ॥

आप्तेन गदितत्वात् तत्प्रामाण्यस्य निश्चये ।

परस्पराश्रयामित्याद्दोषान्मोक्षः कथं भवेत् ॥ ४१५ ॥

आप्तसिद्धौ हि तत्प्रोक्तशब्दस्य स्यात्प्रमाणता ।

१५

सत्यां च तस्यामातस्य सिद्धिः स्यादपकल्मषा ॥ ४१६ ॥

न स्वतस्तु समयप्रमाणतामक्षपादतनयाः प्रपेदिरे ।

आगमादपि पुरारिसाधनं धीमतां तदुपपद्यते कथम् ॥ ४१७ ॥

एवं च—

कार्यत्वादिविचित्रयुक्तिपटलीकोदण्डयाष्टिः स्फुटं

२०

सेयं सम्प्रति दुष्टदूषणघुणैर्मित्रा बभञ्जे क्षणात् ॥

तस्मादस्तु कथं समस्तजगता निर्वर्तनैकाग्रधी-

श्चन्द्रार्धाभरणो भवेदखिलविन्निःसंशयं यद्वशात् ॥ ४१८ ॥

केचित्त्वन्ते बहिरेव तावत् कोचेत्पुनर्मध्यममाप्नुवन्ति ॥

कुम्भोद्भवाम्भश्च भवेत्स कश्चिद्वादाब्धिमेतं रमसात्पिवेद्यः ॥ ४१९ ॥ २५

अत्र कापिलः कश्चिदाह ।

सेश्वरसांख्यमतमुपपाद्य कापिले दर्शनेऽद्यापि प्रतिष्ठामधितिष्ठति ॥

तत्खण्डने वि-

स्तरतः ।

प्रवादिनः पराकर्तुमीश्वरं कथमीश्वराः ॥४२०॥

तथा चाह पतञ्जलिः, “क्लेशकर्मविपाकाशयैरपरामृष्टः पुरुषविशेष

५ ईश्वरः” इति । तत्र च “अविद्यास्मितारामद्वेषाभिनिवेशाः क्लेशाः” ।

अनित्याशुचिदुःखानात्मसु नित्यशुचिसुखात्मख्यातिरविद्या । दृग्दर्शन-
शक्त्योरेकात्मतैवास्मिता । दृक्शक्तिरात्मा दर्शनशक्तिर्बुद्धिस्तयोरेकात्म-
तैव या मोहादभानस्य स्मिता । सुखानुशायी रागः । सुखनिबन्ध-
लक्षणश्चित्तधर्मोपरागः । दुःखानुशायी द्वेषः । दुःखजनके पदार्थे

१० हेयत्वनिबन्धो द्वेषः प्रसिद्धः । स्वरसवाही विदुषोऽपि तथा रूढोऽ-
भिनिवेशः । स्वरसवाही कारणनिरपेक्ष एव न केवलमविदुषो विदु-
षोऽपि तथा तेनात्मना रूढोऽभिनिवेशः । यथा जन्मनः प्रभृति प्राणिनां
मरणत्रास इति । कर्माणि शुभाशुभानि । तद्विपाको जात्यायुर्मोहाः ।
आशया नानाविधास्तदनुगुणाः संस्काराः । तैरपरामृष्टोऽमलिनीकृतो

१५ यः स ईश्वर इति । न चेत्थं तदपरामृष्टताविशेषे मुक्तात्मनामीश्वरत्वं
प्रसज्यतेत्यभिधातव्यम् । तेषां सर्वदैव बन्धेनापरामृष्ट-
ताया असम्भवात् । बन्धत्रयस्य प्राकृतिकवैकारिकदाक्षिणसंज्ञस्य
मुक्तेः पूर्वं तेषां सद्भावात् । तत्र प्रकृतावात्मनो ज्ञानाद्ये
प्रकृतिमुपासते तेषां प्राकृतिको बन्धः । यतः पुराणे प्रकृतिलया-

२० न्प्रत्युच्यते, “पूर्णं शतसहस्रं तु तिष्ठन्त्यव्यक्तचिन्तकाः” इति ।
वैकारिको बन्धस्तेषां ये विकारानेव भूतेन्द्रियाहङ्कारबुद्धीः पुरुषबुद्ध्यो-
पासते । यान्प्रतीदमुच्यते “दशमन्वन्तराणीह तिष्ठन्तीन्द्रियचि-
न्तकाः । भौतिकास्तु शतं पूर्णं सहस्रं त्वाभिमानिकाः ॥ १ ॥

बौद्धाः शतं सहस्राणि तिष्ठन्ति विगतज्वराः” इतीष्टापूर्ते

२५ दाक्षिणः । “पुरुषतत्त्वानभिज्ञो हीष्टापूर्तकारी कामोपहतमना बध्यत”

इति । अनेन बन्धत्रयेण सकलकालमनाकलितः कलानिधिकलावचूल
 एव भगवान् । तदपरे त्वात्मनो बन्धत्रयमिदं विवेकज्ञानेन समूल-
 मुन्मूल्य मुक्ताः सम्पद्यन्ते । नित्यमुक्तस्य चेश्वरस्य न पूर्वा बन्धकोटि-
 रस्ति । यथा संसारमुक्तात्मनाम् । नाप्युत्तरा । यथा प्रकृतिलीन-
 तत्त्वज्ञानानां योगिनाम् । ते हि मुक्तिं प्राप्याऽपि पुनर्बन्धमाजो जायन्ते । ५
 ऐश्वर्ययोगाद्वाऽयमीश्वरः । तच्चैश्वर्यमष्टप्रकारम् । तद्यथा, अणिमा,
 लघिमा, महिमा, प्राप्तिः, प्राकाम्यं, वशित्वं, ईशित्वं, यत्र कामा-
 वसायित्वं चेति । तत्राणिमा भवत्यणुः । यतः सर्वभूतैरदृश्यः सन्,
 सर्वत्र लोके संचरति । लघिमा लघुर्भवति । यतः सूर्यमरीचीनालम्ब्य
 सूर्यलोकं याति । महिमा महान् भवति । यस्मादल्पोऽपि नागनग- १०
 नगरगगनपरिमाणः सम्पद्यते । प्राप्तिर्यतः सर्वे भावाः सन्निहिता भवन्ति ।
 तद्यथा भूमिष्ठ एवाङ्गुल्यग्रेण स्पृशति चन्द्रमसम् । प्राकाम्यमिच्छान-
 भिघातः । यतो भूमावुन्मज्जति निमज्जति च यथोदके । वशित्वं यतः
 पृथिव्यादिषु भूतेषु गोपटादिषु च भौतिकेषु वशी स्वतन्त्रो भवति ।
 ईशित्वं यस्माद्भूतिभौतिकेषु प्रभवस्थितिव्ययानामीष्टे । यत्र कामावसा- १५
 यित्वं यतः सत्यसंकल्पता भवति, यथा ह्यस्य संकल्पो भवति भूतेषु
 तथैव भूतानि भवन्ति । अन्येषां हि निश्चया निश्चेतव्यमनुविधीयन्तेऽस्य
 तु निश्चेतव्याः पदार्था निश्चयमिति । प्रवृत्तिश्चास्य सकलसंसारि-
 जनानुग्रहार्थमिति । अयं हि कल्पप्रलयमहाप्रलयेषु समग्रं जगदुद्धरिष्या-
 भीति प्रतिज्ञावानवतिष्ठते । अयं च योगिभिर्वाचकेन प्रणवेन २०
 जप्यमानस्तेभ्योऽभिमतं फलं प्रयच्छति । कालेनानवच्छेदाच्चासौ पूर्वे-
 षामपि कपिलमहर्षिप्रभृतीनां गुरुः । ते हि कल्पमहाकल्पादिकालेना-
 वच्छिद्यन्ते न त्वीश्वर इति ।

निःशेषां यः प्रतिकलमिमां भूर्भुवःस्वस्त्रिलोकी-

मेकः सम्यक्कलयतितरां शाश्वतैकस्वभावः ॥

२५

१ ' अनेन च ' इति प. भ. पुस्तकयोः पाठः ।

सिद्धस्तस्मादणिमलविमाद्यष्टधैश्वर्यशाली

कर्मक्लेशैर्न खलु कलितः सोऽत्र देवः कपाली ॥ ४२१ ॥

स्वप्रक्रियाविरचनप्रगुणाशयेन

श्रद्धाजडेन भवता गदितं यदत्र ॥

५ किंचित्सखे कपिलदर्शनबद्धबुद्धे

तद्व्यमाणमधुना शृणु सावधानः ॥ ४२२ ॥

तथा हि यत्तावदवादि क्लेशेत्यादि तन्नोपपत्तिपथमवतरति । यतः
क्लेशादिभिरपरामृष्टत्वमात्रं तस्य स्वरूपं तस्मिन्सत्यशेषज्ञत्वं वा ।
प्रथमपक्षे मुक्त एवासौ स्यात्तैरपरामृष्टत्वात्तदन्यमुक्तवत् । न पुनरीश्वरः ।

१० अन्यथा तदन्यमुक्तानामपीश्वरत्वप्रसक्तिः । सर्वदा तैरपरामृष्टत्वे सत्य-
शेषज्ञत्वं तस्य स्वरूपं वक्तव्यम् । तत् कुतः सिद्धम् । अशेषकर्तृत्वा-
द्वैश्वर्याश्रयत्वाद्वा । प्रथमपक्षे स किं स्वतन्त्रः सर्वं कार्यं कुर्यात्, प्रकृति-
परतन्त्रो वा । यदि स्वतन्त्रः, तदा नैयायिकाद्यभ्युपगतगिरीशान्न
विशिष्यत इति तद्वृणोर्नैव दुष्टताऽस्य प्रतिपत्तव्या । अथ प्रकृतिपर-

१५ तन्त्रः, तदपि न सुसूत्रम् । प्रकृतेः स्वरूपत एवासिद्धेरसिद्धिश्चास्याः
पुरतः पराकरिष्यमाणत्वात् । प्रकृतिपरतन्त्रता च त्रिलोचनस्याऽतिशया-
धानान्मिलित्वैककार्यकारित्वाद्वा स्यात् । न प्रथमपक्षः श्रेयान् । सर्वथा
नित्यत्वेनाविकारिणः शङ्करस्य प्रकृत्यातिशयाधानासम्भवात् । द्वितीयप-
क्षोऽपि न उच्यमान् । सकलकार्याणां यौगपद्येनोत्पत्तिप्रसक्तेः । अप्रति-

२० हतसामर्थ्यस्य शङ्करप्रधानाख्यकारणयुग्मस्य नित्यसन्निहितत्वेना-
विकलकारणत्वात्तेषाम् । अथ यद्यपि कारणयुग्ममेतन्नित्यसन्निहितं
तथापि सकलकार्याणां न यौगपद्येनोत्पत्तिः यस्मादीश्वरस्य प्रधानगतास्त्रयो
गुणाः सहकारिणः सन्ति रजःप्रभृतयः । तेषां च क्रमेणोद्भूतवृत्तित्वा-
त्कार्येष्वपि क्रमो भवति । तथा हि यदोद्भूतवृत्तिना रजसा युक्तो

२५ भवति भर्गस्तदा सर्गहेतुः कार्याणाम् । यदा तथाविधेन सत्त्वेन
संसृज्यतेऽग्नौ तदा स्थितिहेतुस्तेषाम् । यदा पुनस्तादृशेन तमसा

समायुक्तोऽयं तदा प्रलयहेतुस्तेषामिति चेत् । तदप्ययुक्तम् । यतः
 प्रकृतीश्वरयोः सृष्टिस्थितिप्रलयानां मध्येऽन्यतमोत्पादने शक्तिरस्ति
 न वा । अस्ति चेत्, तर्हि सृष्टिसमयेऽपि स्थितिप्रलयप्रसक्तिरविकल-
 कारणतया सृष्टिवत् । एवं स्थितिकालेऽपि सृष्टिप्रलययोः प्रलयकालेऽपि
 सृष्टिस्थित्योः प्रसक्तिः । न चैतद्युक्तम् । प्रतीतिविरोधात् । अथ ५
 नास्ति सामर्थ्यं तदैकमेव सृष्ट्यादीनां मध्ये कार्यं सदा स्यात् ।
 यज्जनने तयोः सामर्थ्यमस्ति, नापरं तज्जनने तयोः सामर्थ्या-
 सम्भवात् । अविकारिणोश्चानयोः पुनः सामर्थ्योत्पत्तिविरोधात् ।
 अन्यथा नित्यैकस्वरूपताव्याहतिः । उद्धृतवृत्तित्वं च रजःसत्त्वतमसां
 नित्यमनित्यं वा भवेत् । न तावन्नित्यम्, कादाचित्कत्वात् । सृष्ट्यादि- १०
 यौगपद्यप्रसक्तेश्च । अथाऽनित्यम्, तर्हि कुतो जायेत । प्रकृतीश्वरा-
 देवाऽन्यतो वा स्वातन्त्र्येण वा । प्रथमपक्षे सदाऽप्यस्य सद्भावप्रसङ्गः ।
 प्रकृतीश्वराख्यस्य हेतोः शाश्वतिकतया सदा सन्निहितत्वात् ।
 अथान्यतः, तदपि स्वसिद्धान्तबाधाविधायकम्, प्रकृतीश्वरव्यतिरेकेणा-
 परकारणस्य भवताऽनभ्युपगमात् । तृतीयपक्षे तु देशकालनियमे- १५
 नास्याविर्भावविरोधः । स्वातन्त्र्येण भवतस्तन्नियमानुपपत्तेः । स्वभावा-
 न्तरायत्तप्रवृत्तयो हि भावाः कादाचित्काः स्युस्तद्भावाभावप्रतिबद्धत्वा-
 त्सत्त्वासत्त्वयोः । नाऽन्ये । तेषामपेक्षणीयस्य कस्यचिदभावात् । अपेक्ष-
 णीयसद्भावे वा स्वातन्त्र्येणोत्पादविरोधात् । तन्न प्रकृतिपरतन्त्रोऽपि
 व्यक्षः सर्वकार्यकारी । कर्तृत्वाभ्युपगमे वाऽस्य “अकर्त्ता निर्गुणः शुद्धः” २०
 इत्यादेरात्मलक्षणस्यानुपपत्तिः । अथाऽन्यात्मनामैवैतलक्षणं नेश्वरस्य,
 तस्य तेभ्यो विशिष्टत्वात्तेनायमदोष इति । नन्वेवं शुद्धत्वादेरपीश्वर-
 स्वरूपत्वाभावप्रसङ्गादतीव तस्य तेभ्यो विशिष्टत्वं स्यात् । ततः
 सर्वकर्तृत्वस्य त्रिलोचने विचार्यमाणस्य कथञ्चिदप्यसिद्धेर्नातस्तस्य
 सर्वज्ञत्वसिद्धिः । नाप्यैश्वर्याश्रयत्वात् । ऐश्वर्यं हि तत्र स्वाभाविकं २५
 प्रकृतिवृत्तं वा स्यात् । न तावत्स्वाभाविकम्, बुद्धिधर्मतया सांख्यै-

- स्तस्याभ्युपगमात् । चैतन्यमेव हि तैरात्मानि स्वाभाविकं रूपमभ्युप-
गतम् । अथ प्रकृतिकृतम्, तथा हि यदा प्रकृतिर्बुद्धिलक्षणेन
विकारेण परिणमते तदा बुद्धयवस्थाविशेषा धर्मज्ञानैश्वर्यादयः प्रादु-
र्भवन्ति इति । एतदपि नोपपत्तिम् । इत्थमीश्वरस्य त्वयैवैश्वर्याभाव-
५ प्रतिपादनात् । न खलु बुद्धिपरिणामस्यैश्वर्यस्यासम्भवे ततोऽर्थान्तरभूतस्य
भूतपतेस्तद्युक्तम् । अन्यात्मनोऽपि तत्प्रसक्तेः । अथ प्रमथाधिपतेर्बुद्ध्या
सह सम्बन्धात्तस्यैव तन्नान्यस्येत्युच्यते । ननु कोऽयमीश्वरेण साकं बुद्धेः
सम्बन्धः, समवायः संयोगादिरीश्वरोद्देशेन प्रवृत्तिमात्रं वा । न
तावत्समवायः । अन्यधर्मस्यान्यत्रानुपपत्तेः । यो यद्धर्मः स ततोऽन्यत्र
१० न समवैति । यथा चिद्रूपता पुरुषस्य । प्रकृतिधर्मश्च बुद्धिः । तस्मात्त-
तोऽर्थान्तरशम्भौ न समवैतीति । न च स्फटिकादिसमवेतेन शोणिमादि-
धर्मेणानैकान्तः । जपापुष्पसन्निधाने स्फटिकादेरेव तथा परिणमनात् ।
एतच्च प्रतिबिम्बोदयविचारावसरे सविस्तरमुपपादयिष्यते । आत्मनोऽपि
बुद्धिरूपतया परिणते प्रकृतिसन्निधाने तथा परिणामाङ्गीकारे
१५ चिच्छक्तिरपरिणामिनी, अप्रतिसंक्रमेत्यभ्युपगमविरोधः । तन्नेश्वरेण सह
बुद्धेः समवायलक्षणः सम्बन्धो युज्यते । नापि संयोगस्वरूपः ।
बुद्धेरद्रव्यत्वात् । अतिप्रसङ्गाच्च । सर्वैरप्यात्मभिर्नित्यव्यापिभिर्बुद्धेः
संयोगो विद्यत एव । एतेन संयुक्तसमवायादिरपि प्रतिव्यूढः ।
असम्भवस्यातिप्रसङ्गस्यात्राप्यविशेषात् । अथेश्वरोद्देशेन प्रवृत्तिमात्रमे-
२० वास्यास्तेन सम्बन्धः । तदप्यसाधु । ईश्वरोद्देशेनास्याः प्रवृत्तेरसम्भ-
वात् । पुरुषार्थकर्तृव्यतावशेन हि प्रकृतेः प्रवर्त्तमानाया बुद्ध्यादयो
विकारा व्यक्तिमासादयन्ति । न चेश्वरस्य कश्चित्पुरुषार्थः कर्तृव्योऽ-
स्ति । नित्यमुक्तत्वेनास्य कृतकृत्यत्वात् । कथं तमुद्दिश्य बुद्धिः प्रव-
र्त्तत । अप्रवृत्तायां चास्यां कथं तस्यैश्वर्यसम्भवः । तन्नैश्वर्याश्रयत्वादपि
२५ तस्य सर्वज्ञत्वसिद्धिः । एवं च, ऐश्वर्ययोगाच्चायमीश्वर इत्यादिकं
नन्वीश्वर इत्यन्तं सर्वं प्रत्युक्तमवगन्तव्यमिति ।

१ 'सम्बन्धसद्भावात्' इति प. भ. पुस्तकयोः पाठः ।

भो भोः सांख्यास्तदयमित्यता विस्तरेण व्यपास्तः

सर्वः सम्यग्भवदभिहितः पूर्वपक्षप्रबन्धः ॥

एवं चैताः सितकरकलामौलिसंसिद्धिवार्ताः

कीर्तिरन्तर्ज्ञातिरिति भवतां पश्यतामेव याताः ॥ ४२३ ॥ २६॥

विक्षिप्य तीर्थिकमतान्यखिलानि युक्त्या

५

सर्वज्ञसाधनमिदं विहितं यदित्यम् ॥

तद्युक्तमेव कवलैः पुनरस्य भुक्तौ

सार्वज्ञमेति घटनां न कथञ्चनापि ॥ ४२४ ॥

इति ब्रुवाणमांशांशम्बरं प्रत्याह—

न च कवलाहारवत्त्वेन तस्याऽसर्वज्ञत्वं, कवलाहार- १०
सर्वज्ञत्वयोरविरोधादिति ॥ २७ ॥

तस्याऽर्हतः । शेषमुक्तानार्थम् ।

नन्वविरोधादित्यसिद्धम् । तयोर्विरोधसाधकस्यानुमानस्य सद्भावात् ।

तथा हि विवादास्पदः केवली कवलाहारवान्न
छद्मस्थाद्विजातीयत्वेन के-
वलिनः कवलाहारनिषेध भवति छद्मस्थाद्विजातीयत्वाच्चः पुनः कवला- १५
इति दिगम्बरपूर्वपक्षस्य हारवान्स न छद्मस्थाद्विजातीयो यथास्मदादिः ।
विस्तरशः उपपादनम् ।

छद्मस्थान्च विजातीयः केवली तस्मात्कवला-
हारवान्न भवतीति । न चात्र हेतोरसिद्धत्वमुद्भावनियम् । वादि-
प्रतिवादिभ्यां छद्मस्थाद्विजातीयत्वस्य केवलिनि प्रतिपन्नत्वात् ।
अन्यथा छद्मस्थ इव केवलिन्यप्यकेवलित्वप्रसक्तेः । न च केवली कवला- २०
हारवान्, देहित्वादस्मदादिवदित्यनुमानवाधितत्वं पक्षस्य शङ्कनीयम् ।
देहित्वस्य त्रिदशादिभिर्गर्भचारात् । ते हि देहिनोऽथ च कवला-
हारवन्तो न भवन्ति । कवलाहारविलक्षणाहारवत्त्वेन तेषां परमागमे
प्रतिपादनात् । ननु केवलिनः कवलाहारवत्त्वं यदि नाभ्युपेयते तदा

१ दिगम्बरम् ।

- कथं तस्य शरीरे औदारिकत्वव्यपदेशः स्यादित्यपि नारेकणीयम् । न खलु तत्र कवलाहारनिबन्धनमौदारिकव्यपदेशं प्रतिजानते सन्तः । किं तर्हि प्रधानपुद्गलारब्धत्वनिबन्धनम् । उदारैः सर्वपुद्गलराशिमध्यप्रधानैः पुद्गलैरारब्धमौदारिकमिति व्युत्पत्तेः । यदपि “ सुहुमिगिन्दियपभई
- ५ जावसजोगिकेवलित्ति सवे आहारगा जीवा ” इत्यनेन वचनेनैकेन्द्रियप्रभृतीनां सयोगिपर्यवसानानां प्राणिनामाहारवत्त्वेन सूत्रे प्रतिपादनात्कवलाहारित्वं केवलिनः सितवाससः प्रतिपेदिरे । तदपि सूत्रार्थानवबोधविजृम्भितम् । तत्र हि सूत्रे भगवतः केवलिन एकेन्द्रियादिभिः सह निर्देशाभिरन्तराहारोपदेशाच्च शरीरप्रायोग्यपुद्गलग्रहणमात्रमाहार-
- १० त्वेन विवक्षितम् । अन्यथा निरन्तराहारः कवलाहारेण भगवान्केवली भवेत् । न चैतदिष्टं भवद्भिरपि । अथैकेन्द्रियादिभिः सह निर्देशेऽपि निरन्तराहारोपदेशेऽपि च सूत्रे यथासम्भवमाहारवत्त्वव्यवस्थितेः केवलिनः कवलाहारोऽपि कादाचित्को व्यवस्थाप्यते । इतरथाऽस्मदादेरिव तस्य दीर्घकालं देहस्थितेरभावप्रसंगादित्यभिधीयते । तदपि न परीक्षा-
- १५ क्षमम् । एवं हि सर्वज्ञतानिश्चयोऽपि तत्र दुर्लभः स्यात् । कावल्किाहारोपलब्धशरीरेऽस्मदादावसर्वज्ञत्वस्यैवोपलभ्यात् । समाकर्ण्यते च समये कावल्किाहारं विनाऽप्यौदारिकदेहावस्थानातिशयः प्रथमतीर्थाधिनाथप्रमुखाणाम् । तथा हि ।

श्रीनौभेयजिनेश्वरः किल पुरा पीनांसपीठीं लुठत्

२० कालिन्दीजलनीलकुन्तलजटाजालं सलीलं वहन् ॥

१ न शङ्कनीयम् । २ तत्त्वार्थ. अ. २ सू. २.

३ चैत्रबहुलस्य अष्टमादिवसे दिवसस्य पश्चिमे भागे सुदर्शनायां नाम शिबिकायां देवमनुजासुरसहितया पर्षदा-जनश्रेण्या समनुगम्यमानमार्गः यावत् विनितायाः नगर्याः मध्यभागेन निर्गच्छति निर्गत्य यत्रैव सिद्धार्थवनमुद्यानं यत्रैव अशोकनामा प्रधानवृक्षः तत्रैवोपागच्छति । उपागत्य अशोकवृक्षस्याधः यावदात्मनैव चतुर्माष्टिकं लोचं करोति । चतस्रभिर्मुष्टिमिलोचं कृते सति अवशिष्टां एकां मुष्टिं सुवर्णवर्णयोः स्कन्धयोरुपरि लुठन्तीं कनककलशोपरि विराजमानां नीलकमलमालामिव विलोक्य हृष्टचित्तस्य शक्रस्य आग्रहेण रक्षितवान् ।

प्रव्रज्यासमनन्तरं निरशनः सम्पूर्णसंवत्सरं

म्लेच्छप्रायबहुप्रकारविषयेष्वेको विहारं व्यधात् ॥ ४२५ ॥

एवं ब्राह्मवली मुनिः स भगवान्नानाविधैः पक्षिभि-

श्चञ्चत्कूर्चकचप्रपञ्चरचितप्रालम्बिनीडव्रजः ॥

कायोत्सर्गविधौ स्थितः स्थिरमतिर्वर्षोपवासान्वध-

दुद्दामातिशयान्सखे कति यतीन्यद्वेदशान्भूमहे ॥ ४२६ ॥

१ भगवांश्चात्रयानादिदानाकुशलैः समृद्धिमाद्भिर्जनैर्वत्साभरणकन्यादिभिर्विमन्यमाणोऽपि योग्यां भिक्षां अलभमानोऽर्शनमनाः कुरुदेशे हस्तिनागपुरे प्रविष्टः। तत्र च बाहुबलितुलसोमप्रभमुतः श्रेयांसो युवराजः। स च मया श्यामवर्णो मेरु-सृतकलशेनाभिषिक्तोऽतीव शोभितवानिति स्वप्नं दृष्टवान्। सुबुद्धिनामा नगर-श्रेष्ठी सूर्यमण्डलात्तत्तं किरणसदृशं पुनः श्रेयांसेन तत्र योजितं ततस्तदतीवा-शोभत इति स्वप्नमेकत्। राजापि स्वप्ने महापुरुष एको रिपुबलेन युध्यमानः श्रेयांससहायाज्यधी जात इति ददर्श। त्रयोऽपि प्राप्ताः सभायां सम्भूय स्वप्नान् परस्परं न्यवेदयन्। ततो राजा कोऽपि श्रेयांसस्य महान् लाभो भावीति निर्णीय विसर्जितायां पर्यदि श्रेयांसोऽपि स्वमवने गत्वा गवाक्षस्थः स्वामी न किञ्चिच्छातीति जनकोलाहलं श्रुत्वा स्वामिनं वीक्ष्य च मया क्वापीदृशं नेपथ्यं दृष्टपूर्वं इतीहापोहं कुर्वन् जातिस्मरणं प्राप। अहोऽहं पूर्वमेव भगवतः सारथिर्भगवता सह दीक्षां गृहीतवान्। तदा च वज्रसेनजिनेन कथितमासीत् यदयं वज्रवाभो भरतक्षेत्रे प्रथमो जिना भावीति स एष भगवान् तदानीमेव तस्यैको मनुष्यः प्रधानेश्वरस-कुम्भसमूहप्राभृतमादायागतः। ततोऽसौ तत्कुम्भमादाय भगवन्! गृहाणमां योग्यां भिक्षामिति जगाद। भगवताऽपि पाणी प्रसारितौ निसृष्टश्च तेन सर्वोऽपि रसः। न चात्र बिन्दुरप्यधः पतति। किन्तूपरि शिखा वर्धते। ततस्तेन रसेन भगवता सांवत्सरिकृतपःपारणा कृता।

२ भरतश्राहुबलियुद्धवर्णने यथा-ब्राह्मबलिः क्रोधान्बद्धोऽदुरः सन् स्वसैन्ययुतः सन्मुखमागत्य भरतेन सह द्वादशवर्षी यावद्युद्धमकरोत् परं न च हारितः। तदा शकेणागत्य भूयस्तरजनसंहारं भवन्तं ज्ञात्वा दृष्टिवाहमुष्टिदण्डलक्षणाश्वत्वारो युद्धाः प्रतिष्ठिताः तेष्वपि भरतस्य पराजयो जज्ञे। तदा भरतेन क्रोधान्वेन बाहु-बलिनः उपरि चक्रं मुक्तं परमेकगोत्रीश्वत्वात्तत् न पराभवत्। तदाऽमर्षवशा-द्भरतं हन्तुमना मुष्टिमुत्पाटय धावन् बाहुबलिरहो पितृतुल्यज्येष्ठभ्रातृद्वनं ममातु-चितमेव। उत्पातिता मुष्टिरपि कथं मोधा भवेदिति विचार्य स्वशिरसि तां मुक्त्वा लोचं कृत्वा सर्वं च त्यक्त्वा कायोत्सर्गं चक्रे।

न च कावलिकाहारविरहे औदारिकशरीरस्थितिकालेयत्तानियम-
प्रतिपादकं प्रमाणमस्तीत्येकेन्द्रियाद्याहारप्रतिपादकसूत्रभेदकरणनिमित्ता-
सम्भवाद्यथाश्रुतमेव सूत्रार्थपरिकल्पनमस्तु । किं च केवली कवला-
हारं मुञ्जानः किं बुभुक्षया, उत शरीरस्थित्यन्यथानुपपत्त्या, आहो-
५ स्विस्वभावत एव भुङ्क्ते ।

विपक्षपक्षप्रसरप्रशान्त्यै त्रयः स्थिता व्याहृतशक्तयोऽमी ॥

त्रिनेत्रनेत्रत्रितयेन साम्यं समाश्रयन्तः प्रभवन्ति पक्षाः ॥ ४२७ ॥

न तावत्प्रथमः पक्षः । बुभुक्षया दुःखस्वरूपत्वाद्दुःखहेतुदोष-
कदम्बकापाये केवलिन्यसम्भवात् । दोषाणामनपाये वा दोषजन्यस्य
१० दुःखराशेः संभवे आत्यन्तिकसौख्यस्यानुपपत्तिस्तत्र स्यात् । न
क्षुत्समानाऽन्या वेदना शरीरे सम्भवति, यतः ।

शङ्खकी पल्लवध्रान्त्या तत्पाणिचरणं मुहुः ।

कर्षन्तः कर्धुमसहा वैलक्ष्यं कारिणो ययुः ॥ ६९ ॥

उत्कण्ठकंकरालाभिर्जिह्वाभिः करपत्रवत् ।

विश्वस्तास्तं लिङ्गन्ति स्मादननाश्रमरीगणाः ॥ ७० ॥

लताभिः शतशाखाभिः प्रचरन्तिमिहचचकेः ।

सुरजश्वर्षवर्द्धाभिरिव सोऽवेद्यताभितः ॥ ७१ ॥

परितस्तं शरस्तंवाः प्ररोहन्ति स्म संतताः ।

पूर्वस्नेहवशायातशराद्यशरविश्रियः ॥ ७२ ॥

उद्ययुः पादयोस्तस्य प्रावृष्यंकनिमग्नयोः ।

चलच्छतपदीगर्भा अदध्रा दर्भसूचयः ॥ ७३ ॥

प्रचक्रिरे कुलायाश्च तद्देहे वल्लिसंकुले ।

परस्पराविरोधेन ते श्येनचटकादयः ॥ ७४ ॥

अरण्यं केकिकेनातस्त्रस्तासूत्रमहोरागाः ॥

पल्लीवितानगहने समारोहान्सहस्रशः ॥ ७५ ॥

शरीरमधिरूढेस्तैर्लब्धमानैर्भुजङ्गमैः ॥

बभौ बाहुबलिर्बाहुसहस्रमिव धारयन् ॥ ७६ ॥

पादपर्यन्तवल्मीकविनिर्यातैर्महोरगैः ॥

पादयोर्विष्टयांचके सपादकटकैरिव ॥ ७७ ॥

गुणगणकथास्तावत्तावद्विलासकुतूहलं

स्मरपरिचयस्तावत्तावन्नपापरिशीलनम् ॥

वचनरचनास्तावत्तावन्मतिश्च विजृम्भते

जठरपिठरी सेयं यावत्कथञ्चन पूरिता ॥ ४२८ ॥

अथ शरीरस्थित्यन्यथानुपपत्त्येति द्वितीयः पक्षः । सोऽपि न वर्यः । ५
अनन्तवीर्यस्य भगवतः केवलिनः कावळिकाहारमन्तरेणाऽपि शरीर-
स्थितेरुपपद्यमानत्वात् । अपि च ।

ये शक्ताः कुलशैलकानननदीप्राकाररत्नाकरैः

संकीर्णामपि काश्यपीं रचयितुं रम्यातपत्रप्रभाम् ॥

मेरुं दण्डनिभं तथाऽत्र सुसखे तेषां स्वकीयस्थितौ

१०

शक्तिर्नास्ति विनैव मुक्तिमिति नश्चित्रीयते मानसम् ॥ ४२९ ॥

अथ स्वभावत एव मुंक्ते इति तृतीयः पक्षः । सोऽपि न प्रशस्तः ।
प्रस्तुतमुक्तिमुक्तस्वभावकल्पनयैव दोषाभावात् ।

कवलमुक्तिरियं जिनकुञ्जरे श्रयाति मानविरोधधुरां ततः ॥

कथममी विफलं कलितादरास्तदिह शुक्लपटाङ्कितमूर्तयः ॥ ४३० ॥

१५

कवलमुक्तिविषाटनलम्पटं किमपि दिक्पटपाटवमीक्षितम् ॥

तव सखे क्षणमेकमिदं तु नः किमपि पश्य तदुद्धरणोत्तुकम् ॥ ४३१ ॥

तथा हि । यत्तावत्कवलाहारसर्वज्ञत्वंयोर्विरोधप्रतिपत्त्यर्थं छद्मस्था-

द्विजातीयत्वादित्यादिसाधनमुपन्यस्तम् । तत्रेदं
पूर्वोक्तपूर्वपक्षस्य खण्डनं
विस्तरशः । पर्यनुयुज्यते । किं सर्वथा छद्मस्थान्द्विजातीयत्वं २०

केवलिनः संमतमाहोस्विकथञ्चित् । आद्यकल्प-

नायां वादिप्रतिवादिनोः स्वरूपासिद्धौ हेतुः । त्रसत्त्वपञ्चेन्द्रियत्वमनुप्यत्व-
पुरुषत्वादिभिर्धर्मैश्छद्मस्थेन सह सजातीयत्वस्याप्युभाभ्यां भगवति
सम्प्रतिपन्नत्वात् । द्वितीयकल्पनायां पुनरनैकान्तिकः । विपक्षेऽप्यस्मदादौ

- कवलाहारवति कथञ्चिच्छब्दस्थाद्विजातीयत्वस्य हेतोर्वर्तमानत्वात् ।
 न खल्वस्मदादिच्छब्दस्थेन सह सर्वथा सजातीयः । प्रतीति-
 विरोधादैक्यापत्तेश्च । अथ छब्दस्थादृच्छब्दस्थत्वेनैव धर्मे
 कथञ्चिद्विजातीयत्वं केवलिनः कथ्यते । ततो नानेकान्तोऽस्मदादाव-
 ५ छब्दस्थत्वेन विजातीयत्वस्य हेतोर्वृत्तेरिति चेत् । तदचतुरस्रमेव ।
 सन्दिग्धानैकान्तिकत्वकलङ्कापत्तेः । प्रस्तुतहेतोः कवलाहारेण सार्धं
 विरोधासिद्धेः । न खलु कवलाहारभावाभावौ छब्दस्थत्वाच्छब्दस्थत्व-
 प्रयुक्तौ । रसनेन्द्रियौदारिकशरीरादिपर्याप्तिवेद्यतैजसादिभावाभावप्रयु-
 क्त्वात्तयोस्मदादौ सिद्धेषु च तथा दर्शनादिति प्रसाधयिष्यते ।
 १० यच्च केवली कवलाहारवान् देहिवाद्स्मदादिवदित्यनुमानमाशङ्क्य
 दूषितं तदनभ्युपगतोपालम्भमात्रम् । यतो न देहित्वमात्रं केवलिनि
 कवलाहारवत्त्वकारणमभ्युपेयते, किं तर्हि विशिष्टपर्यास्यादिमामग्री ।
 तस्याश्च ततोऽद्याप्यव्यावृत्तेः । कथं तत्र कवलाहारवत्त्वाभावः सम्भवी ।
 यदपि न्यगादि न खलु तत्र कवलाहारनिबन्धनमित्यादि । तत्रौदारिक-
 १५ व्यपदेशस्य भगवत्तनौ प्रधानपुद्गलारब्धत्वनिवन्धनत्वेऽपि न प्रस्तुतभुक्ते-
 र्भगवत्यभावसिद्धिः । स्वकारणनिबन्धनायास्तस्यास्तत्र निवारयितुमशक्य-
 त्वात् । यदप्येकेन्द्रियादिभिः सह निर्देशान्निरन्तराहारोपदेशाच्चेत्यवाचि ।
 तदप्यनल्पमात्रपर्यावेशविस्फुरितमाशाम्बराणाम् । यथा खल्वस्मदादी-
 नामेकेन्द्रियादिभिः सह निर्देशेऽपि निरन्तराहारोपदेशेऽपि च कवल-
 २० हारोऽपि न विरुध्यते तथा केवलिनोऽपि नासौ विरोधी । न च
 नास्मदादीनामत्र सूत्रे आहारचिन्तापीति वाच्यम् । “एगिंदियपभिइ”
 इति प्रभृतिशब्देन तेषां सूचनात् । तस्मादाहारसामान्यमिह विव-
 क्षितम् । तत्र यदि कवलाहारोऽपि केवलिनि स्वकारणोपैदाकितः
 स्यात्तदा किं नाम क्षुण्णं भवेत् “विग्गहगइमावन्ना केवलिणो
 २५ समुहैया” इत्याद्यागमोऽपि यः श्रूयते सोऽपि केवलिनः कवलाहारा-

१ अस्मन्मुद्रापिततत्त्वार्थाधिगमसूत्रेषु पृ. ५७. २ दिगम्बराणाम् ३ ‘समोहया’
 इति पाठः सूत्रकृताङ्गे श्रु. २ अ. ३.

नुकूल एव । यतोऽत्र विग्रहेगत्यापन्नादिव्यतिरिक्तप्राणिनामाहारमात्रेणा-
हारकत्वमुक्तम् । तत्र च कवलाहारस्याप्यविरोधः । विरोधे तु
भवतोऽप्येतादृशस्यैवाहारस्यापत्या प्रतिदिनं प्रतिगृहं प्रतिबुद्धविशुद्ध-
श्रद्धसम्बन्धबन्धुरश्राद्धप्राणिपन्नोपनीयमानप्रबलविगलदाज्यस्निग्धमुग्धा-
हाराभ्यवहारप्रतिहारः प्रसज्येत । अथात्रापि यथा सम्भवमाहार- ५
व्यवस्थानादस्मदादीनां कवलाहारोऽपि कल्पते नतु केवलीन इति
चेत् । ननु कुतः केवलीनः कवलाहारासम्भवः । मोहामावादिति
चेत् । न, मोहे क्षुत्कारणत्वस्य निराकरिष्यमाणत्वात् । यदप्यवाचि,
अन्यथा निरन्तराहारः कवलाहारेण भगवान् केवली भवेदिति ।
तदपि न सुव्यवस्थितम् । विशिष्टाहारस्य विशिष्टकारणप्रभवत्वा- १०
द्विशिष्टकारणस्य च प्रतिक्षणमसम्भवाद्भगवति कवलाहारस्य कादाचि-
त्कत्वोपपत्तेः । यस्तु पुद्गलादानलक्षणो लोमाद्याहारस्तस्य प्रतिक्षणमपि
तत्र सद्भावो न विरुध्यते । प्रतिक्षणमाविस्वकारणार्थीनप्रवृत्ति-
कत्वात् । यच्चान्यदाशङ्कितं यथासम्भवमाहारव्यवस्थितेरित्यादि
तदुपपन्नमेव । न हि देशोर्नपूर्वकोटीं यावद्विशिष्टाहारमन्तरेणौदारिक- १५
शरीरस्थितिः सम्भविनी । निरूपक्रमायुष्कत्वाकेवलिनः सम्भवत्यय-
मिति चेत् । ननु निरूपक्रमायुष्कत्वं छद्मस्थावस्थायामप्यस्थेव
ततस्तदापि भोजनं कुतः कुर्यात् । तदन्तरेणापि देहस्थितेः सम्भवात् ।
तर्हि निरूपक्रमायुष्कत्वं देहस्थितेः कारणं न भवतीत्यभिप्रायो
भवताम् । नैवम् । किन्तु यथा स्वकारणसद्भावाच्छद्मस्थावस्थायामसौ २०
निरूपक्रमायुष्कत्वेऽपि भुङ्क्ते तथा तत एव केवलिदशायामपि भुञ्जानः
कथं निषिध्यत इत्यभिप्रायः । ननु छद्मस्थावस्थायां मोहनीयकर्म-
वशोपजातमधुरादिरसास्वादलौल्यातिरेकात्कवलनं कुरुतेऽसौ न केवल्य-

१ अस्मन्मुद्राभिमतत्त्वार्थाभिगमसूत्रेषु पृ. ४८ टि० २. २ तत्त्वार्थ. अ. ४
सू. १५. ३ न ह्येषां प्राणापानाहारनिरोधाध्यवसाननिमित्तवेदनापराधात्तत्पक्षा-
ख्याः सप्त वेदना विशेषाः सन्त्यायुषो भेदका उपक्रमा इत्यतो निरूपक्रमा एव ।

- वस्थायां तदभावादिति चेत् । तदचारु । न खलु छद्मस्थावस्थाया-
मपि मोहनीयस्य कार्यं कवलनम् । किन्तु वेदनीयादेः । ततः
केवल्लिदशायां मोहनीयाभावात्कवलनलाम्पथ्यं मास्तु कवलनं तु
स्वकारणोपनीतं तदशायामपि कथं पराणुद्यते । न च
१ छद्मस्थावस्थातः केवल्यवस्थायामात्यन्तिकं तच्छरीरस्य विजाती-
यत्वम् । येन प्रकृताहारविहेऽपि तच्छरीरस्थितिरविरुद्धा
स्यात् । ज्ञानाद्यतिशयस्यापि प्राक्तनसंहननाद्यधिष्ठितस्य
तस्यैव शरीरस्य प्राप्तं यावदनुवर्तनात् । अस्मदाद्यौदारिकशरीरविशिष्ट-
स्थितेर्विशिष्टाहारनिमित्तत्वमुपलम्भानुपलम्भप्रभवतर्काख्यप्रमाणेन सर्वत्र
१० प्रतिपन्नमिति विशिष्टाहारमन्तरेणापि विशिष्टौदारिकदेहस्थितेः
कचिदन्यत् सद्भावे सकृदपि सा विशिष्टाहारनिबन्धना न भवेत् ।
अहेतोः सकाशात्सकृदपि कार्यस्य सद्भावाभावात् । यदि पुनरस्मदा-
दिषु विशिष्टाहारनिमित्तापि विशिष्टौदारिकशरीरस्थितिः कचित्पुरुष-
विशेषे विशिष्टाहारमन्तरेणाऽपि स्यात्तर्हि महानसादौ वह्निप्रभवोऽपि
१५ धूमः क्षितिधरकन्धरादौ वह्निं विनापि स्यादिति धूमादेर्वह्नाद्यनुमान-
मनुपपन्नं भवेद्यभिचारात् । नन्वेतज्जातीयो धूम एतज्जातीयाग्निप्रभवः
सर्वत्र सकृत्प्रवृत्तेनैव प्रमाणेन तत्कार्यतापत्तिवलाद्यवस्थाप्यते, अग्नि-
स्वभावादन्यतो हि तस्य भावे सकृदप्यग्नेर्भावो न भवेत्, अग्निस्वभावा-
दन्यत्वात्तस्य । भवति चाग्निस्वभावादसवतीप्रदेशादौ धूम इति
२० सर्वत्र सर्वदाऽग्निस्वभावादेव धूमस्योत्पत्तिरतदुत्पत्तिकस्याधूमस्वभावत्वा-
दिति न धूमादेरभ्याद्यनुमाने व्यभिचार इति चेत् । तत्र । अस्य
न्यायस्यान्यत्रापि समानत्वात् । विशिष्टौदारिकशरीरस्थितोर्हि विशिष्टा-
हारमन्तरेणापि भावे विशिष्टौदारिकशरीरस्थितिरवासौ न भवेत् ।
न चात्यन्तविजातीयत्वं तस्याः केवल्लिनीत्यभिहितमेव । सर्वथा समान-
२५ जातीयत्वं तु महानसमेदिनीधरकन्धरोपलब्धधूमयोरपि न सम्भवति ।

१ अस्मन्मुद्रापितप्रमाणमीमांसायां पृ. १८ टिप्पन्याम् ।

ततोऽस्मदादेरिव केवलिनोऽपि कावलिकाहारमन्तरेणौदारिकशरीरस्थि-
 तिश्चिरतरकाला न सम्भवतीति । अतो या विशिष्टौदारिकशरीरस्थितिः
 सा विशिष्टाहारमन्तरेण न भवति । यथाऽस्मदादेः । विशिष्टौदारिक-
 शरीरस्थितिश्च विवादास्पदकेवलिन इत्यनुमानं प्रवर्तत एव । अन्यथा ५
 धूमादेरस्याद्यनुमानमपि न स्यात् । यदपि सर्वज्ञतानिश्चयोऽपि तत्र
 दुर्लभः स्यादित्यभिप्रायि । तदपि केवलं तदाग्रहविलासितम् । घाति-
 कर्मक्षयप्रभवसर्वज्ञतायाः केवलिनि कवलाहारेण तत्कार्येण वा चिर-
 तरकालभाव्यौदारिकशरीरस्थित्यादिना सार्धं विरोधासम्भवात् ।
 यदपि समाकर्ण्यते चेत्यादिकमौदारिकशरीरस्थितिकालेयतानियम-
 प्रतिपादकं प्रमाणमस्तीत्येतदन्तर्गतादि । तदप्यगाधानवबोधसिन्धुसमु- १०
 च्छलितप्रबलाभिनिवेशकालकूटकवलनाकुलीकृतस्वान्तस्य प्रलपितम् ।
 समयस्य प्रामाण्याभ्युपगमे कावलिकाहारमन्तरेणौदारिकशरीरस्थिति-
 कालेयतानियमस्यापि तत एव स्थितेः । प्रथमतीर्थकरादीनां संवत्सरादि-
 प्रतिनियतकालाधिकनिराहारौदारिकशरीरस्थितेः सूत्रे प्रतिषेधात् ।
 निरशनकालस्य तावत् एवोत्कृष्टताप्रतिपादकसूत्रभेदकरणनिमित्तासम्भ- १५
 वादित्याद्युक्तं, तदप्युक्तम् । यतो भगवच्छरीरस्य चिरतरकालस्थिति-
 र्वेव सूत्रभेदकरणनिमित्तं समस्ति । प्रस्तुताहारं विना तच्छरीरस्थिते-
 रसम्भवस्यानन्तरमेवाभिहितत्वात् । यदपि केवली कवलाहारं भुञ्जानः
 किं बुभुक्षयेत्यादि विकल्पत्रयं परिकल्प्य तत्र दूषणोद्धोषणम् । तदप्य-
 पारतरतमःस्तोमास्तसमस्तशेषमुषीप्रकाशस्य दिग्भाससः प्रलापमात्रम् । २०
 यतः प्रथमविकल्पे तावद्बुभुक्षया भुञ्जानस्य भगवतो दुःखिताप्रसक्ति-
 दोषस्त्वयोद्धावितः, स चादोष एव । असौतानुभवत्वात्प्रतिबद्ध-
 वेदनीयकर्मप्रभवस्यायोग्यवस्थाचरमक्षणं यावत्संभवात् । अविकल-
 कारणस्य कार्यस्योत्पत्तेरनिवारणात्, अन्यथा तस्य तत्कारणत्वायोगात् ।
 न च दग्धरज्जुसंस्थानीयत्वादसौतावेदनीयस्य स्वकार्याजनकत्वमिति २५
 वाच्यम् । तत एव सातावेदनीयस्यापि स्वकार्याजनकत्वापत्तेः सुखानु-

भवस्यापि भगवत्यभावप्रसङ्गात् । यथा च दग्धसञ्जुसंस्थानीयायुष्कै-
कर्मोदयकार्यप्राणादिधारणं भवति तथा प्रकृतमभ्युपगम्यताम् । विशेषा-
भावात् ।

किं चैकादशजिन इति सूत्रात् क्षुदादिपरिषहैकादशकस्य दुःख-

- ५ रूपस्य केवलिनि सिद्धेः कथं दुःखरूपाया
'एकादश जिने' इत्यादि-
सूत्रस्य क्षुदाद्येकादशप्रति-
षेधपरता व्याचक्षाणस्य-
प्रभाचन्द्रस्य विद्यानन्दा-
दीनां च खण्डनम् । सर्थे" इति च पूर्वापरपरिगतां सूत्रद्वयीं विधिपरं

परामृशताऽन्तरालिकं त्वेकादशजिन इति सूत्रं नि-

- १० षेधनिष्ठं निष्टङ्कयितुमेकादशशब्दस्यैकाधिकदशस्वरूपं प्रसिद्धं सम्भवि-
चार्यमवगणय्यैकादशजिने इत्यागमोऽपि क्षुदाद्येकादशपरीषहप्रतिषेध-
परः प्रतिपत्तव्यः । एकेनाधिका न दश एकादश इति व्युत्पत्ते-
रित्येवमर्थं परिकल्पयन्नियतं लोके यानि प्रसिद्धानि पदानि तानि सति
सम्भवे तदर्थान्येव सूत्रेष्वित्यवगन्तव्यं नाऽध्याहारादिभिरेषां परिकल्प-
१५ नीयोऽर्थः परिभाषितव्यो वेति सकलकलाविद्विदितमपि न्यायं न
कदाचिदशौषीत् । एकाधिकदशस्वरूपो ह्यर्थः प्रस्तुतशब्दस्य प्रसिद्ध
एव । न चासौ न सम्भवी । वेदनीयोदयभाविनामेकादशपरीषहाणां
तत्र सम्भवात् । अथैकाधिकदशप्रतिषेधलक्षणेऽप्यर्थः प्रसिद्ध एवेति
कथमसावस्य परिकल्पित इति चेत् ।

- २० भो भगवन्तः सभ्याः सर्वेऽप्याकर्णयन्तु कृतकर्णाः ॥

एकादशशब्दार्थः प्रख्यातः कापि यद्येवम् ॥ ४३० ॥

नाप्यसौ सम्भवी । वेदनीयोदयेत्यादिन्यायस्य प्रदर्शितत्वात् ।
अपि चैकादशेत्यत्र नञ् दशशब्देन सम्बद्धः पर्युदासः प्रसज्यो वा
भवेत् । पर्युदासश्चेत्, तदा दशसदृशा नवादय एकादश एकादशादयो

१ अस्मन्मुद्रापितप्रमाणमीमांसायां पृ. १८ टिप्पण्याम् । २ तत्त्वार्थ. ९।११.

३ तत्त्वार्थश्लो. वा. ९।१०. ४ तत्त्वार्थश्लो. वा. ९।१२. ५ तत्त्वार्थसूत्रे ९-९
इत्यत्र द्रष्टव्यम् ।

वाऽदशशब्दवाच्याः स्युः । ततश्चैकेनाधिका अदशेति विग्रहे दशा-
दीनां द्वादशादीनां वा परीषहाणां तत्र विधानप्रसङ्गात्कथमेकादशपरी-
षहप्रतिषेधपरताऽस्य सूत्रस्य स्यात् । प्रसज्यश्चेत्, तर्ह्यदशेति समासो न
प्राप्नोति । तत्र समासप्रतिषेधात् । सत्यपि चास्मिन्नदशशब्दस्य दश-
प्रतिषेधमात्रबोधकतायामेकेनाधिका अदशेति दशप्रतिषेधस्यैकशब्देन
कीदृशी संगतिः स्यात् । तदयं तपस्वी स्वकीयदर्शनाभिनिवेशविसंशुली-
कृतस्वान्तः काशकुशावलम्बनैरात्मानं विडम्बयति । यत्पुनरेकादशजिन
इति सूत्रव्याख्यायां स्वयमाशङ्कितमभिनन्दयन्निदं निजगाद विद्यानन्दः,
“तर्हि जिनेन्द्रे क्षुद्रादयोऽपि माभूवन् । मोहरहितस्य वेदनीयस्य तत्र
सतोऽपि तज्जननासमर्थत्वात् । तथाप्रसिद्धोदासीनावस्थपुरुषवत् । स-
त्यमेतत् । उपचारेण तत्र तेषामभिधानात् । सकलार्थसाक्षात्कारिणोऽ-
मनस्कस्य चित्तवृत्तिनिरोधाभावेऽपि ध्यानाभिधानवत् । किं तदुपचा-
रनिमित्तमिति चेत्, तत्सामग्येकादशवेदनीयसद्भाव इति” । तदिदं
सहृदयहृदयानामानन्दं मनाग्धानं तदभिधानस्यायथार्थत्वमेव व्यञ्जयति ।
तथा हि तत्सामग्येकादशवेदनीयसद्भाव इत्यमुनैकादशपरीषहोपचार-
निमित्तं केवलिन्यावेदयतो मोहनीयोपबृंहितवेदनीयलक्षणस्यैवास्याभि-
प्रेता तत्सामग्री । सा च न क्षोदक्षमा । मोहनीयोपबृंहणमन्तरेणैव नामादि-
कर्मण इव वेद्यकर्मणोऽपि केवलिनि स्वकार्यकरणप्रावीण्योपपत्तेः ।
अन्यथा तीर्थकरनामकर्मणाद्यपि तीर्थप्रवर्तनादिस्वसाध्यसाधनासाधीयस्तां
न धारयेत् । एवं चोपचारवचनमचतुरक्षम् । मुख्यवृत्त्यैव स्वहेतुप्रभवपरी-
षहाणां केवलिन्युपपादितत्वात् । उपपादयिष्यते चैतत्पुरस्तात् । एतेन
सर्वार्थसिद्धिरप्यत्रोपचारव्याख्यानं कुर्वन्परास्तः । अदृष्यमेवैकादशजिने
परीषहा न सन्तीत्यध्याहार्यमिति पश्चान्तरमुपक्षिप्तवान् । तदपि न सूक्ष्मम् ।
प्रकृतस्यार्थस्याप्रसिद्धावसम्भवे वा सति ह्यध्याहारः कर्त्तव्यो नान्यथा ।

१ प्रसज्यः—प्रसज्यप्रतिषेधः । २ तत्त्वार्थश्लो. वा. सू. ९।११. ३ लक्षण-
या । ४ अस्मन्मुद्रापितसमाध्यतत्त्वार्थाधिगमसूत्रेषु पृ. २ टि. १. ५ सर्वार्थसि-
द्धितत्त्वार्थटीकायां पृ. २५३. पं. १६.

- न चैवं तदिहास्तीति प्रोक्तं प्राक् । शरीरस्थित्यन्यथानुपपत्त्येति द्वितीय-
विकल्पे तु यदनन्तवीर्यत्वं प्रस्तुताहारमन्तरेणापि केवलिनि शरीर-
स्थितिकारणमुच्यते । तच्छब्दस्थावस्थायामपि तत्रापरिमितबलश्रवणात्स-
मस्येव । न च प्रस्तुताहारं विना तत्तस्यामवस्थायां तत्र शरीरस्थिति-
५ कारणम् । अन्यथा कर्मक्षयार्थमनशनादितपस्युद्यमवतो भगवतः
प्राणवृत्तिप्रत्ययमशनाद्यभ्यवहरणमसङ्गतं स्यात् । न च छद्मस्थावस्थायां
क्षायोपशमिकं तस्य वीर्यं केवल्यवस्थायां तु क्षायिकमिति विशिष्टाहार-
मन्तरेणापि केवल्यवस्थायां तु तत्तत्र शरीरस्थितिनिबन्धनमित्यभि-
धानीयम् । क्षायिकवीर्यसद्भावेऽपि शरीरस्थितिनिमित्तोपवेशनादि-
१० वत्प्रकृताहारस्याप्यविरोधात् । न चोपवेशनादिकमपि शरीरस्थित्यर्थं
तत्रासिद्धम् । समुद्धातावस्थान्तरकालं केवलिनः पीठफलादिप्रत्यर्पण-
श्रुतेः । न च तद्ग्रहणमन्तरेण तत्प्रत्यर्पणं सम्भवतीति । स्वभावत एव
मुक्त इति तृतीयविकल्पस्त्वनभ्युपगमादेव प्रतिहत इति ।

यच्चेदमुच्यते,

- १५ किं देहोपचर्यार्थमेव यदि वा ज्ञानादि मा क्षीयता-
‘किं देहोपचर्यार्थमेव केव-
ली भुंक्ते’ इत्यादीनां मित्येवं किमथ क्षुधः क्षतिकृते किं वायुपोऽसाधिते ।
जण्णां विकल्पानां निर्वाणे क्षयरक्षणार्थमथ वा गृद्धि रसेषूकटां
प्रदर्शनपूर्वकं हन्तुं लोकमनुग्रहीतुमथ किं भुंक्ते जिनः केवली
खण्डनम् । ॥४३३॥

- २० इति, तत्र देहोपचर्यार्थमिति प्रथमपक्षस्तावन्नाभ्युपगम्यते । न
खलु मम शरीरे उपचयः संजायतामित्यभिसन्धाय भगवान् भुंक्ते ।
वीतरागत्वात् । अन्यथा प्राकृतपुरुषस्येव तस्यापि सरागत्वप्रसङ्गात् ।
ज्ञानादि मा क्षीयतामिति द्वितीयपक्षोऽपि नाङ्गीक्रियते । ज्ञानादिक्षय-

१-२ अस्मन्मुद्रापितसमाध्यतत्त्वाध्याधिगमसूत्रेषु पृ. ८ टि. ५-६. ६ अस्मन्मुद्रा-
पितस्याद्वादमजर्था पृ. ६६. टि. १. ३ पीठमासनं फलकमवष्टम्भनार्थः ।

निबन्धनाभावादेव तत्र ज्ञानादीनामक्षयप्रसिद्धेः । ज्ञानादिक्षयस्य हि निबन्धनं ज्ञानावरणादिकर्म । तच्च प्रक्षीणाशेषावरणे भगवति नास्तीति कथं ज्ञानादिप्रक्षयाशङ्काऽपि । ततस्तत्क्षयरक्षणार्थमपि न भुंक्ते भगवान् । क्षुधः क्षतिकृते भुंक्त इत्ययं तु तृतीयः पक्षः कक्षी- क्रियत एव । यत्पुनरत्र दूषणं दिक्पटैः प्रकटीक्रियतेऽनन्तसुखत्वेन ५ भगवति दुःखस्यासम्भवादनपपद्यमानं क्षुद्रेदनाप्रतीकारार्थं तत्र भोजन-मिति । तदतीवासम्बद्धम् । अनन्तसुखस्यैव भवस्थैकेवलिन्यसिद्धेः । सातासातवेदनीयकर्मणः संभवेन किञ्चिद्दुःखानुपपत्तसुखस्यैव तत्र प्रसिद्धत्वात् । आयुषोऽसाधिते निर्वाणे क्षयरक्षणार्थमिति चतुर्थपक्षोऽपि न स्वीक्रियते । चरमोत्तमदेहानामनपवर्च्यायुष्कत्वादेव । अनपवर्त्तनी- १० यस्यायुषः स्वस्थितिकालसमाप्तिं विहाय क्षयानुपपत्तेः । इत्यायुः-क्षयरक्षणार्थमपि नासौ भुंक्ते । गृद्धिं रसेष्टकटां हन्तुमिति पञ्चमपक्षोऽपि नाभ्युपेयते । वीतमोहे भगवति रसगृद्धिमात्रस्याप्यनुपपत्तेः । लोकमनु-ग्रहीतुं भुंक्ते । इति षष्ठपक्षोऽपि नोपपद्यते । न खलु लोकमनुगृह्णामी-त्यभिसन्धिपुरस्सरमाहारमभ्यवहरति भगवान् । लोकानुग्रहे तु सामान्य- १५ केवालिनः स्वकीयासाधारणनामकर्मनिर्मितं तत् स्वाभाव्यानिमित्ता प्रवृत्तिः । तीर्थकरस्य तु तीर्थकृत्यामकर्मोदयमाहात्म्यकृतं तत्स्वाभाव्य-निबन्धना । यदाह भगवानुमास्वातिवाचकः, “ तीर्थप्रवर्त्तनफलं यत्प्रोक्तं कर्म तीर्थकरनाम । तस्योदयात्कृतार्थोऽप्यर्हस्तीर्थं प्रवर्त्त-यति ॥ तत्स्वाभाव्यादेव प्रकाशयति भास्करो यथा लोकम् । तीर्थ- २० प्रवर्त्तनाय प्रवर्त्तते तीर्थकर एवम् ॥ ” इति । तथा हि स भगवान् पूर्वोद्वेगोपराद्धे च पादोनप्रहरं यावद्धर्मोपदेशकाल एव सिंहासनाद्यधिरूढ आस्ते । शेषं तु दिनं देवच्छन्दकनाम्नि दिव्यस्थाने यथासुखं गमयति ।

१ भवो नारकादिजन्म तत्रेह भवो मनुष्यभव एव ग्राह्यः अन्यत्र केवलोत्पादा-भावात् । भवे तिष्ठतीति भवस्यः तस्य केवलज्ञानं भवस्थकेवलज्ञानम् । २ तत्त्वार्थ-सं. का. १।१०.

तत्र च गणधरदेवादिभिरानीतमाहारं निखिलदोषविशुद्धं विज्ञाय क्षुद्रेद-
नोदये गृह्णाति । आहारं च तदीयपाणिपल्लवन्यस्तं मांसचक्षुषः
पश्यन्ति । कथमसौ भुंक्ते इत्येतत्तु न पश्यन्ति । सर्वज्ञाहारविहारयो-
र्मांसचक्षुषामगोचरत्वात् ।

५ यत्पुनरत्र प्रभाचन्द्रानुसारी प्राह । किमर्थं भगवान् देवच्छंदके
विकल्पप्रदर्शनपूर्वकं प्रमा-गच्छति । मनोविक्षेपपरिहारेण ध्यानसिद्धयर्थं
चन्द्रानुसारिणः पूर्वप- निरोधाक्षमतया यथासुखमवस्थानार्थं रहस्य-
क्षध्यापवादनपूर्वकं कार्यानुष्ठानार्थं वा । तत्राद्यः पक्षोऽयुक्तः ।
खण्डनाम् ।

अमनस्कतया भगवतो मनोविक्षेपासंभवाद्योगनिरोधसद्भावेनोपचारस्तत्र
१० ध्यानाभिधानाच्च । द्वितीयपक्षोऽप्यनुपपन्नः । अनन्तवीर्यस्य निरोधाक्षम-
त्वानुपपत्तेः । अनन्तसुखान्वितस्य दुःखलेशस्याप्यभावतो यथासुख-
मित्यस्यापि दुर्घटत्वात् । रहस्यकार्यं च निन्द्यमनिन्द्यं वा । न तावन्नि-
न्द्यम् । प्रक्षीणशेषदोषस्य निन्द्यकार्यानुष्ठानविरोधात् । अथानिन्द्यम् ।
तत्किं भोजनं कर्मक्षणं वा । न तावद्भोजनम् । तस्याभोहे भगवति
१५ प्रतिषिद्धत्वात् । अप्रतिषेधे वा कस्मादसावेकान्ते गत्वा भुंक्ते ।
दृष्टिभयाद्याचकभयादनुचितानुष्ठानत्वाद्वा । तत्राद्यविकल्पोऽनुपपन्नः ।
भगवतो दृष्टिदोषागोचरत्वात् । अपि च ।

कुष्ठं कुण्ठयति ज्वरं जरयति प्रोन्मूलयत्यश्मरीं

शोषं शोषयति क्षयं क्षपयति स्फोटं पिनष्टि क्षणात् ॥

२० तेषां नाम कथंचन स्मृतमपि प्राणिप्रवन्धस्य भो-

स्तेषां दृष्टिभयं भवत्यतितरां चित्रं तदेतद्बुधाः ॥ ४३४ ॥

द्वितीयविकल्पे तु भगवता महद्दीनत्वं प्रख्यापितम् । न खलु महा-
सत्त्वस्य पृष्ठतो लग्नान्बुभुक्षापीडिताञ्जिष्यान्विहाय पितुरिव
पुत्रानेकान्ते गत्वा भोजनं युक्तम् । अनुचितानुष्ठानत्वेन तु न तत्र

१ 'शेषाम्' इति प. भ. पुस्तकयोः पाठः ।

तत्परिकल्पना श्रेयसी । ल्यादिसेवनपरिकल्पनावत् । कर्मणामपि
 क्षपणं पूर्वोपार्जितानां मुक्तिकालोपार्जितानां वा तत्राऽईतां विधीयेत ।
 पूर्वोपार्जितानां चेत्, घातिनामघातिनां वा । न तावद्घातिनाम्,
 तेषां पूर्वमेव क्षपितत्वात् । नाप्रघातिनाम्, तेषां यथाकालं क्षपयिष्य- ५
 माणत्वात् । सततं शुक्लध्यानानलतः कर्मेन्धननिचयनिर्दहनसमर्थ-
 त्वाच्चास्य । न हि भगवतः शुक्लध्यानानलो देवच्छंदक एव प्रध्वलति
 न समवसरणादावित्यभ्युपगमो युक्तः । तत्रस्थस्यास्य ध्यानान्तरप्रस-
 ज्ञात् । मुक्तिकालोपार्जितकर्मणां च कथं क्षपणम्, प्रतिक्रमणैतश्चेत्,
 अस्तु, परं भगवतो निर्दोषता दुर्लभा । यः प्रतिक्रमणां करोति नासौ
 निर्दोषः । यथाऽस्मदादिः प्रतिक्रमणां करोति च भगवानिति । कृतदोष- १०
 निराकरणं हि प्रतिक्रमणं तत्कुर्वतः कथमस्य निर्दोषता स्यात् ।
 अथ तन्न करोति । कथं मुक्तिक्रियातः समुत्पन्नं दोषं निराकुर्यात् ।
 आहारकथामात्रेणापि ह्यप्रमत्तोऽपि सन्साधुः प्रमत्तो भवति नार्हन्
 मुञ्जानोऽपीति महच्चित्रम् । दोषवत्त्वे वाऽस्य श्रेणितः पतितत्वान्न केवल-
 भाक्त्यं स्यात् । मुञ्जानोऽसौ पिशितलोचनैर्न विलोक्यत इत्यत्र च १५
 किं कारणम् । बहुलतमतमःपटलप्रच्छादितत्वं काण्डपटाद्यावृतत्वं
 विद्याविशेषेण स्वस्य तिरोधानमन्यजनातिशायी माहात्म्यविशेषो वा ।
 तत्राद्यपक्षोऽनुपपन्नः । तद्देहदीप्त्या तमःपटलस्य निर्मूलमुन्मूलितत्वात् ।
 काण्डपटाद्यावृतावयवस्तस्मै कथं भिक्षा दीयेत । विद्याविशेषाभ्युपगमे
 चाऽस्य विद्याधरादिवन्निर्ग्रन्थताविरोधः । अथान्यजनातिशायी माहात्म्य- २०
 विशेषः कश्चित्तस्येप्यते येन मुञ्जानो नावलोक्यत इति । नन्वन्य-
 जनातिशायी क्षुद्रभावलक्षण एवातिशयोऽस्येप्यतां तस्यैव प्रमाणोप-
 पन्नत्वादिति । तदेतन्निखिलमनादिमिथ्यावासनापरवशशेमुषीकस्याही-

१ शुक्लं शुभस्वाभाविकं सर्वोपाधिवाधारहितं चित्तमन्तःकरणं यस्मिन्ध्याने
 तद्ध्यानमुपचाराच्छुक्रम् । २ समवसरन्ति नाना परिणामा जीवाः कथञ्चि-
 तुच्छतया यस्मिन् तत्समवसरणम् । ३ 'स्वस्थानाद्यत्परस्थानं प्रमादस्य वशाद्गतः ।
 तत्रैव क्रमणं भूयः प्रतिक्रमणमुच्यते ॥' इति ।

- कस्यास्य प्रलपितम् । तथा हि । यत्तावन्मनोविक्षेपपरिहारेण ध्यान-
सिद्ध्यर्थमित्यादि पक्षत्रयमुत्थाप्य दूषितम् । तत्र प्रथमतृतीयपक्षौ दूष-
यता भवता कण्ठशोषः केवलमनुभूतः । अनभ्युपगतोपालम्भात् । निरो-
धाक्षमतया यथासुखमवस्थानार्थं भगवान्देवच्छन्दके गच्छतीत्ययं तु
५ द्वितीयपक्षः कक्षीक्रियत एव । तत्र च यद्दूषणमुक्तमनन्तवीर्यस्य निरो-
धाक्षमत्वानुपपत्तेरिति । तदनुपपन्नम् । वीर्येऽनन्तत्वस्य क्वचिदप्यात्मन्य-
प्रसिद्धेः । वीर्यविभागानामसंख्यातत्वेन परमागमे प्रतिपादनात् ।
भवतु वा कश्चिदनन्तवीर्यत्वं भगवति । तथापि तन्माहात्म्येन शक्ति-
क्षयः केवलं न भवति तस्य । यत्तु धर्मदेशनासमयसम्भववियोजनव्यापि-
१० वाणीविलासपरिश्रमसमुद्भूतासातोदयसम्पाद्यं किञ्चिदुःखं तत्र निवार-
यितुं पार्यतेऽतस्तदुपशान्तये भगवान्देवच्छन्दके गच्छतीत्युपपन्नं
यश्यामः । यच्चाऽभिहितमनन्तसुखान्वितस्य दुःखलेशस्याप्यभावतो
यथासुखमित्यस्यापि दुर्घटत्वादिति । तदप्यघटमानम् । अनन्तसुखा-
न्वितत्वस्यैव भगवत्यद्याप्यसिद्धेरित्युक्तप्रायम् । यच्चावाचि । भुञ्जाऽनोसौ
१५ पिशितलोचनैर्नावलोकयत इत्यत्र च किं कारणम् । किं बहलतमतमः पटल-
प्रच्छादितत्वमित्यादि । तत्राऽप्याद्यं विकल्पत्रयमनभ्युपगमादेव प्रति-
हतम् । अन्यजनातिशायी माहात्म्यविशेषस्तद्भोजनादर्शने कारणमि-
त्ययं चतुर्थो विकल्पः स्वीक्रियते । तत्र च यद्दूषणमुदग्राहि नन्वन्य-
जनातिशायी क्षुदभावातिशयोऽस्येप्यतां तस्यैव प्रमाणोपपन्नत्वादिति ।
२० तत्र हेतोरसिद्धिः । तथाहि प्रमाणमागमोऽन्यद्वा क्षुदभावे भवेत् ।
न तावदागमः । सिद्धवत्सयोगकेवलानि क्षुदभावप्रतिपादकस्यागमस्या-
सम्भवात् । अन्यस्माच्च प्रमाणात्क्षुदभावः स्वभावानुपलम्भादन्यतो वा
स्यात् । न तावत्स्वभावानुपलम्भात् । केवलिनो विप्रकृष्टस्वभावे
भावे स्वभावानुपलम्भोऽयुक्तः । एकज्ञानसंसर्गिपदार्थान्तरोपलम्भलक्षण-
२५ त्वात्तस्य । अन्यतोऽपि विधीयमानान्निषिध्यमानाद्वा तन्निषेधः स्यात् ।

१ सूक्तताज्ञे प्रथमश्रु. स्कं. अ. ८.

यदि विधीयमानात्, तदा तेन क्षुद्धिरोधिना भवितव्यम् । अविरुद्ध-
विधेरभावासाधकत्वात् । न च क्षुद्धिरोधः केवलिनि किञ्चित्प्रतीयते । न
च ज्ञानादिगुणा एव तत्र तद्विरोधिन इत्यभिधातुमुचितम् । यतो ज्ञानादि-
मात्रस्य क्षुधा विरोधस्तद्विशेषस्य वा । यदि ज्ञानादिमात्रस्य तर्हि यथा यथा
ज्ञानादयो गुणा विवर्धन्ते तथा तथा क्षुधो हानितारतम्येन भवितव्यम् । ५
प्रकाशविवृद्धाविव तमसः । न चैवमस्ति । न हि बालादौ ज्ञानाद्यपचये
क्षुदुपचयस्ततः प्रभृति च ज्ञानाद्युपचये तारतम्येन क्षुदुपचयो लक्ष्यते ।
तत्र ज्ञानादिमात्रस्य क्षुधा विरोधः । अथ ये केवलिगता ज्ञानादयः
प्रकर्षपर्यन्तप्राप्तास्तेषामेव क्षुधा विरोधः । तत्र । तथा प्रतिपत्तुमशक्तेः ।
नहि केवलिगता ज्ञानादयः क्षुधं विरुन्धन्तीत्यर्वाङ्दशा प्रतिपत्तुं १०
शक्यम् । अतीन्द्रियत्वात्तेषाम् । किंचाविकलकारणस्य भगवतोऽन्य-
भावेऽभावाद्विरोधगतिर्भवति शीतस्पर्शस्येवाग्निसन्निधौ । एतच्चात्र दुर्घ-
टम् । केवलिगुणानामतीन्द्रियतयैतत्सन्निधौ क्षुन्न भवतीति प्रतीतेरनुपपत्तेः ।
तत्र विधीयमानात्कुतश्चित्तत्र क्षुधोऽभावासिद्धिः । निषिध्यमानश्च
भावस्तस्याः कार्यं कारणं व्यापको वा स्यात् । यदि कार्यम्, तदा १५
तन्निवर्तमानमात्मनिवर्तनसमर्थाया एव क्षुधो निवृत्तिमवगमयेन्न तु
सर्वथा । कारणमात्रस्य कार्याभावेऽपि भावाविरोधात् । कारणमपि
निवर्तमानं कार्यं निवर्तयति, यथा वह्निर्धूमम् । व्यापकं वा निवर्त-
मानं व्याप्यम्, यथा वृक्षः शिशपाम् । न चात्र क्षुधः कारणस्य व्याप-
कस्य वा कस्यचिन्निवृत्तिरस्ति । न च मोहनीयाभावात्क्षुधोऽभावः । २०
तस्यास्तत्कार्यत्वस्य तत्त्वभावत्वस्य चासम्भवात् । न हि क्षुन्नमोहनीय-
कार्या । वेदनीयप्रभवत्वात् । अन्यथा वेदनीयशेषा इत्यागामविरोधापत्तेः ।
ननु नास्ति विरोधः । न हि वयं वेदनीयस्य क्षुत्कारणत्ववारणं
विदध्महे किन्तु मोहनीयमपि तत्र सहकारितया व्यापिपत्तीति ब्रूमहे ।
न च सहकारिकारणविहेऽपि कार्योत्पत्तिर्दृष्टचरी । न खलु बीजजला- २५
निलातपसम्पर्के पृथिवीविरहेऽङ्कुरो जायत इति चेत् । नैवम् । मोहनी-

- यस्य सहकारित्वासिद्धेः । न हि स्वाभिप्रायानुरोधेन किञ्चित्कचित्सह-
 कारितया कल्पयितुमुचितम् । किन्तु यस्यान्वयव्यतिरेकौ कार्येणानु-
 विधीयेते । न चात्र क्षुन्मोहनीयव्यतिरेकमनुविदधती क्वापि निश्चिता ।
 ननु सिद्धेषु तन्निश्चयो भविष्यतीति । मैवम् । सन्देहात् । तथा हि
 ५ सिद्धेषु किं वेदनीयामावात्क्षुन्न भवति, आहोस्विन्मोहनीयामावादिति ।
 भवस्थकेवलानि क्षुदभावो मोहनीयभावप्रयुक्तो निश्चितो वेदनीय-
 सद्भावादिति चेत् । न । तत्र क्षुदभावस्याऽद्यापि विवादास्पदत्वात् ।
 नन्वेवं मोहनीयवदेव वेदनीयस्यापि क्षुत्कारणत्वं न स्यात् । मैवम् ।
 क्षुत्कारणत्वेन तस्योभयसम्प्रतिपन्नत्वात् । नापि मोहनीयस्वभावा क्षुत् ।
 १० प्रतिपक्षभावनानिवर्त्यत्वप्रसङ्गात् । यो हि मोहस्वभावः स प्रतिपक्ष-
 भावनया निवर्त्येते । यथा क्षमादिभावनया क्रोधादिः । मोहस्वभावा
 च क्षुद्भवद्विरिष्टेति । तथा च क्षुद्वेदनाप्रतीकारार्थं शास्त्रं प्रतिपक्षभाव-
 नैवोपदिश्येत । न क्लेशभूयिष्ठा ध्यानाध्ययनविवातकारिणी पिण्डे-
 षणा । शीतोष्णबाधातुल्यत्वाच्च क्षुधो न मोहस्वभावत्वम् । अन्यथा
 १५ तद्वाधाया अपि मोहस्वभावत्वं स्यात् । ननु भगवतः क्षुदुपगमेऽशेष-
 जत्वादिविरोधः क्षुदुदयेऽस्मदादिवत्तत्र ज्ञानदर्शनचेष्टादेः प्रक्षयात् ।
 तदसमीचीनम् । ज्ञानावरणादिप्रक्षये जातायामपि क्षुधि तत्क्षयायोगात् ।
 तत्क्षयो हि ज्ञानावरणादिकर्मोदयनिबन्धनोऽतोऽस्मदादौ तदुदयाति-
 शयात्तत्क्षयातिशयो युक्तो भगवति तु तदावरणादेरशेषस्यापगमात्स-
 २० त्यामपि क्षुधि न ज्ञानादिक्षयः । न ह्यग्न्यभावे सत्यपीन्धने धूमो
 भवति । तदेवं प्रमाणोपपन्नत्वादिति क्षुदभावसाधको हेतुरसिद्धः ।
 तथा च कथं भुक्तिप्रतिषेधः । भुक्तिसाधकञ्चैतत्प्रमाणम् । विवाद-
 विषयापन्ने केवलानि कदाचित्कवलाहारभुक्तिरस्ति । अविकलकारण-
 त्वात् । यद्यत्राविकलकारणं तत्तत्रास्ति । यथा कचित्प्रदेशेऽङ्कुरः ।
 २५ तथाभूता च कदाचित्कवलाहारभुक्तिर्विवादविषयापन्ने केवलानि ।

१ आहारादिग्रहणविधिः । २ 'ज्ञानादिक्षया' इति म. पुस्तके पाठः ।

तस्मात्तत्र साऽस्तीति । न वाऽत्रासिद्धो हेतुः । यतः कवलहारभुक्तोद्विधा
कारणं बाह्यमाभ्यन्तरं च । तत्र बाह्यमनशनादि । तत्तावदस्त्येव । न
तत्र कस्यापि विवादः । आभ्यन्तरं पर्याप्तिवेद्यतैजसदीर्घायुष्टोदय-
लक्षणम् । तदपि विद्यत एव । यतो हि शरीरेन्द्रियादिनिष्पत्तिः सा
पर्याप्तिर्नामकर्मविशेषः । वेद्यं सुखदुःखसम्पादकं वेदनीयाख्यं कर्म । ५
तैजसं भुक्तान्नपाकादिकारणोष्मस्वरूपान्तस्तैजसशरीरकारणं नामकर्मैव ।
दीर्घमायुश्चिरजीवनकारणं कर्म । एतेषामुदयात्क्षुद्रेदनोपजायते ।
अस्ति चैतदुदयो भगवति स च भुक्तिकारणमिति । यदाह शाकटा-
यनः “अस्ति च केवलभुक्तिः समग्रहेतुर्यथा पुरा भुक्तेः । पर्याप्ति-
वेद्यतैजसदीर्घायुष्कोदयो हेतुः ॥१॥” इति । यत्तु प्रभाचन्द्रेणाभि- १०
धीयते ‘असिद्धं चाविकलकारणत्वं भुक्तेः । मोहनीयसहायं हि वेद्या-
दिकर्म क्षुदादिकार्यकरणेऽविकलसामर्थ्यं भवति नान्यथा । अतिप्र-
सङ्गात् । यथैव हि पतिते सैन्यनायकेऽसामर्थ्यं सैन्यस्य । तथा मोह-
विनष्टेऽघातिकर्मणाम् । यथा च निर्विपीकृत्य मन्त्रिणोपयुज्यमानमपि
विषं न दाहमुच्छादि कर्तुं समर्थम् । तथा शुक्लध्यानानलनिर्दध- १५
मोहसहायं वेद्यादिक्षुदादिकम् । प्रयोगः, भगवति बुभुक्षा नास्ति
तत्कारणमोहाभावात्, यस्य यत्र यत्कारणाभावो न तत्र कार्यं यथाऽ-
नग्निप्रदेशे धूमः । नास्ति चाऽर्हति मोह इति ।” तदेतस्यापर्यालोचिताभि-
थानम् । मोहनीयसहायकविकलस्यापि नामादिकर्मण इव वेदनीयादि-
कर्मणः स्वकार्यकरणे विरोधाभावात् । अन्यथा नामादिकर्मापि केवलिनि २०
तीर्थप्रवर्तनादिस्वकार्यकरणे कौशलं नावलम्बेत । अथ नामादिषु शुभ-
प्रकृतीनां तत्राप्रतिबद्धसामर्थ्यत्वेन स्वकार्यकारित्वं युज्यते । नन्वसात-
वेद्याद्यशुभप्रकृतीनां भगवति विपाकोदयस्यागमे प्रतिपादनात् ।
द्वितीयपक्षे तु न काचित् पीडा । कियतोऽप्यनुभागस्य घातेऽप्यसाता-

१ भगवदाचार्यशाकटायनभट्टकृतकेवलिभुक्तिप्रकरणे श्लो. १. २ प्र. क.
मा. ८६।१।३. ३ अस्मन्मुद्रापितप्रमाणमीमासायां पृ. १८ टिप्पण्याम् ।

- साताद्यशुभप्रकृतीनामप्रतिबद्धसामर्थ्यतया स्वकार्यकारित्वोपपत्तेः । यदि चाऽशुभप्रकृतीनां कतिपयानुभागघाते सति प्रतिबद्धसामर्थ्यतया न स्वकार्यकारित्वमित्यास्थीयते । तर्ह्यस्थिरनामकर्मणोऽशुभप्रकृतित्वेन कतिपयानुभागघातसद्भावात्स्वकार्यकारित्वं न स्यात् । तथा च भगवतः
- ५ पाणिपादादयोऽवयवाः स्थिरा एव स्युरित्ययोगिगुणस्थानवत्सयोगिगुणस्थानकेऽपि भगवान्निर्व्यापार एव भवेत् । तथा च कुतस्तीर्थप्रवर्तनमिति लाभमिच्छतो मूलोच्छेदः सम्पन्नोऽस्य दिग्वाससः । एतेन तत्कारणमोहाभावादित्यनन्तरोपन्यस्तहेतोर्विशेषणासिद्धिरित्युक्तं भवति । मोहस्य क्षुत्कारणत्वासिद्धेः । तदभावेऽपि केवल्यवस्थायां क्षुत्संभवस्य
- १० प्रतिपादितत्वादिति । यदप्यनेनैवोच्यते “न चेयं बुभुक्षा मोहनीयानपेक्षस्य वेदनीयस्यैव कार्यं येनाऽत्यन्तप्रक्षीणमोहेऽपि स्यात् । तथा हि बुभुक्षा मोहनीयानपेक्षस्य वेदनीयस्य कार्यं न भवति । इच्छात्वात् । रिरंसावत् । भोक्तुमिच्छा बुभुक्षा सा हि कथं वेदनीयस्यैव कार्यम् । अन्यथा योन्यादिषु रन्तुमिच्छा रिरंसाऽपि तस्यैव कार्यं स्यात् । तथ
- १५ च कवलाहारवस्त्रादावपि प्रवृत्तिप्रसङ्गान्नेश्वरादस्य विशेषः । यथा च रिरंसा प्रतिपक्षभावनातो निवर्त्तते । तथा बुभुक्षाऽपि । प्रयोगः भोजनाकांक्षा प्रतिपक्षभावनातो निवर्त्तते । आकांक्षात्वात् । स्त्रयाद्याकांक्षावत् ” इति । तदपि सकलमलीकम् । बुभुक्षा मोहनीयानपेक्षस्य वेदनीयस्य कार्यं न भवतीत्यत्र सिद्धसाध्यतावतारात् । नन्वेवं तर्हि
- २० भगवत्यपि मोहनीयसद्भावप्रसक्तिः बुभुक्षासद्भावमिति चेत् । न । बुभुक्षासद्भावस्य तत्राऽसिद्धेः । भोक्तुमिच्छा हि बुभुक्षा भोजनाभिलाषरूपा सा कथं निर्मोहे भगवति स्यात् । कथं हन्त तर्हि भुक्तेऽसाविति चेत्, यथैव विवक्षामन्तरेणाऽपि वक्ति । जिगमिषामन्तरेणाऽपि गच्छति । नन्वेवं कथं बुभुक्षा केवलिनि विद्यत इति तत्र तत्रोद्धो-
- २५ षणा श्रेयसीति चेत् । कारणे कार्योपचारात् । वेदनीयकर्मोदयजन्यपीडाविशेषे हि सति शरीरिणां भोजनाभिलाषरूपा बुभुक्षोपजायते

ततश्च केवलिनि तत्कारणस्य पीडाविशेषस्य सद्वावाद्बुभुक्षाऽस्तीति व्यवहियते । एतेन योन्यादिषु रन्तुमिच्छा रिरंसेत्यादि नद्याटस्य भाण्ड-विद्यापाण्डित्यं विडम्बितमवसेयम् । यच्चाकाङ्क्षात्वादिति प्रोक्तम् । तत्र प्रत्यक्षबाधा पक्षस्य, प्रबलजाज्वल्यमानजाठरजातवेदसः पुंसः प्रतिपक्ष-भावनालक्षणाऽपि बुभुक्षाया निवृत्तेरननुभूयमानत्वात् । ततो न बुभुक्षा मोहनीयकार्यम् । ५

यानि चैतानि तेनैवोक्तानि साधनानि । न बुभुक्षवान् केवली, तद्विरोधिनिर्मोहस्वभावोपेतत्वात्, यो यद्विरोधि-प्रभाचन्द्रकल्पितानां केव-स्वभावोपेतो नासौ तद्वान्, यथोष्णस्पर्श-लिनि बुभुक्षादि प्रतिक्षेप-स्वभावोपेतो नासौ तद्वान्, यथोष्णस्पर्श-कानुमानानां खण्डनम् । स्वभावोपेतः कश्चित्प्रदेशो न शीतस्पर्शवान्, १० तथा प्रमेयकमलमार्तडे तेनै-वोक्तस्य केवली न भुङ्क्ते तथा तद्विरोधिनिर्मोहस्वभावोपेतश्च केवली, इत्यस्य खण्डनम् । तस्मान्न बुभुक्षवानिति । यद्दुःखरूपं न तत्र

सम्भवति, यथा कामपीडादि, दुःखरूपा च क्षुदिति । तथा यत्राऽनन्तं सुखं न तत्र दुःखलेशोऽप्यस्ति, यथा सिद्धेषु, अनन्तसुखं चाऽर्हतीति । यत्र यद्विरोधिबलवदस्ति न तत्राभ्युदितकारणमपि तद्वति, यथाऽत्युष्ण-प्रदेशे शीतम्, अस्ति च क्षुद्दुःखविरोधि बलवत्केवालिन्यनन्तं १५ सुखमिति । यत्कार्यविरोध्यनिवर्त्यं यत्रास्ति तदविकलमपि स्वकार्यं न करोति । यथा श्लेष्मादिविरुद्धानिवर्त्यं पित्तादिविकाराक्रान्ते पुरुषे न दध्यादि श्लेष्मादि करोति । वेद्यफलविरुद्धानिवर्त्यं च सुखं भगवतीति । तानि सर्वाण्यप्यसिद्धत्वाद्यशेषदोषदुष्टत्वात्साधनाभासानि । २० तथा हि तद्विरोधिनिर्मोहस्वभावोपेतत्वादिति प्रथमसाधनं विशेषणासिद्धम् । तद्विरोधित्वस्याप्रसिद्धेः । न खलु बुभुक्षाया निर्मोहस्वभावेन सार्धं विरोधगन्धोऽप्यस्ति । वीतमोहे भगवति वेदनीयकर्मोदयनिबन्धनाया बुभुक्षायाः प्रसाधितत्वादिति । दुःखरूपत्वाख्यसाधनमप्यनैकान्तिकम् । शीतोष्णबाधया व्यभिचारित्वात् । शीतोष्णबाधा दुःख- २५ रूपाऽथ च भगवति समस्ति । न च तस्या अपि तत्राऽसम्भव इति

वाच्यम् । एकादशजिने परीषहा इत्यागमविरोधादिति । अनन्तसुख-
त्वाख्यं तृतीयसाधनमप्यसिद्धम् । निखिलकर्मविप्रमुक्तानां सिद्धाना-
मेव हि तत्सम्भवति नाऽर्हतः । तत्राऽसद्वेद्यसम्पाद्यस्य दुःखस्यापि सम्भ-
वात् । चतुर्थमपि क्षुद्दुःखविरोधिवलवदनन्तसुखत्वलक्षणं साधनमसिद्धं

- ५ अनन्तसुखासम्भवस्य भगवत्यनन्तरमेवाऽभिहितत्वादिति । अत एव
पञ्चममपि वेद्यफलविरुद्धानिवर्त्यसुखान्वितत्वस्वरूपं साधनमसिद्धमेवेत्य-
पकर्षणीयं सकर्णैः । यदपि स एव प्रेमयकमलमार्तण्डे साधनमभिधत्ते
स्म । “केवली न भुङ्क्ते, रागद्वेषाभावान्तवीर्यसद्भावादन्यथानुपपत्तेः”
इति । तदपि न प्रयोजकम् । रागद्वेषाभावानन्तवीर्यसद्भावयोः केवलिनि
१० मुक्त्यभावेन सार्धमन्यथानुपपत्तेरसम्भवात् । भुक्त्यभावमन्तरेणापि
स्वकारणनिबन्धनयोस्तयोस्तत्र विरोधाभावात् । विद्यते हि केवलिनि
रागद्वेषाभावस्य कारणं मोहनीयकर्मप्रलयोऽनन्तवीर्यसद्भावस्य च
वीर्यान्तरायकर्मापगम इति । अनन्तत्वं वीर्यस्य पराभ्युपगमेनेह
समर्थितम् । असङ्ख्यातत्वस्यैव तत्रागमेऽभिहितत्वादिति । कथं चैवं
१५ वादिनोऽस्य केवलिनि वचनगमनादिकमपि घटेत । शक्यं हि वक्तुं
न केवली वक्ति न गच्छति न निषीदति च रागद्वेषाभावानन्तवीर्य-
सद्भावादन्यथानुपपत्तेरिति । अथान्यथानुपपत्तिविकलत्वाच्चेदं साधनं
वचनगमनाद्यभावस्य स्वसाध्यस्य प्रयोजकम् । तथा हि रागद्वेषयोर-
भावेऽनन्तवीर्यसद्भावेऽपि च तीर्थप्रवर्त्तनफलतीर्थकृत्त्वामकर्मोदयलक्षणतः
२० स्वकारणादेव भगवति वचनगमनादिकमुपपद्यत एव । अन्यथा तीर्थ-
प्रवृत्तेरुच्छेद एव स्यादिति चेत् । नन्वत एव भवदुपन्यस्तमपि साधनं
केवलमुक्तिप्रतिषेधलक्षणस्य स्वसाध्यस्य प्रयोजकं कथं नाम भवेत् ।
शक्यमत्रापि ह्येतद्वक्तुं रागद्वेषयोरभावेऽनन्तवीर्यसद्भावेऽपि च दुःखो-
त्पादफलादसातावेदनीयकर्मोदयलक्षणतः स्वकारणादेव भगवति कव-
२५ लार्हमुक्तिरुपपद्यत एव । अन्यथा क्षुद्रेदनाप्रतीकार एव न स्यादिति ।

अनन्तवीर्यप्रभृतिप्रणीताः कुहेतवः केवलिभुक्तिसिद्धयै ॥

अन्येऽपि ये तेऽपि निवारणीयाः स्वयं सुतर्कोज्ज्वलबुद्धिशौण्डैः ॥ ४३३ ॥

यतः,—

मिथ्याभिमानानलदग्धवोधैर्दिगम्बरैः सार्धमनुद्धराणाम् ॥

श्वेताम्बराणां कलहातिरेकः पदे पदे कीदृश एव भाति ॥ ४३६ ॥ ५

जिनागमार्थानुगमप्रधानः संदर्शितो यस्त्विह तर्कलेशः ॥

स सङ्गतोऽन्यो यदि चेति तत्त्वं विचारयिष्यन्त्यनुयोगवृद्धाः ॥ ४३७ ॥

तदेवं केवलिभुक्तिकारणस्योपपादितत्वात्सिद्धोऽविकलकारणत्वा-
दिति हेतुः । नापि विरुद्धः । सपक्षे वर्तमानत्वात् । नाप्यनैकान्तिकः ।

सुरसरणिसरोरुहादेर्विपक्षादत्यन्तं व्यावृत्तत्वात् ।

१०

इत्थं प्रत्यावृत्तं समस्तदूषणकलङ्ककणतोऽपि ।

साधनमेतन्नूनं केवलिभुक्तिं प्रसाधयति ॥ ४३८ ॥

अथ चेदमनुमानं केवलिभुक्तौ । विवादः केवली कदाचित्कव-

लाहारवान्, केवलित्वे सति दीर्घतनुस्थिति-
केवलिभुक्तावनुमानम् । मत्वात्, यः कदाचित्कवलाहारवान् भवति स न

१५

केवलित्वे सति दीर्घतनुस्थितिमान्, यथा परमाणुः, न च न केवलित्वे

सति दीर्घतनुस्थितिमान्विवादः केवली, तस्माद्यथोदितसाध्य-

सम्पन्नः । अयोगिकृतसमुद्धातकेवलिसिद्धानां पक्षत्वव्यवच्छेदाय

विवादग्रहणम् । सदा केवल्याहारवत्त्वप्रसङ्गनिवृत्तये कदाचिदिति

साध्यविशेषणम् । दीर्घतनुस्थितिमत्त्वादित्यभिधीयमाने एकेन्द्रियदेवनार-

२०

कैर्व्यभिचारस्तन्निरासाय केवलित्वे सतीति विशेषणम् । अस्मिन्नेव तु

व्याप्रियमाणे सिद्धैरयोगिमिश्रानैकान्तः, तत्प्रतिषेधाय दीर्घेत्याद्युपादा-

नम् । एवं च—

अस्मादप्यनुमानात्केवलिभुक्तिः प्रयाति सिद्धिपदम् ॥

येनात्राऽपि न किञ्चिद्दूषणमुपलभ्यते सभ्याः ॥ ४३९ ॥

२५

- अपि च । उत्कर्षेण देशोनपूर्वकोटिं विहरतः सयोगिकेवलिनस्ताव-
त्कालं शरीरस्थितिर्भुक्तिं विना कथं घटेत । अथाऽनन्तवीर्यत्वात्तं
विनाऽप्यस्य तत्स्थितिः । तर्ह्ययुःकर्मणाऽपि विना तत्स्थितिप्रसङ्गाच्च
कदाचिच्छरीराद्यपायः स्यादिति मोक्षाय दत्तो जलाञ्जलिः । तत्स्थिते-
५ रायुःकर्मापेक्षणे वाहारापेक्षणमप्यस्तु । उभयस्यापि तत्कारणत्वा-
विशेषात् । किं च प्रदीपज्वालाजलधारासमानं शरीरम् । तत्र च
यथा तैलक्षये सति न प्रदीपज्वालाऽवतिष्ठते जलागमनमन्तरेण वा
जलधारा । तथा शरीरमपि भुक्त्यभावे न स्थितिमास्कन्दति । अथ
भुक्तिर्दोषो यदुपवासादि प्रत्याख्यानं क्रियते । निर्दोषे च केवलनि
१० दोषो विरुद्धः । तर्हि निषद्यागमनं चार्हति न प्राप्नोति । स्थान-
योगादिना निषद्यादेः प्रत्याख्यानात् । वचनं च न प्राप्नोति । मौनवृत्ति-
कोपलम्भात् । अथ मतमशेषज्ञस्य मांसादिकं पश्यतः कथं भुक्ति-
रन्तरायोपपत्तेरिति । एतदप्यनल्पतमोविलसितम् । यतोऽन्तरायक-
मोदयजन्यः परिणामविशेष एवाऽन्तरायशब्देनोच्यते । न च भगवत्यन्त-
१५ रायकर्मसम्भवः । प्रक्षीणघातिकर्मत्वात्तस्य । भवतु वा कश्चित्स्व-
कल्पनाशिल्पिनिर्मितोऽन्तरायः । तथाप्यवधिज्ञानिभिः परमर्षिभिरने-
कान्तः । ते हि सकलं त्रैलोक्यं पश्यन्ति, अथ च भुञ्जते । अथ
यदैवावधिज्ञानोपयोगमवधिज्ञानी करोति तदैवाऽसाववधिज्ञानी तद्विषय-
भूतमशेषं वस्तु पश्यति नाऽन्यदेति भोजनकाले यद्यसावुपयोगं करोति
२० तस्यान्तरायो भवत्येव, न चायं प्रकारः केवलज्ञाने सम्भवति । तस्य सदो-
पयुक्तत्वादिति चेत् । एवं तर्हि दिव्यपरमाधुरूपं निरन्तराहारग्रहण-
मप्यस्य न प्राप्नोति । सततोपयोगित्वेन निरन्तरमन्तरायसद्भावात् ।
अपि च महासामायिकपरिणामवतो भगवतः का नाम पिशितादिदर्शने
सति भोजनकरणेऽपि करुणायाः खण्डनेऽपि परिभाव्यता मध्यस्थेनाऽ-
२५ न्तरात्मना । अथ भुक्तौ जिह्वायां रसप्राप्तेः केवलिनो मतिज्ञानानुषङ्ग

१ ' तत्कालम् ' इति प. पुस्तके पाठः ।

इत्युच्यते । तन्न वाच्यम् । यतो नेन्द्रियविषयसम्बन्धमात्रेण मतिज्ञानं
भवति । किं तर्हि सम्बन्धे मतिज्ञानावरणक्षयोपशमे च सति ।
एतच्च क्षीणशेषावरणे केवलानि नास्तीति न तज्ज्ञानानुषङ्गः ।
अन्यथा श्रोत्रादीन्द्रियाणां दिव्यतूर्यादिरवेण गणधरदेवादिरूपेण
सुगन्धिकुसुमधूपवासादिगन्धेन मरुत्सिंहासनस्पर्शेन सम्बन्धेऽपि मति- ५
ज्ञानमनुष्यते । एवं च ।

कवलभुक्तिरियं प्रणयाकुला सकलवेदिनमुज्जितुमक्षमाः ॥

क्षपणकाः किमिमां तु सतीमपि प्रकटयन्ति विरुद्धतया ततः ॥४४०॥

विक्षिप्ता मानसंख्या परसमयमता व्योमकेशादिकानां

विश्वज्ञत्वं व्यपास्तं निपुणनयवशादहृतः स्थापितं च ॥ १०

भुक्तिं तस्य क्षिपन्तः क्षपणकहृत्काः शिक्षिताः किञ्चिदेते

नानाभेदप्रभेदैः परिकरितमतः सिद्धमध्यक्षमत्र ॥४४१॥

श्रीमानस्मानजस्रं स जितपरिवृढः सुव्रतः सुव्रताख्यः

पायादानाग्रशकस्फुटमुकुटतटीकोटिघृष्टाङ्घ्रिपीठः ॥

संसारक्षारपाथःपतिपतितजनोत्तारणं यस्य कामं

१५

कुर्वाणस्यैव कान्ते वपुषि परिणता शामिका कान्तैरस्ति ॥४४२॥

अश्रद्धधरतुङ्गशृङ्गविसरं दृष्यद्भुजङ्गेश्वरं

नश्यद्विकरटिस्फुटत्क्षितितलं क्षुब्धन्महाम्भोनिधि ॥

वामाङ्गुष्ठविधट्टनेन झटिति स्वर्णाचले दोलिते

येनेदं जगदीदृशं समभवज्जीयात्स वीरो जिनः ॥ ४४३ ॥ २०

१ ' प्रक्षीण ' प. भ. पुस्तकयोः पाठः । २ अनुत्तरज्ञानदर्शनादिधर्मगणं
धरतीति गणधरः । ३ ' संचकारित ' इति प. भ. पुस्तकयोः पाठः ।

४ ततः सिंहासनं चाक्रं चचालाचलनिश्चलम् ।

प्रयुज्याऽथावधि ज्ञात्वा जन्मान्तिमजिनेशितुः ॥ १ ॥

वज्रयेकयोजनां घण्टां सुधोषां नैगमेषिणा ।

अवादयत्ततो घण्टारेणुः सर्वविमानगाः ॥ २ ॥

येषां कर्कशतर्कतर्कणकलाप्रागल्भ्यसम्पादिका-

मभ्यस्यन्ति सुशास्त्रसंहतिमिह प्राज्ञाः प्रमोदाञ्जिताः ॥

सिद्धान्तामृतसिन्धुतारणतरीतुल्यान्निबन्धांश्च ते

श्रीमन्तो मुनिचन्द्रसूरिगुरवः शश्वत्प्रसीदन्तु नः ॥ ४४४ ॥

शक्रादेशं ततः सोच्चैः सुरेभ्यो ज्ञापयत्स्वयम् ।

तेन प्रसुदिता देवाश्चलनोपक्रमं व्यधुः ॥ ३ ॥

पालकाख्यामरकृतं लक्षयोजनसंभितम् ।

विमानं पालकं नामाऽध्यारोहत् त्रिदशेश्वरः ॥ ४ ॥

अन्यैरपि घनैर्देवैर्वृतः सिंहासनास्थितः ।

गीयमानगुणोऽचालीदपरेऽपि सुरास्ततः ॥ ५ ॥

देवेन्द्रशासनतकेचित्केचिन्मित्रानुवर्तनात् ।

पत्नीभिः प्रेरिताः केचित्केचिदात्मीयभावतः ॥ ६ ॥

केऽपि कौतुकतः केऽपि विस्मयात्केऽपि भक्तितः ।

चेष्टुरेव सुराः सर्वे विविधैर्वाहिनैर्वृताः ॥ ७ ॥

विविधैस्तूर्यनिर्घोषैर्घण्टानां कणितैरपि ।

कोलाहलेन देवानां शब्दाद्वैतं तदाऽजनि ॥ ८ ॥

नन्दीश्वरे विमानानि संक्षिप्याऽगात्सुराधिपः ।

जिनेन्द्रं च जिनाम्बां च त्रिः प्रदक्षिणियत्ततः ॥ ९ ॥

बन्दिता च नमस्यित्वेत्येवं देवेश्वरोऽबदत् ।

नमोऽस्तु ते रत्नकुक्षिधारिके ! विश्वदीपिके ! ॥ १० ॥

अहं शक्रोऽस्मि देवेन्द्रः कल्पादाद्यादिहागमम् ।

प्रमोरन्तिमदेवस्य करिष्ये जननोत्सवम् ॥ ११ ॥

भेतव्यं देवि ! तन्नैवेत्युक्त्वावस्वापिर्नी ददौ ।

कृत्वा जिनप्रतिबिम्बं जिनाम्बासन्निधौ न्यधात् ॥ १२ ॥

भगवन्तं तर्थाकरं गृहीत्वा करसम्पुटे ।

विचक्रे पञ्चधा रूपं सर्वश्रेयोऽर्थिकः स्वयम् ॥ १३ ॥

एको गृहीततीर्थेशः पार्थे द्वौ चात्तचामरौ ।

एको गृहीतातपस्र एको वज्रधरः पुनः ॥ १४ ॥

अग्रगः पृष्ठगं स्तौति पृष्ठस्थोऽग्रगं पुनः ।

नेत्रं पश्चात्समीहन्ते केचनाश्रेतनाः सुराः ॥ १५ ॥

शक्रः सुमेरुशृङ्गस्थं गत्वाऽथो पाण्डुकं वनम् ।

मेरुचूलादक्षिणेनातिपाण्डुकम्बलासने ॥ १६ ॥

इति श्रीललितविस्तरापुण्ड्रेक्षुनिपीडप्रौढयन्त्रायमाणधिषणापहस्तित-
धिषणनिखिलनैष्ठिकावचूलश्रीमन्मुनिचन्द्रसुरिपदपङ्कजमञ्जुरसोपजीविना
श्रीदेवाचार्येण विरचिते स्याद्वादरत्नाकरे प्रमाणनयतत्त्वालोकाङ्कारे
प्रत्यक्षमूलभेदोत्तरभेदस्वरूपनिर्णयो नाम द्वितीयः परिच्छेदः ॥ २ ॥


कृत्वोत्सङ्गे जिनं पूर्वाभिमुखोऽसौ निषादति ।
समस्ता अपि देवेन्द्राः स्वामिपादान्तमैयहः ॥ १७ ॥
सौवर्णा राजता रत्नाः स्वर्णरूप्यमया अपि ।
स्वर्णरत्नमयाश्चापि रूप्यरत्नमया अपि ॥ १८ ॥
स्वर्णरूप्यरत्नमया अपि मृत्स्नामया अपि ।
कुम्भाः प्रत्येकमष्टाद्वयं सहस्रं योजनानताः ॥ १९ ॥
क्षीरनीरघटैर्वक्षःस्थलस्थैस्त्रिदशा बभुः ।
संसारौघ तरीतुं द्राक् धृतकुम्भा इव स्फुटम् ॥ २० ॥
सिञ्चन्त इव भावद्रुं क्षिपन्तो वा निजं मलम् ।
कलशं स्थापयन्तो वा धर्मचैत्ये सुरा बभुः ॥ २१ ॥
संशयं लिदभेसस्य मत्वा वीरोऽमराचलम् ।
वामाङ्गुष्ठाङ्गसम्पर्कात्समन्तादप्यर्चीचलत् ॥ २२ ॥
कम्पमाने गिरौ तत्र चकम्पेऽथ वसुन्धरा ।
शृङ्गाणि सर्वतः पेतुश्चुभुः सागरा अपि ॥ २३ ॥
ब्रह्माण्डस्फोटसदृशे शब्दाद्वैते प्रसर्पति ।
रुष्टः शक्रोऽवधेर्ज्ञात्वा क्षमयामास तीर्थपम् ॥ २४ ॥
संख्यातीताहतां मध्ये स्पृष्टः केनापि नांग्रिणा ।
मेहः कम्पमिषादिख्यानन्दादिव ननर्त सः ॥ २५ ॥
शेलेषु राजता मेऽभूत् स्नाननीराभिषेकतः ।
तेनाऽमी निर्जरा हाराः स्वर्णापीडो जिनस्तथा ॥ २६ ॥
तत्र पूर्वमच्युतेन्द्रो विदधात्यभिषेचनम् ।
ततोऽनुपरिपाटीतो यावच्चन्द्रार्थमादयः ॥ २७ ॥

कल्पसूत्रे व्या. ५ सू. ९७.

- १ “ श्रीतीर्थकरमुन्दराननसुधारोचिस्समुज्ज्वलितं
सद्योगीन्द्रनिरङ्गशङ्खहृदयोद्दीव्यत्सरोमण्डनम् ॥
नानातत्त्वविचारसारविलसद्गूढादिशोभायुतम्
शास्त्राम्भोजमिदं जयत्वनुदिनं सद्रंशहंसाश्रितम् ॥ १ ॥”

इत्यधिकं म. पुस्तके प्रक्षिप्तम् ।

शुद्धिपत्रकम् ।



अशुद्धं	शुद्धं	पृ.	पं.	अशुद्धं	शुद्धं	पृ.	पं.
सहस्र	सहस्र	२३४	४	पेक्षो	पेक्ष्यो	३३०	१७
द्वैध्य	द्वैविध्य	२७०	१६	बाधि	बाधि	३३१	२१
भर्व	भर्व	२७४	१४	लम्भः ।	लम्भः	३३२	६
सूर्ये	सूर्ये	२७७	९	कार	कारा	३३४	२३
वयाधि	वायि	२८०	१०	श्रोत्रण	श्रोत्रेण	३३५	८
अस्थार्थः	अस्थार्थः	२८०	१५	वती	वति	३३५	१०
अभाव	अभाव	२८२	१२	मनिक्री	मानिक्री	३३५	१२
द्रवादि	द्रवादि	२८३	३	विशेष	विशेषै	३३५	१६
पेक्षयास्तस्या	पेक्षयास्तस्याः	२८७	४	दात्रे	पात्रे	३३८	२०
रूप	रूप	२८७	२४	वध्व	वध्व	३४१	१६
क्रियाविद	क्रिया विद	२९४	१०	पुरु	पुरु	३४२	१५
दाह्यता पर	दाह्यतापर	२९६	२४	जैमिनी-	जैमिनीय-	३४२	२५
रुनरस्याः पुनर	नरस्याः पुनर	२९७	१७	कारिका	रिका	३४६	११
मान शक्ति	मानशक्ति	२९८	१५	यथा	याथा	३४८	९
घट	घट	२९९	२०	मुहु	मुहु	३४९	२६
त्मेव	त्येव	३००	२४	धारणा	धारणा	३५०	३
व्याभि	व्यभि	३०२	८	स्साप्र	स्सा प्र	३५०	७
प्रन्धा	बन्धा	३०२	१८	तथाव्य	तथा व्य	३५०	१२
बहि	बहि	३०९	१०	दीना	दीनां	३५१	१४
भावा	भावां	३१२	८	वऽसं	वसं	३५२	८
चे	च	३१२	९	तथा क	तथाक	३५२	२३
भिन्न	भिन्न	३१३	१०	शतपत्र	पत्रशत	३५३	११
प्रवृत्त	प्रवर्त	३१५	१८	पर	पार	३५३	२२
संवेऽ	संवे	३१६	८	उत्तर	उत्तरः	३५४	२४
वैशल्य	वैशद्य	३१७	१५	णाना	णानां	३५५	१३
प्रका	प्रका	३२२	६	देव	देव	३५५	२५
पाद	पादन	३२२	७	विधस्त	विधन्त	३५७	२४
रश्मयः	रश्मय	३२३	१३	वरण	वरणं	३५८	२१
चक्षुष	चक्षु	३२४	५	सन्ध	सन्ध	३६०	२१
प्रात	प्रति	३२५	२०	श्रुत	श्रुत	३६२	२
पाथो विध्व	पाथोविध्व	३२७	१८	विद्या	विद्य	३६७	४
तेजो	तेजो-	३२७	२०	क्षणा	क्षणा	३७३	१७

अशुद्धं	शुद्धं	पृ.	पं.	अशुद्धं	शुद्धं	पृ.	पं.
दुर्मे	धुमे	३७६	१०	धुम	धुम	४२६	१६
यीय	तीय	३७७	२	पस्तके	पुस्तके	४२७	२७
मित	मिमत्	३७८	१	धूमत्वा	धूमत्व	४३१	२
धात्	धात् ।	,,	२	एवं	एव	४३१	६
स्त्वय्येव	स्त्वय्येव	३८१	१२	तेति ।	तेति	४३४	३
प्यऽस्मि	ध्यस्मि	३८२	२३	तृष	तृषा	४३७	१५
व्येत्	व्येत	,,	१५	धम्मौ	धर्मौ	,,	२४
नोत्थे	नोत्थे-	,,	२२	शान्त	शात	४४१	५
प्यऽस्मि	प्यऽस्मि	३८२	२३	नानादि	नादि	४४३	८
लम्भी	लम्भी	३८५	९	णर	रण	४४९	१
लभ्य	लभ्य	३८५	११	दयं भा	दयंभा	४४६	११
शानां ।	शानां	३८६	१०	सह कारि	सहकारि	४४७	७
षा	ष	३८६	१६	त्थं भू	त्थंभू	४४९	७
ताया	तायां	३८६	१८	स्यदि	स्यादि	४४९	१८
मिति	मिति	,,	२१	दशम	दश म	४५२	२२
धनम्	धनम् ।	,,	२५	योग	योग	४५५	११
नेन	नेव	३८८	१६	खाणा	खाना	४५८	१८
स्तात्र	स्तत्रि	३९०	९	रागा	रगा	४६०	२४
प्राप्ते	प्राप्तये	३९२	५	श्रत्वं	श्रत्वं	४६१	१८
ईम्	ईन्	३९२	२०	था स	थास	४६३	५
पत्	पत्	३९६	४	ना वि	नावि	४६३	२६
वं भूता	वंभूता	३९७	२	मिधा	मिधा	४६७	११
श्रेय	श्रेयस	४०३	२३	सिध्य	सिद्ध्य	४७२	२
चेति ।	चेति	४०५	१३	ऽनो	नोऽ	४७२	१४
तः पात्	तस्पात्	४१०	२५	दर्घ	दर्घ	४७५	१५
ते न	तेन	४११	८	मुच्छा	मूच्छा	,,	१५
वादी	वादि	४१३	३	तथ	तथा	४७६	१४
कत्वा	यकत्वा	,,	६	वक्त्या	वक्त्या	४७६	१५
दोषः ।	दोषः	,,	१२	प्राक्ते	प्रोक्त	४७७	३
शेष	शेष	४१६	२४	वान्त	वानन्त	४७८	८
मिनी	मिनी	४१८	१	लम्भा	लम्भा	४८०	१२
भूत्वा	भूत्वा	४१८	१५	नाम्र	नम्र	४८१	१४
न्ताम्	ताम्	४२४	४				



શ્રી જિનશાસન જય હો !!!
 ॥ શ્રી ગૌતમસ્વામીને નમઃ ॥ ॥ શ્રી સુધર્મસ્વામીને નમઃ ॥

જિનશાસનના અણગાર, કલિકાલના શણગાર પૂજ્ય ભગવંતો અને જ્ઞાની પંડિતોએ શ્રુતભક્તિથી પ્રેરાઈને વિવિધ હસ્તલિખિત ગ્રંથો પરથી સંશોધન-સંપાદન કરીને અપૂર્વ જહેમતથી ઘણા ગ્રંથોનું વર્ષો પૂર્વે સર્જન કરેલ છે અને પોતાની શક્તિ, સમય અને દ્રવ્યનો સદ્વ્યય કરીને પુણ્યાનુબંધી પુણ્ય ઉપાર્જન કરેલ છે. કાળના પ્રભાવે જીર્ણ અને લુપ્ત થઈ રહેલા અને અલભ્ય બની જતા મુદ્રિત ગ્રંથો પૈકી પૂજ્ય ગુરુદેવોની પ્રેરણા અને આશીર્વાદથી સં.૨૦૬૫માં ૫૪ ગ્રંથોનો સેટ નં-૧ તથા સં.૨૦૬૬માં ૩૬ ગ્રંથોનો સેટ નં-૨ સ્કેન કરાવીને મર્યાદિત નકલ પ્રિન્ટ કરાવી હતી. જેથી આપણો શ્રુતવારસો બીજા અનેક વર્ષો સુધી ટકી રહે અને અભ્યાસુ મહાત્માઓને ઉપયોગી ગ્રંથો સરળતાથી ઉપલબ્ધ થાય.

પૂજ્ય સાધુ-સાધ્વીજી ભગવંતોની પ્રેરણાથી જ્ઞાનખાતાની ઉપજમાંથી તૈયાર કરવામાં આવેલ પુસ્તકોનો સેટ ભિન્ન-ભિન્ન શહેરોમાં આવેલ વિશિષ્ટ ઉત્તમ જ્ઞાનભંડારોને ભેટ મોકલવામાં આવ્યા હતા. આ બધાજ પુસ્તકો પૂજ્ય ગુરુભગવંતોને વિશિષ્ટ અભ્યાસ-સંશોધન માટે ખુબજ જરૂરી છે અને પ્રાયઃ અપ્રાપ્ય છે. અભ્યાસ-સંશોધનાર્થે જરૂરી પુસ્તકો સહેલાઈથી ઉપલબ્ધ બને તેમજ પ્રાચીન મુદ્રિત પુસ્તકોનો શ્રુત વારસો જળવાઈ રહે તે શુભ આશયથી આ ગ્રંથોનો જીર્ણોદ્ધાર કરેલ છે. જુદા જુદા વિષયોના વિશિષ્ટ કક્ષાના પુસ્તકોનો જીર્ણોદ્ધાર પૂજ્ય ગુરુભગવંતોની પ્રેરણા અને આશીર્વાદથી અમો કરી રહ્યા છીએ. તો અભ્યાસ તથા સંશોધન માટે વધુમાં વધુ ઉપયોગ કરીને શ્રુતભક્તિના કાર્યને પ્રોત્સાહન આપશો.

લી.શાહ બાબુલાલ સરેમલ બેડાવાળાની વંદના

મંદિરો જીર્ણ થતાં આજકાલના સોમપુરા દ્વારા પણ ઊભા કરી શકાશે.....!

પણ એકાદ ગ્રંથ નષ્ટ થતા બીજા કલિકાલસર્વજ્ઞ કે મહોપાધ્યાય શ્રી ચશોવિજયજી ક્યાંથી લાવીશું...???